




د پوهنې وزارت

د تعلیمي نصاب د پراختیا او د ښوونکو د روزنې معینیت
د تعلیمي نصاب د پراختیا او درسي کتابونو د تالیف لوی ریاست

جیولوجی

لسم ټولگی

جیولوجی - لسم ټولگی



د چاپ کال: ۱۳۹۶ هـ. ش

پورته تلونکي مگما



ملي سرود

دا عزت دهر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زره وي جاویدان
وایوالله اکبر وایوالله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل ځلیري
په سینه کې د آسیا به
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



د پوهنې وزارت

د تعلیمې نصاب د پراختیا او د ښوونکو
د روزنې معینیت
د تعلیمې نصاب د پراختیا او درسي
کتابونو د تالیف لوی ریاست

جیولوجی

لسم ټولگی

د چاپ کال: ۱۳۹۶ هـ. ش.

ليکوال:

پوهندوی غلام فاروق خیلواک

علمي ايډيټ:

پوهندوی غلام فاروق خیلواک

د ژبې ايډيټ:

محمد سهراب دیدار

دیني، سياسي او کلتوري کمیټه:

– حبيب الله راحل د تعليمي نصاب د پراختيا په رياست کې د پوهنې وزارت سلاکار.

– مؤلف: مايل آقا متقي

د څارنې کمیټه:

– دکتور اسدالله محقق د تعليمي نصاب د پراختيا او د ښوونکو د روزنې معين.

– دکتور شېرعلي ظريفي د تعليمي نصاب د پراختيا د پروژې رئيس.

– دکتور محمد يوسف نيازی د تعليمي نصاب د پراختيا او درسي کتابونو د تالیف لوی رياست سرپرست.

کمپوز او ډيزاين: عنايت الله غفاري

د چاپ چارې سمون: محمد کبير حقل د نشراتو او اطلاعاتو رئيس.

بسم الله الرحمن الرحيم د پوهنې د وزير پيغام

د لوی خدای ﷻ ډېر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډېر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پيغام راوړونکی.

ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بلای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي.

دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هېواد کې تعلیمي نصاب او درسي کتابونه د اسلامي ښوونې او روزنې او د ملي هويت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پېرزوینې د فرهنگ دودول، د هېواد پالنې او د مینې او محبت د حس پیاوړی کول، ښښه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هېواد له ژمنو او زړه سواندو ښوونکو څخه، چې د تور تم او ناپوهۍ په وړاندې یې جګړه خپله دنده ګرځولي، دوستانه هیله لرم د تعلیمي نصاب په دقیق او مخلصانه تطبیق کې د هېواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هېواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هېڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لاسه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او وپش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهرباني له مور سره د پوهنې د سپېڅلو ارمانونو په لاسته راوړلو کې مرسته وکړي. انه سمیع قریب مجیب.

د پوهنې وزیر
دوکتور اسدالله حنیف بلخي

فهرست

۵۹	دويمه برخه - بهرنی پروسي	سريزه
۶۰	لومړی څپرکی	لومړۍ برخه : منرالونه
	د سطحي (روانو) اودځمکې لاندې اوبو جيولوجيکي فعاليت	د منرال مفهوم او فزيکي ځانگړتياوې
۶۰		د لومړی څپرکي عمده ټکي
۶۱	د روانو اوبو تخريباتي عمل ؛	د څپرکي
۶۲	د دانه لرونکو موادو ليردول	دويم څپرکی - د منرالونو تصنيف
۶۴	د ځمکې دلاندې اوبو جيولوجيکي	د تصنيف بنسټ
۶۷	څپرکي عمده ټکي	جواهرات اوگران بيه ډبرې
۶۸	د څپرکي پوښتنې	د څپرکي عمده ټکي
	دويم څپرکی	د څپرکي پوښتنې
۶۹	د يخجالونو جيولوجيکي فعاليت	دريم څپرکی - د افغانستان منرالي منابع
۷۲	څپرکي عمده ټکي	د کانو تصنيف او عمومي معلومات
۷۳	د څپرکي پوښتنې	د فلزونو کانونه
۷۴	دريم څپرکي - د بادونو جيولوجيکي فعاليت	د تېلو اوگاز کانونه
۷۷	څپرکي عمده ټکي	څپرکي عمده ټکي
۷۸	د څپرکي پوښتنې	د څپرکي پوښتنې
۷۹	څلورمه برخه	دويمه برخه، ډبرې
۸۰	د ځمکې طبقه بندي	لومړی څپرکی - د اور مگماتي ډبري
۸۲	د ځمکي هسته	منرالي ترکيب
۸۳	څپرکي عمده ټکي	دمگماتي ډبرو تصنيف
۸۴	د څپرکي پوښتنې	څپرکي عمده ټکي
۸۵	دويم څپرکی - دوچولري کيدل	د څپرکي پوښتنې
۸۹	څپرکي عمده ټکي	دويم څپرکی - رسوبی ډبري
۹۰	د څپرکي پوښتنې	فزيکي اوکيمياوي فرسايښ
۹۱	دريم څپرکي - دسمندرونو او سمندرگيو دتل پرختيا	دډبرو سکاره
۹۳	څپرکي عمده ټکي	څپرکي عمده ټکي
۹۴	د څپرکي پوښتنې	د څپرکي پوښتنې
۹۵	څلورم څپرکي - پليت څه شې دي	دريم څپرکی - ميتامورفيکي ډبرې
۹۶	غرنی کمر بندونه او سمندري ژورې	څپرکي عمده ټکي
۹۸	سمندري فاسيسونه	د څپرکي پوښتنې

۱۳۸	اتمہ برخہ - سمندرونہ	۹۹	خپرکي عمده ٽڪي
۱۳۹	لومړي څپرکي - د سمندرونو تصنيف	۱۰۰	د څپرکي پوښتنې
۱۴۲	څپرکي عمده ٽڪي	۱۰۱	پنځمه برخه - زلزله
۱۴۳	د څپرکي پوښتنې	۱۰۱	لومړي څپرکي
۱۴۴	دويم څپرکي - فزيکي او شيانوگرافي	۱۰۲	زلزله
۱۴۴	خپي او جريانونه	۱۰۵	دطبيعي چاپيريال پيښي
۱۴۶	د مالگې کچه	۱۰۶	سونامي ډوله سيلابونه
۱۴۷	سمندري رسوبات	۱۰۷	څپرکي عمده ٽڪي
۱۴۹	څپرکي عمده ٽڪي	۱۰۸	د څپرکي پوښتنې
۱۵۱	د څپرکي پوښتنې	۱۰۹	دويم څپرکي - ساختماني جيولوجي
		۱۰۹	گونځي او ډولونه يې
		۱۱۰	چاودنه
		۱۱۲	څپرکي عمده ٽڪي
		۱۱۲	د څپرکي پوښتنې
		۱۱۳	شپږمه برخه - ولکانولوجي
		۱۱۴	لومړي څپرکي - دفوران ماهيت اولاملونه يې
		۱۱۵	ولکانونه
		۱۱۸	دويم څپرکي - طبيعي پيښي
		۱۱۹	دلومړي اودويم څپرکي عمده ٽڪي
		۱۲۰	د لومړي او دويم څپرکي پوښتنې
		۱۲۱	اومه برخه - دځمکي تاريخ
		۱۲۳	لومړي څپرکي - پالنتولوجي
		۱۲۹	څپرکي عمده ٽڪي
		۱۳۰	د څپرکي پوښتنې
		۱۳۱	دويم څپرکي - ستراتيگرافي
		۱۳۱	د ستراتيگرافي تعريف او اهميت
		۱۳۴	دپالنتولوجي له نظره دطبقو د ورته والي پړاونه
		۱۳۴	د مطلق عمرټاکل
		۱۳۶	څپرکي عمده ٽڪي
		۱۳۷	د څپرکي پوښتنې

سريزه

د جيولوجي علم د ځمکې د پيدايښت، ترکيب، جوړښت او د هغې له دننيو او بهرنيو بدلونونو څخه بحث کوي. د جيولوجي د مطالعې او څيړنې ساحه ډيره پراخه ده او له دې امله اړينه بلل شوي، تر څو دغه علم په بېلابېلو څانگو وويشل شي. د جيولوجي پوهانو د خپلو کلونو کلونو مطالعې او څيړنې په ترڅ کې پتيلې ده چې دا علم په نورو څانگو لکه منرالوجي، پتروگرافي، تاريخي جيولوجي، د سيمې جيولوجي، ميومورفولوجي، کرسټالوگرافي، ساختماني جيولوجي، جيوتکتونیک، هايډروجيولوجي او نورو وويشي.

د جيولوجي د څانگو مطالعه د طبيعي ساينس د نورو برخو له مطالعې سره تړلي ده، نو ځکه د جيولوجيکي پروسو په تشریح او توضیح کې فزيکي، بيولوجيکي او کيمياوي مسايل روښانه نقش لري او له دې امله طبيعي ساينس د جيولوجيکي مطالعاتو او څيړنو بنسټ جوړوي.

جيولوجي له نورو مضمونونو لکه جغرافيه، ميترولوجي او استرانومي سره نږدې اړيکي لري او په ډيرو برخو کې د مطلوبو پايلو د لاسته راوړلو په موخه گډ مسايل تر څيړنې لاندې نيسي.

پر جيولوجيکي پروسو پوهيدل، د منرالونو او ډبرو پيژندل، د کانونو د نقشو جوړول او د زيرمو تثبیتول د يوې ټولني لپاره اړين بلل کيږي، ځکه کانونه د هيوادونو اقتصادي اساس او بنسټ جوړوي او د خلکو د ژوندانه سطحه په اقتصادي لحاظ د کانونو او طبيعي زيرمو په شتون پورې تړلې ده. د فارس خليج هيوادونه او په تړون کې شامل هيوادونه د خپلو کانونو د محصولاتو له پيرلو څخه ډيره گټه تر لاسه کوي. همدغه راز د امريکا متحده ايالتونه روسيه، جنوبي افريقا او نورگن شمير هيوادونه هم له خپلو طبيعي زيرمو څخه په لويه کچه کار اخلي. د جنوبي افريقا لپاره د ترانسوال الماس د گټې يوه لويه سرچينه شميرل کيږي. زمونږ هيواد افغانستان د هغو هيوادونو له ډلې څخه دی، چې ډيرې طبيعي زيرمې لري او لږ تر لږه د فلزونو او غير فلزونو ټول ډولونه په بيلابيله کچه زمونږ په هيواد کې پيدا کيږي. داسې يو ځای يا ولايت چې طبيعي زيرمې په کې نه لېدل کيږي دير کم تر سترگو کيږي. د بدخشان لعل او لاجورد، د پنجشير زمرد، د جگدلک ياقوت، د پنج سره زر، د غوربند د فرنجل پولي ميتالونه، د عينک مس، د حاجي گکک اوسپنه او په لسگونو نور لوی او واړه کانونه زمونږ په هيواد پورې په اوږونده ساحه کې شتون لري چې له هغو څخه ځيني کانونه را ايستل شوي او ډير


شمیرې لا همدغسي پټ پاتي دي.

زمونږ د هیواد د کانونو او تکتونیکي ساختمانونو هر اړخیزه څیړنه ډیره په زړه پوري ده، په تیره بیا چې دغه کانونه د اقتصاد په پیاوړتیا کې اغیزمن ثابتیدای شي. د اقتصاد پیاوړتیا د خلکو د ژوند سطحه لوړوي او ټولیزه آسوده گي رامنځته کوي، نو له همدې امله ټولو ته په تیره بیا ځوانانو ته لازمه ده چې د خپل هېواد پر جیولوجي، طبیعي زیرمو او سرچینو پوه شي او له هغو څخه گټه پورته کړي. پدې مضمون کې چې د جیولوجي تر سرلیک لاندې به په لسم ټولگي کې تدریس شي جیولوجیکي بیلابیلې مسایل هر اړخیزه تشریح او توضیح شوي او په بیلابیلو څپرکو کې گڼ شمېر فعالیتونه د زده کوونکو د معلوماتو د زیاتوالي په موخه په نظر کې نیول شوي. د جیولوجي هره برخه یوه پیچلې او مغلقه پروسه بیانوي چې د برخې پورې اړوند څپرکي د برخې ټول جزئیات په تفصیل سره بیانوي.

لومړۍ برخه

منرالونه

د تورمالين منرال پرې شوي او ښويه شوي برخې او ټوټې
منرالونه، ښکلي او قيمتي جواهرات دي.



د منرال مفهوم او فزیکي ځانګړتیاوې

کله چې د خپل هیواد په ښکلو درو کې ګرځئ راګرځئ او یا له غرنیو سیمو څخه تېرېږئ د شاوخوا طبیعت چې له ډبرو، لویو تېرو او طبقو څخه جوړ دی، ستاسو پام ځان ته را اړوي. کله هم ګڼ شمېر پوښتنې ستاسو په ذهن کې پیدا کېږي چې دا ډبرې څنګه پیدا شوي دي؟ له څه شي څخه جوړې شوي؟ او څرنګه یو پر بل ځای پر ځای شوي دي؟ کله چې د ګانو او غمیو دکانونو ته ځئ او ډول، ډول زیور، ګانې او غمی ګورئ له ځانه پوښتل چې دا ښکلي غمی له کومه کېږي او څنګه جوړېږي؟ ایا زموږ په هیواد کې پیدا کېږي؟ ایا دا ټول طبیعي دي؟ او دغه راز په سلګونو نورې پوښتنې. د دې څپرکي په لوستلو تاسو کولای شئ د دې پوښتنو ځوابونه تر لاسه کړئ او په دې به پوه شئ چې منرال څه شی دی؟ د منرالونو روڼوالی، پانې پانې کیدل او ظاهري بڼه څنګه ټاکل کېږي؟ او د څرنګه فزیکي ځانګړتیاوو څخه په ګټې اخیستې سره د منرالونو پیژندنه تر سره کېږي؟

منرال څه شی دی؟

لاندینی تصویرونه په څیر وگورئ او لاندینی پوښتنې ځواب کړئ. دغه تصویرونه منرالونه او غیر منرالونه رانښيي.

(۱-۱) شکل منرالونه او غیر منرالونه

۱. د منرالونو فزیکي ځانګړتیاوې څه ډول دي؟ جامد، مایع او یا ګاز ډوله.
۲. آیا نفت له منرالونو څخه شمېرل کېږي؟ ولې؟
۳. آیا منرالونه طبیعي حالت لري او که مصنوعي؟
۴. آیا هغه فلزي افغانی چې تاسو سره په جیب کې دي منرال ګڼل کېږي او که نه؟ ولې؟
۵. آیا منرالونه له عضوي توکو څخه جوړ شوي او یا له غیر عضوي څخه؟
۶. آیا منرال له یوې خالصې مادې څخه جوړ شوي (عنصر یا مرکب) او یا دبېلابېلو موادو مخلوط دی؟

۷. آیا منرال منظمه کرسټالي بڼه لري؟

د پورتنیو پوښتنو په اړوند فکر وکړئ او د اړتیا پر مهال له ښوونکي څخه مرسته وغواړئ. زیار وباسئ چې منرال تعریف کړئ، بیا خپله لیکنه د لاندینیو مطلبونو سره چې د منرال په اړه دي، پرتله کړئ.

هر منرال باید لاندینی پنځه ځانګړتیاوې ولري.

- باید جامدوي، نو اوبه او کنگل له منرالونو څخه نه شمېرل کېږي.
- باید طبیعي وي، نو د انسان په لاس جوړ شوي توکي منرال نه ګڼل کېږي. مصنوعي الماس او فلزي پیسې هم له منرالونو څخه نه دي.
- باید غیر عضوي وي، نو د ډبرو سکاره او نفت له منرالونو څخه نه شمېرل کېږي.
- باید کیمیاوي خالصه ماده وي، نو له یوې خالصې مادې څخه د ډبرو مخلوط ته منرال نه ویل کېږي. خالصه ماده کیدای، شي سره زر، سلفر او الماس وي، دغه راز منرالونه کیدای شي له کیمیاوي مرکباتو څخه هم جوړ شي، لکه کوارتز چې له دوو عنصرونو سلیکان او اکسیجن څخه او کلسیت چې له دريو (کلسیم، کاربن او اکسیجن) څخه جوړ شوي دي. د کیمیا د مضمون پخوانیو لوستونو ته راګرځو اود عنصر، مرکب او مخلوط تعریفونه را یادوو، آیا ویلای شئ چې ولې سره زر منرال او سوډیم غیر منرال دي.
- باید کرسټال وي یعنې د منرال جوړونکي اتومونه او ایونونه په منظمه بڼه ځای پر ځای شوي وي؛ د بیلګې په ډول: هالیت تل مکعبی بڼه لري.



کرسنال یخ



له هوا خنجه ډک بالول



طلا




اوبه



کوارتز




شیشه او پلاستیک



پایریت

(۱-۱) شکل بڼې خواته غیر منرالونه او کینې خواته منرالونه بنودل شوي دي



(۱-۲) شکل د هالیت د منرال طبیعی مکعبی کرسنالونه

یادونه: څیرشئ چې د سودیم (Na) او کلورین (Cl) آیونونه څه ډول سره یو ځای شوي او د منرال مکعبی بڼه یې جوړه کړې ده.

د منرالونو فزیکي ځانګړتیاوي

کولای شو هر منرال په اسانۍ وپېژنو که چیرې د نوموړي منرال فزیکي ځانګړتیاوې راته معلومې وي. دغه ځانګړتیاوې ډیرې ساده دي چې د منرالونو د پېژندنې په برخه کې زموږ سره مرسته کوي.




(۱-۳) الف شکل: د ملخیت منرال نمونه



(۱-۳) ب شکل: د گالینیت منرال


رنگ: که د منرال کومه نمونه چې ستاسو په لاس کې وي او په خپلو سترگو یې ښه گورئ آیا کولای شئ د رنگ د ځانگړنې په مرسته، نوموړی منرال تشخیص کړئ؟ ځینې وختونه هو په دې مهال باید منرال د یو ډول رنگ لرونکی وي؛ د بیلگې په ډول: ملخیت (*Malachite*) د خپل شین رنگ، (1-3a) الف شکل او گالینیت (1-3b) ب شکل د خپل سړبي خاورین رنگ په مرسته پیژندل کېږي.



(۱-۴) د هغو منرالو نو نمونې چې یو ډول رنگ لري

که څه هم ډیر داسې منرالونه شته، چې د یو ډول رنگ لرونکې دي. (۴-۱) شکل کلسیت کوارتز او هالیت رابني چې روڼ سپین رنگ لري، خو په دې حالت کې رنگ نه شي کولای د منرال د تشخیص او پیژندنې سره مرسته وکړي اړینه ده چې د منرال له نورو ځانګړتیاوو څخه کار واخیستل شي. له رنگ څخه نه شو کولای د منرالونو په بیلوالي کې ګټه واخلو، په دې حالت کې د منرال کرسټالي حالت د ارزښت لرونکي دي، کلسیت په رومبیک او هالیت په مکعب شکل کرسټال کېږي. له ټولو څخه ستونز من حالت هغه دی، چې منرال ډول ډول رنگونه ولري، د بیلګې په ډول د کوارتز منرال په طبیعت کې په بیلابیلو رنگونو پیدا کېږي: طبیعي روڼ، شیدو ډوله سپین، سور، بنفش او دودي تور (۵-۱) شکل.

د منرال رنگ د نورو منرالونو د مخلوط په پایله کې بدلون مومي او په دې ډول منرال د مخلوط د رنگ تر اغیز لاندې راځي او نوی رنگ غوره کوي.



شکل: د هغو منرالونو نمونې چې د یو ډول رنگ لرونکې دي. (۴-۱)

a- سپین، b- ګلابي، c- شیدو ډوله سپین، d- تور دودي

شکل: کوارتز د منرال لپاره څلور ډوله رنگونه رابنيي. (۵-۱)

د خط اثر

د خط اثر د منرال د پوډرو رنگ ته وايي. د منرال د خط اثر ځانگړنې د تشخيص لپاره اسانه لاره د نوموړي منرال کش کول پر يوي سپينې کاشي تختې بنودل شوي دي .
د منرال د پيژندنې په موخه د خط اثر څخه دومره کارنه اخيستل کېږي؛ د بيلگې په ډول: سره زر (Au) او پايرايت (FeS_2) دواړه طلايي رنگ لري، خو د خط اثر يې يوله بل سره توپير لري.



(۱-۶) شکل: د خط اثر پر سپينې کاشي تختې

کلکوالی (سختي)

د خپلې گوتې د نوک په مرسته، د سپین تباشیر یوه ټوټه وگروئ او وگورئ چې له دې دواړو کوم یو: تباشیر یا نوک یو تر بله کلک دي او ولې؟


کلکوالی د یو منرال د مقاومت قابلیت ته ویل کېږي چې د بل منرال په وړاندې یې د گرولو پر مهال ښکاره کوي. په دې حالت کې کلک منرال د نرم منرال عمق ته دننه کېږي. کلکوالی د منرالونو د ډولونو په پېژندلو او بیلوالي کې له ډیرو اغیزمنو ځانگړتیاوو څخه شمیرل کېږي، که چیرې یو جیولوجست د ماووس جدول له ځان سره ولري، کولای شي د هر منرال کلکوالی معلوم کړي. (۱-۱) جدول. د ماووس په جدول کې لس معمولي منرالونه ځای پر ځای شوي دي. تالک له ډیرو نرمو منرالونو څخه دی، چې کلکوالی یې (۱) دي او الماس له ډیرو کلکو منرالونو څخه دی چې کلکوالی یې (۱۰) دی، په دې جدول کې ښودل شوي دي. کوارتز چې کلکوالی یې (۷) دی کولای شي هغه منرالونه چې له (۱) څخه تر (۶) پورې کلکوالی لري وگروي، خونه شي کولای هغه منرالونه چې کلکوالی یې له (۸) څخه تر لس وي خط کړي.

(۱-۱) جدول: د ماووس د کلکوالی د ټاکلو جدول

د ماووس د جدول پر بنسټ کلکوالی		معیاري کلکوالی	
تالک	۱	د گوتې نوک	۲,۵
گچ	۲		۳,۵
کلسیت	۳	مسي سکه	۴,۵
فلوریت	۴	د اوسپنې ټوټه	۵,۵
اپاتیت	۵	د بنسپنې ټوټه	
ارتوکلز	۶	پولادي چاقو	۶,۵
کوارتز	۷		
توپاز	۸		
کروند	۹		
الماس	۱۰		

که چیرې تاسو د یو منرال یوه ټوټه په لاس کې ولرئ او کلکوالی یې نه شی معلومولای، کوبنښ وکړئ، ترڅو د ماووس جدول څخه گټه واخلي او کلکوالی یې معلوم کړئ، کله چې مو معلومه کړه چې نوموړي منرال ارتوکلاز خط کولای شي، خو پخپله د کوارتز په وسیله خط کېږي، نو د نوموړي منرال کلکوالی د ۶ او ۷ ترمنځ یعنې ۶,۵ دی.

پوښتنه: تاسو د دريو منرالونو کلسیت، گچ او کوارتز، چې سپین رنگونه لري نمونې په لاس کې لرئ څنگه کولای شی چې د ماووس جدول څخه پرته د نوموړو منرالونو کلکوالی وټاکئ پوښتنه: په یوه ساحه کې گرځئ راگرځئ او د یو منرال نمونه مو پیدا کړه، په ذهن کې موگرځي چې ښایي گچ وي. د نوموړي منرال د معلومولو او تشخیص لپاره کومه آسانه لاره موجوده ده، البته چې تاسو د ماووس جدول له ځان سره لرئ.



شکل: (۱-۷) c: د هالیت معکبي یا کرسټالي بڼه او (d) د کلسیت روميک بڼه


ظاهري بڼه: ظاهري بڼه د منرالونو له بنسټيزو ځانگړتياوو څخه شميرل کېږي، چې د منرال په پيژندنه او بيلوالي کې ترې ډيره گټه اخيستل کېږي. ظاهري بڼه په طبيعت کې د منرال په کرسټالي او يا طبيعي شکل پورې تړاو لري. ظاهري بڼه د يو ډول منرالونو لپاره ثابته ځانگړنه گڼل کېږي، ځکه د منرال د جوړيدو پر شرايطو پورې تړلې ده.

(۱-۷) شکل: د هاليت کرسټالي يا مکعبي بڼه C او د کلسيت روميک بڼه D رانښيي يادونه: د کلسيت او هاليت منرالونو د جوړيدو څرنگوالي چې په کرسټالي شبکه کې د اتومونو او ايونونو يو ځای کيدل رانښيي د A او B په شکلونو کې ښودل شوي دي.

(۱-۸) شکل: د هاليت مکعبي بڼه رانښيي او ټول کرسټالونه يې مکعبي دي، د دې مکعبونو رنگ سپين دی، خو د عکس له کيڼې خوا څخه د مرکز په لور نسواري رنگه معلومېږي.



(۱-۸) شکل: د هاليت مکعبي بڼه



(۱-۹) شکل: د دریو منرالونو هر یو (A)، فلوریت (B) پیرایت او (C) گالینیت بڼې

(۱-۸) شکل: د هالیت مکعبی بڼه چې له کینې خوا څخه د مرکز په لور یې سپین رنگ په نسواري رنگ بدل شوی دی.

زیاتره منرالونه یو ډول بڼی لري، (۱-۹) شکل ښکاره کوي چې درې منرالونه د یو شان مکعبی کرسټالونو لرونکې دي. په دې حالت کې تاسو کولای شئ د منرالونو د پیژندنې او بیلوالي په موخه د هغو له نورو ځانګړتیاوو څخه کار واخلئ.

(۱-۹) شکل درې منرالونه چې مکعبی بڼه لري A فلوریت، B پیرایت او C گالینیت

پوښتنه: (۱-۵) شکل ته پاملرنه وکړئ، په نوموړي شکل کې تاسو د کوارتز منرال ګورئ ایا کولای شئ کوارتز چې بیلابیل رنگونه لري د بڼې په مرسته وپېژنئ؟

د رقیق HCl په وړاندې غبرگون (عکس العمل)

ډیر منرالونه د رقیق HCl په وړاندې غبرگون (عکس العمل) نه ښيي، نوکه چیرې تاسو د رقیق HCl یو څاڅکی د کاربناتونو ګروپ په منرالونو وڅخوی سم دلاسه منرال خپل غبرګون ښيي او تاسو یې لیدلای شئ. د کاربناتونو د ګروپ بارز منرالونه عبارت دي له: کلسیت ($CaCO_3$)، دولومیت $CaMg(CO_3)_2$... او نور.

جیولوجستان کله چې ساحې ته ځي په معمول ډول له HCl څخه ډک یو بوتل له ځان سره په طبراق کې لري.

نوري ځانګړتیاوې

یو منرال د نورو منرالونو سره په توپیر کیدای شي یوه جلا ځانګړتیا ولري، د بیلګې په ډول: هالیت ($NaCl$) د خپلې تروی مزي په لرلو سره پیژندل کېږي، خو په ساحه کې مور د دې منرال کول مزه نه توصیه کوو. دغه راز مگنیت (Fe_3O_4) د خپلې مقناطیسي ځانګړتیاوو پر بنسټ له نورو منرالونو څخه بېلېدای شي.

د څپرکي عمده ټکي

- منرالونه غیر عضوي جامد توکي دي، چې په طبیعي ډول جوړېږي او د خالص کیمیاوي ترکیب اود داخلي منظمې کرسټالي شبکې لرونکي دي.
- د څو منرالونو مخلوط ته منرال نه ویل کېږي.
- منرال کیدای شي له یو عنصر لکه سره زر جوړ شي خو ډیر منرالونه د مرکباتو په بڼه وي، لکه کلسیت.
- کولای شو چې منرالونه د هغو د فزیکي ځانګړتیاوو پر بنسټ له یو بل څخه بېل کړو.
- رنګ ، خط اثر، کلکوالی او ظاهري بڼه د منرالونو له فزیکي ځانګړتیاوو څخه شمېرل کېږي.
- رنګ نه شي کولای د یوې اغیز ناکې ځانګړنې په توګه عمل وکړي، خو د ځینو مواردو پرته د بیلګې په ډول د ملخیت منرال.
- د بل منرال د ګرولو په وړاندې د منرال د مقاومت قابلیت ته کلکوالی ویل کېږي.

- هغه بڼه چې منرال په طبيعي ډول ځانته غوره کړې وي د منرال د ظاهري بڼې په نامه يادېږي.
- ظاهري بڼه د يو ډول منرالونو لپاره ثابته ځانگړنه نه ده.
- د منرال د پېژندلو لپاره د ظاهري بڼې ځانگړنه يوه بڼه وسيله گڼل کېږي.

د څپرکي پوښتنې

۱. کلکوالی، د خط اثر او ظاهري بڼه تعريف کړئ؟
۲. ولې د رنگ له مشخصې څخه د منرالونو په پېژندنه کې دومره کار نه اخيستل کېږي؟
۳. ولې ظاهري بڼه د منرال د پېژندنې لپاره يوه ثابته مشخصه گڼل کېږي؟
۴. کله چې په يوه غرنۍ سيمه کې گرځئ راکرځئ او يو روڼ منرال مو تر سترگو کېږي فکر کوئ چې الماس به وي، څرنگه د خپل فکر سم يا نا سموالی ثابتولای شئ؟
۵. سره زر او پايرايټ دواړه طلايي ژېړ رنگ لري څه ډول يې يو تر بله بيلولی شئ؟
۶. ولي هغه منرالونه چې د کاشي له تختې څخه کلک دي د کاشي پر تختې اغيزه نه پرېږدي؟
۷. څرنگه د کاربناتونو د گروپ منرالونه له غير کاربناتونو څخه بيلولی شئ؟
۸. له لاندنيو موادو څخه کوم يو يې منرال نه دی:
الف- گالينيت، ب- د ډبرو سکاره، ج- کوارتز، د- گچ
۹. د اپاتيت د کلکوالي درجه څو ده؟
الف- ۳، ب- ۴، ج- ۵ او د- ۶
۱۰. له لاندنيو منرالونو څخه کوم يو يې مکعبي بڼه لري.
الف- کوارتز، ب- هاليت، ج- پايرايټ او د- فلورايټ
۱۱. د ملخيت منرال د کومې لاندنۍ ځانگړنې په مرسته پېژندل کېږي:
لف- سختي، ب- د خط اثر، ج- رنگ او د- ظاهري بڼه

دویم څپرکی

د منرالونو تصنیف

عمومي معلومات: په طبیعت کې له ۴۰۰۰ څخه ډیر منرالونه کشف شوي دي. دغه شمېر د نویو منرالونو په کشف سره هر کال په ډیریدو دي، البته تاسو نه شی کولای، چې د هر یو منرال ځانګړتیاوې مطالعه او زده کړئ، که چیرې غواړئ د هغو څیزونو په هکله چې په ځمکه کې شتون لري پوه شی نا ممکنه بریښي. لومړۍ تاسو باید څه زده کړئ، تر څو د څیزونو او موادو د ګروپ په اړوند معلومات تر لاسه کړئ، د منرالونو صنف په نورو ګروپونو ویشل شوي، چې هر یو یې د اړوند ټولګي استازیتوب کوي، هر ګروپ د نوموړي ګروپ له استازي څخه په ګټه اخیستنې بڼه مطالعه کیدای شي او همدغه دلیل دی چې د منرالونو تصنیف اړین ګڼل شوی دی.

د دې څپرکي په مطالعې سره تاسو زده کوونکي کولای شی چې منرالونه د هغو د جوړونکو انیونونو په مرسته تصنیف او د معمولي منرالونو ګروپونه مشخص کړئ، دغه راز د سلیکانونو ګروپ بڼه وپېژنئ.

د تصنیف بنسټ

اوس جوته شوې چې منرالونه د هغو د انيونو پر بنسټ چې د منرالونو په تركيب كې شتون لري، بڼه تصنیف كيدای شي.

پوښتنه: د كلسیت منرال چې د $CaCO_3$ كيمياوي فورمول لرونکی دی څه ډول تصنیف کېږي؟
ليدل کېږي چې كلسیت د كلسیم (Ca) له کتيون او (CO_3) انيون څخه تركيب شوی دی، له همدې امله كلسیت د کاربناتونو په گروپ كې شاملیدای شي، ځكه په خپله انيوني برخه كې (CO_3) يا کاربنات لري.

د گچ منرال چې فورمول يې ($CaSO_4 \cdot 2H_2O$) دی په کوم گروپ كې شاملولای شو؟ دغه راز په لسگونو نورې بيلگې په دې اړه شتون لري د بيلگې په ډول: پايرايټ (FeS_2) او هيماتايټ (Fe_2O_3) چې د انيوني برخې په پيژندلو سره يې گروپ او ټولگي معلوميدای شي.
د پورتيو معلوماتو پر بنسټ منرالونه په لاندنيو ډلو ويشل شوي دي.

۱. خالص عناصر لکه سره زر، سلفر او الماس

۲. سلفايدونه لکه پايرايټ (FeS_2) او گالينيت (Pbs).

۳. اکسايډونه او هايډروکسايډونه لکه هيماتايټ (Fe_2O_3).

۴. کاربناتونه لکه كلسیت ($CaCO_3$)

۵. هالايدونه لکه هاليت ($NaCl$)


۶. سلفاتونه لکه گچ ($CaSO_4 \cdot 2H_2O$)

۷. فاسفاتونه لکه اپاتيت

۸. سليکانونه لکه فلد سپارونه

د سيليكاتونو گروپ

د سيليكاتونو گروپ د منرالونو له مهمو گروپونو څخه شمېرل كېږي، چې لږ تر لږه له ۹۰ په سلو كې څخه ډير منرالونه په كې شامل دي، ډېرې هم له سيليكاتي منرالونو څخه جوړې شوې دي، چې د ځمكې په قشر كې په پراخه اندازه پيدا كېږي، نو له همدې امله اړينه بلل شوې چې سيليكاتونه په نورو كوچنيو ټولگيو او گروپونو وويشل شي، له بده مرغه د هغو توپيرونو پر بنسټ چې د سيليكاتي منرالونو په منځ كې شتون لري، دې ته اړتيا ليدل كېږي، تر څو د هغو جوړونكي كيمياوي توکې او كرسټالي جوړښت ډير مطالعه شي، چې دا كتاب د دې ظرفيت نه لري. سره له دې بيا هم په دې كتاب كې د سيليكاتونو اصلي گروپونه تشرېح شوي چې يوازې نومونه، فزيكي او كيمياوي ځانگړتياوې په كې شاملې دي. د سيليكاتونو گروپ د ډبرو جوړونكي منرالونه لري، د بيلگې په ډول گرانيت چې له ډبرو مهمو ډبرو څخه شميرل كېږي له فلدسپار او كوارتز څخه جوړ شوی او كچه يې د نورو سيليكاتونو په پرتله كمه ده.



(۱-۲) شکل. د گرانيت ډبره چې له سيليكاتي منرالونو څخه جوړه شوې او په تركيب كې يې فلدسپار، كوارتز او هارن بلند شامل دي راښيي. ډبرې د دې كتاب په دويمه برخه كې تشرېح شوي دي.

د معمولي منرالونو تشریح چې په (۲-۱) جدول کې راغلي د منرالونو په پیژندلو کې مرسته کولای شي. **اولیون:** شین زیتوني رنگ لري او په رخ لرونکې بڼه لیدل کېږي، د کیمیاوي ترکیب له مخې د اوسپنې او مگنیزیم له سیلیکاتو څخه شمېرل کېږي.

پایروکسین: د اولیون په څېر د اوسپنې او مگنیزیم له سیلیکاتونو څخه گڼل کېږي، خو کرسټالي بڼه یې د نوموړي منرال سره توپیر لري. پایروکسینونه په معمولي ډول په منشوري بڼه کرسټال کېږي او رنگ یې بیلابیل ډولونه لري، چې له شین رنگ څخه تر تور بخن رنگ پورې بدلون مومي، د بیلگې په ډول: اوگیت.

ابرکونه: دا ګروپ خپله ځانګړې بڼه لري. د دې ګروپ ټول منرالونه د پانې په بڼه لیدل کېږي. تاسو کولای شئ د دې ګروپ د منرالونو پانې د کتاب د پاڼو په څېر یو له بل سره جلا کړئ. کیمیاوي ترکیب یې له المونیم، کلسیم، سوډیم، پوتاشیم او نورو عناصرو څخه جوړ شوی دی. د ابرکونو رنگ په بیوتیت کې تور او په موسکویت کې بې رنگه روڼ دی. د دې ګروپ بله بیلگه د تالک منرال دی چې د ماشومانو د ډوډرو په جوړولو کې ترې کار اخیستل کېږي.

فلدسپارونه: د سیلیکاتونو دا ګروپ ډیر پراخ او د منرالونو ډیر ډولونه په کې شامل دي. په ټولیز ډول فلدسپارونه په پوتاشیمي فلدسپارونو لکه د ارتوکلاز منرال ($KAlSi_3O_8$) او پلاجیوکلایزونه لکه د البیت منرال ($NaAlSi_3O_8$) وېشل شوي دي.

د پلاجیوکلایزونو ګروپ له سوډیم او کلسیم څخه د پوتاشیم په شتون کې ترکیب شوي دي، د کوارتز ګروپ د سیلیکاتونو وروستی ګروپ دی چې له سیلیکان (Si) څخه پرته نور کټیونونه په کې نه لیدل کېږي، فورمول یې ډیر ساده (SiO_2) دی، چې په منشوري بڼه کرسټال کېږي، رنگ یې روڼ او بې رنگه او د کلکوالي درجه یې ۷ ده. کوارتز هغه منرال دی چې د ډبرو په ترکیب کې ډیر تر سترگو کېږي.

جواهر او گران بيه ډبري:

جواهر او گران بيه ډبرې هم منرالونه دي.

منرال بايد د کومو ځانگړتياوو لرونکې وي، تر څو له جواهرو او گران بيه ډبرو څخه وشمېرل شي.

۱. منرال روڼ او يا لږ روڼ وي، خو ښکلی رنگ بايد ولري.

۲. بايد ښه کيمياوي او فزيکي مقاومت ولري يا په بل عبارت له اوبو، تيزابو او عطرونو سره تعامل ونه کړي، ځکه ځينې تعاملونه د جواهرو ځانگړنو ته بدلون ورکوي او له مينځه يې وړي. فزيکي مقاومت په دې معنا دی چې له جواهراتو څخه په دوامداره توگه گټه واخيستل شي او بدلون په کې رانه شي. هغه کلک او سخت منرالونه چې د ماووس جدول په وروستۍ برخه کې ځای پر ځای شوي له جواهراتو څخه شمېرل کېږي، نو الماس د ۱۰ درجې کلکوالي او ياقوت او سپفیر د ۹ درجې کلکوالي په لرلو سره له (کم نظيرو) منرالونو څخه گڼل کېږي.

۳. بايد طبيعي وي.



(۱-۳) شکل: قيمتي ډبري

۱-۲ دځینو مهمو منرالونو جدولی

د منرال نوم	رنگ	د خط اثر	کلکوالی	ټولگی
سره زر	طلایی	زېرطلایی		خالص عنصرونه
الماس	سیوری لرونکې روڼ	نه لري	10	خالص عنصرونه
گالینیت	سپین زر رنگه، شین ډوله (ځاکی)	تیاره خاورین	2.5	سلفایډونه
پایرایت	طلایی ژېړ	تیاره نسواری	6 – 6.5	سلفایډونه
هیماتایت	ډېر تیاره نسواری	تیاره نسواری	5 – 6.5	اکسایډونه
مگنیتایت	تور	تور	6	اکسایډونه
کلسیت	روڼ سپین	نه لري	3	کاربناتونه
دولومیت	روڼ سپین	نه لري	3.5 – 4	//
ملخیت	شین	روښانه شین	3.5 – 4	//
گچ	روښانه سپین	نه لري	2	سلفاتونه
بارمیت	روښانه، سپین زېړ، اویز	نه لري	3.5	//
هالیت	روښانه سپین	نه لري	2.5	هالایډونه
فلورایت	روښانه سپین، شین، سور	نه لري	4	//
اپاتایت	روښانه سپین	نه لري	5	فاسفاتونه
اولیوین	زیتوني شین	نه لري	6.5 – 7	سیلیکاتونه
پایروکسین (اوگیت)	تیاره، شین	نه لري	5-6	//
امفیبول (هارن بلند)	//	نه لري	5-6	//
موسکویت	روښانه شین، بي رنگه ژېړ	نه لري	2 – 2.5	//
بیوتیت	تیاره شین، تیاره	نه لري	2 – 2.5	//
تالک	سپین خاورین	نه لري	1	//
فلدسپار (ارتوکلاز)	غوښي ډوله سور، گلابی	نه لري	6	//
فلدسپار (الیت)	// //	نه لري	6	//
کوارتز	روڼ سپین، سور، بنفش ډوډي	نه لري	7	//

د څپرکي عمده ټکي

- منرالونه د انيونونو پر بنسټ ویشل کېږي.
- په ټوليزه توګه منرالونه په ۸ ډلو ویشل شوي دي.
- د سيلیکاتونو ګروپ د منرالونو دمهمو ټولګيو څخه شمېرل کېږي، چې ډيری منرالونه په کې ځای پر ځای شوي دي.
- ډيرې طبيعي ډبرې له سيلیکاتي منرالونو څخه جوړې شوي دي.
- کاربناتونه د منرالونو دويم مهم ګروپ دی، چې د چوڼې ډبرې تشکيلوي او په پراخه کچه موندل کېږي.
- د ډبرو د بشپړې پيژندنې په موخه اړينه بريښي، تر څو منرالونه اود هغو ګروپونو په بڼه توګه وپيژندل شي.

د خپرکي پوښتنې

۱. منرالونه په کوم بنسټ ویشل کېږي؟
۲. د منرالونو کوم ګروپ ډیر پراخ شتون لري؟
۳. لاندني منرالونه په کوم ټولګي پورې تړاو لري؟
موسکوویت، ګالینیت، دولومايت، اپاتایت، کوارتز
۴. دوه ګونې منرالونه چې لاندې یې نومونه راغلي دي له یو بله څنګه بیلولای شئ؟
کلسیت او دولومايت، موسکوویت او بیوتیت
۵. په اقتصادي پراختیا کې د منرالونو اهمیت او ارزښت تشریح کړئ.
۶. د کاربناتونو د ګروپ منرالونه د کومو لاندنیو ځانګړتیاوو پر بنسټ پیژندل کېږي؟
الف- د تیزابو سره غیرګون، ب- درنګ ځانګړنه،
ج- د کلکوالي ځانګړتیا او د- الف او ب
۷. د لاندنیو منرالونو څخه کوم یو یې د اکسایدونو په ډلې پورې تړاو لري:
الف- فلورایت، ب- کوارتز، ج- هیماتایت، د- باریت
۸. د لاندنیو منرالونو څخه کوم یو یې د هالایدونو په ګروپ پورې ارتباط لري:
الف- دولومايت، ب- فلورایت، ج- هالیت، د- ګچ

د افغانستان منرالي منابع

تل مو اوریدلي چې زمونږ هېواد افغانستان ډېرې کاني زیرمې لري او کله کله مو زیار ایستلی، تر څو پوه شئ چې کوم گټور کاني خیزونه زمونږ هېواد پورې د اړوندې خاورې په تل کې شتون لري؟ کله هم له ځانه پوښتی چې د تېلو او غاز د ډېرو طبیعي زیرمو په لرلو سره، ولې موږ تیل او گاز له بهرنیو هېوادونو څخه واردوو.

څرگنده ده چې د طبیعي سرچینو شتون او له هغو څخه گټه پورته کول، هېواد له اقتصادي ستونزو خلاصوي او خلکو ته سوکاله او آرامه ژوند وربخښی، ایا اړینه گڼئ چې د هېواد د پر مختگ په لارو پوه شئ؟ ایا غواړئ معلومه کړئ چې زمونږ هېواد د فلزاتو او قیمتي ډبرو له څو نامتو کانونو څخه پرته د غیر فلزونو او فلزونو نور کانونه هم لري؟


د دې خپرکي په لوستلو سره تاسو کولای شئ چې نه یوازې د پورتنیو پوښتنو ځوابونه ترلاسه کړئ، پدې به هم پوه شئ چې د کوم فلز یا قیمتي ډبري کان زمونږ د هېواد په کومه سیمه او ولایت کې موقعیت لري او زیرمې یې څومره دي؟ آیا له هغو څخه گټه اخیستل کېږي؟ کوم کان تر اوسه پورې مطالعه شوی او کوم یې نه دی مطالعه شوی؟

د کانونو تصنیف او عمومي معلومات

زمونږ هېواد افغانستان دگټورو څيزونو زيرمې لري. فلزي او غيرفلزي بېلابېل گټور څيزونه، سوزيدونکي گټور توکي، ساختماني څيزونه، قيمتي ډبرې، تودې او کاني اوبه د دې هېواد د ځمکې په تل کې پيدا کېږي.

د تيلو او گازو کانونه د ترکستان تېر بند د لړۍ په شمالي اړخ د هېواد په شمال کې واقع دي. د ډبرو دسکرر کانونه د هندوکش په شمالي اړخ د پاراپاميز په امتداد، د اوسپنې کانونه په مرکز او شمال ختيځ کې د هندوکش او بابا دغرونو په لړۍ پورې تړاو لري.


د سربو، مسو او سرو زرو کانونه د هندوکش، غره د لړۍ په شمال لويديځه سيمه کې ليدل کېږي، چې وروسته يې د پراخيدو ليکه په دوو برخو ويشل شوې ده: يو ښاخ يې د لويديځ لورته د پاراپاميز د غرونو لړۍ په امتداد او بل ښاخ يې د جنوب لويديځ لورته د هلمند او ارغنداب دسيندونو ترمنځ پراختيا مومي. قيمتي ډبرې لکه بريليوم، لاجورد، ارگونيت د هېواد په ختيځ يعني د بدخشان او نورستان په سيمو کې ليدل کېږي. د سلفرو او د خوړو مالگې کانونه د هېواد په شمال کې شتون لري.



(۱-۳ شکل): د افغانستان د مفيدو توکو نقشه

د فلزونو کانونه

زمونږ په هېواد افغانستان کې د ګټورو فلزي خيزونو لکه اوسپنه، منګانيز، کروم، مس، سرب، جست، المونيم، مولبدن، ولفرام، قلعي، بيسموت، ارسينیک، سرمه، سيماب د نادره او تیتو عناصرو لکه بريليوم، ليتيم، سيزيوم، روبيديم، تانتاليم، نيوييم، کادميم، يورانيم، توراييم او نجيبه فلزونو لکه سرو او سپينو زرو کانونه او کاني ظواهر شتون لري، چې له هغو څخه يو شمير تر اوسه پورې کشف شوي نه دي او زيرمې يې هم تثبيت شوي نه دي او يو شمېر نورې هم په داسې سيمو کې واقع شوي دي چې لاس رسې ورته ډېر ستونزمن کار دی. په دې سيمو کې داسې کانونه هم ليدل کېږي چې لږې زيرمې لري او يا يې د اومو موادو کيفيت ډېر ښه نه دی. د اوسپنې لوی کان چې په جنوب ختيځه آسيا کې يې ساری دی د حاجي ګګ د اوسپنې کان دی چې د باميان په ولايت کې موقعيت لري. دا کان د ميليونو ټنو په شاوخوا کې پيش بيني شوې زيرمه لري.



(۲-۳) شکل: د حاجي ګګ د کان د يوې خنلې بڼه
د اوسپنې نور کانونه له تګاب، حاجي علم، جبل السراج، نقره خانې، پلنگ سر او نورو کاني ظاهرو څخه عبارت دي، چې د هېواد په بېلابېلو سيمو کې واقع شوي دي.
د کرومیتو کان د افغانستان د لوګر په ولايت کې د برکي راجان ښارگوټي تر څنګ د کابل جنوب لور ته پروت دی، چې احتمالي زيرمه يې شاوخوا ۵۰۰ زره ټنه اټکل شوې ده.
د افغانستان د منګنيزو کاني ظواهر د غوربند په فرنجل کې ترسترګو کېږي چې د منګانيزو کچه يې په کاني ډبرو کې له ۲۸ څخه تر ۳۸ سلنه پورې ده او د کوبالت او نکل کچه په کې په ترتيب سره

0.8% او 0.1% څخه تر 0.3% سلنه ده. د افغانستان رنگه فلزونو کانونه د مسو، سربو، جستو او المونیمو څخه عبارت دي.

د عینک د مسو کان د نړۍ په سطحه یو لوی کان دی، چې د کابل په کاني ناحیه د لوگر په ولایت کې واقع شوی دی. د نوموړي کان برسیره د در بند او جوهر کانونه هم په دې ناحیه کې شتون لري. د مسو اصلي زیرمې د عینک په کان کې قرار لري چې په دريو برخو مرکزي، جنوبي او ختیځه وېشل شوي دي. د کابل پر کاني ناحیې برسیره د مسو کانونه د هرات ولایت د زنجان په کاني ناحیه او د هلمند ولایت د ارغنداب په کاني ناحیه کې هم لیدل شوي دي.



(۳-۳) شکل: دمسیوکان

د جستو اوسربو کاني ظواهر په افغانستان کې ډېر لیدل شوي، خو د دې فلزونو لوی صنعتي کانونه لا تر اوسه پورې تثبیت شوي نه دي او احتمالي زیرمې یې د ۴۳۰ زرو ټنو په شاوخوا کې اټکل شوي دي. د غوربند د فرنجل کانونه او کاني ظواهر د بېلابېلو فلزونو لرونکې دي، چې له سربو او جستو سریره یوه اندازه سره او سپین زر هم په کې شتون لري.

د المونیمو زیرمه د کندهار ولایت د باتوشیله په کان کې تثبیت شوي چې د بوکسیتو د طبقو پنډوالی په کې له ۲ څخه تر ۱۲ مترو بدلون مومي او لږ تر لږه ۳,۵ کیلومتره اوږدوالی لري؛ له دی ډلې څخه د سرو زرو کانونه په زرکشان، هلمند، دتخار په کول دوزا کې د ډېراهیت لرونکې دي. له دې کانونو څخه په ځینو کې د سرو زرو را ایستل هم پیل شوي دي.

خالص سپين زر د افغانستان په پولي ميتالي کانونو په ځانگړي ډول د قلعه اسد فرنجل په کانونو کې ليدل شوي دي، چې په کاني ډبرو کې د سپينو زرو کچه په يو تن کې له ۱۸۰ څخه تر ۲۰۰۰ گرامو پورې بدلون مومي.

بيريليم، ليتيم، تانتاليم او نيوبيم د افغانستان په ختیځه سيمه، په نورستان ولايت او د جلال اباد ښار شمال او لويديځ ته، په پيچ دره، شيگل دره او دره نور کې ليدل شوي دي.

د تېلو او گاز کانونه

د افغانستان د تېلو او گازو ډېر کانونه د هېواد په شمال کې واقع شوي دي، چې له دې ډلې څخه د جنگل کلان، بازار کمي، جمعه، جرقدق، يتيم تاق، خواجه گوگردگ، انگوت، زمرد سای او نور.... کانونه تثبيت شوي او ځينې خويې را ايستل شوي هم دي.

د ډبرو سکارو کانونه

په افغانستان کې تر اوسه د ډبرو سکارو شاوخوا ۲۰ کانونه تثبيت شوي، چې له هغې ډلې څخه يې ۱۰ کانونه صنعتي ارزښت لري. د هېواد په شمال کې د کرکر، دودکش، دره صوف او آشيسته د ډبرو سکارو له کانونو څخه او په لويديځ کې د هرات د سبزک د ډبرو سکارو له کان څخه د ډبرو سکارو را ايستل روان دی.

دفلزونو او د سون د موادو د کانونو برسیره غیر فلزونه هم ډېر د اهميت وړ دي. د بدخشان لاجورد، د پنجشير زمرد، د جگدلک عقيق، اکوامارين، ياقوت او نور په هېواد کې د ډېر شهرت لرونکې دي. د مرمر او اراگونيت، فلوريت، خالص سلفر، باريت، تالک، گرافيت، ابرک او نورو گټورو څيزونو کانونه د دې هېواد د ځمکې په مخ او تل کې شتون لري.

د څپرکي عمده ټکي

- د فلزي او غیر فلزي څیزونو بېلابېل ډولونه، د سون مواد، ساختماني مواد، قیمتي ډبرې او کاني گرمې اوبه د دې هېواد اړوندې خاورې پر مخ او تل کې پیدا کېږي.
- د تېلو او گازو کانونه د تیر بند ترکستان د لړۍ شمال اړخ ته د هېواد په شمال کې موقعیت لري.
- د ډبرو سکارو کانونه د هندوکش په شمالي څنډه کې د پاراپامیر په امتداد موقعیت لري.
- زموږ په هېواد افغانستان کې د فلزي گټورو څیزونو لکه: اوسپنه، منگانیز، کرومیت، مس، سرب، جست، المونیم، مولبدن، ولفرام، قلعي، بیسموت، ارسینیک، سرمه او سیمابو کانونه او کاني ظواهر شتون لري.
- د اوسپنې لوی کان چې په جنوب ختیځه آسیا کې بې بیلگی دی، د حاجي گکک د اوسپنې کان دی چې د بامیان په ولایت کې شتون لري.
- د افغانستان د کرومیتو کان د کابل ښار جنوب لورته دلوگر په ولایت (د کابل کاني ناحیه) کې موقعیت لري.
- خالص سپین زر د افغانستان په پولي میتالي کانونو په ځانگړي ډول د قلعه اسد او فرنجل په کانونو کې لیدل شوي دي.
- د تېلو او گازو له کانونو څخه د جنگل کلان، جمعه، جرقدق، یتیم تاق، خواجه گوگردگ، انگوت، زمره ساي او بازار کمي کانونه تثبیت شوي او له ځینو څخه یې د تېلو او گازو را ایستل جریان لري.
- په افغانستان کې تر اوسه د ډبرو سکارو لږ تر لږه ۲۰ کانونه تثبیت شوي چې له دې ډلې څخه یوازې ۱۰ کانونه صنعتي ارزښت لري، د کرکر، دودکش، دره صوف، اُشپشته او سبزک کانونه د افغانستان له مشهورو کانونو څخه شمېرل کېږي.
- د قیمتي او زینتي ډبرو لکه لاجورد، زمره، عقیق او یاقوتو کانونه د ډبر شهرت لرونکي دي.
- د مرمر او اراگونیت، فلوریت، خالص سلفر، باریت، تالک، گرافیت، ابرکو او نورو موادو کانونه هم په افغانستان کې شتون لري.

د څپرکي پوښتنې:

۱. د تیلو او گازو کانونه زموږ د هېواد په کومه برخه کې موقعیت لري؟
۲. د هېواد د ډبرو سکارو د مشهورو کانونو نومونه واخلئ.
۳. د سرو او سپینو زرو کانونه زموږ د هېواد په کومه برخه کې پیدا کېږي؟
۴. د حاجي گک د اوسپنې کان په اړه څه پوهیږئ توضیح یې کړئ.
۵. د مسو او کرومیتو کانونه په کومه کاني ناحیه او کوم ولایت کې موقعیت لري؟
۶. د سرب او جست کانونه په کومو لاندینیو سیمو کې شتون لري؟
الف- د غوربند په فرنجل کې،
ب- قلعه اسد کې،
ج- نواریه کې،
د- هیخ یو
۷. هغه قیمتې او زینتي ډبرې چې زمونږ په هېواد کې پیدا کېږي نومونه یې واخلئ؟
۸. د افغانستان په ختیځ کې د فلزونو کوم ډولونه پیدا کېږي؟ توضیح یې کړئ.
۹. آیا د افغانستان د تېلو او گازو له کانونو څخه را ایستل پیل شوي دي؟ توضیح ورکړئ چې له کومو کاني سیمو څخه د گاز را ایستل جریان لري؟
۱۰. د منگانیز کاني ظواهر په کومه یوه لاندینی سیمه کې لیدل شوي؟
الف- د غوربند په فرنجل کې،
ب- عینک کې،
ج- بدخشان کې،
د- نورستان کې

دویمه برخه ډبرې

په کوم ځای کې چې اوسپړی بڼایي د ډبرو لوی او کوچنی ټوټې چې بېلابېل رنگونه لري وگورئ لکه د دې مخ عکسونه، په لیدلو سره بېلابېلې پوښتنې مو په ذهن کې پیدا کېږي او له ځان څخه پوښتنه کوئ چې:

۱- دا ډبرې څه ډول جوړې شوي دي؟

۲- د دې ډبرو ترکیب څه ډول دی؟

۳- ولې یوه ډبره له بلې سره توپیر لري؟

۴- څرنگه کولای شو چې ډبرې وپېژنو؟

د دې څپرکي په مطالعې سره کولای شئ خپل ځوابونه تر لاسه کړئ.

د ځمکې جامد قشر له ډبرو جوړ شوی دی، کومې ډبرې چې په بېلابېلو جیولوجیکي شرایطو او مهالونو کې منځ ته راغلي دي، د فلزي او غیر فلزي منرالونو ترکیب لري.

ډبرې دا ډول تعریفوي

ډبرې طبيعي خيزونه دي، چې د يو يا څو منرالونو څخه جوړې شوي دي. څرنګه چې پوهيږو د ځمکې د قشر بېلابېلې برخې له بېلابېلو ډبرو څخه جوړې شوي دي، نو د ډبرو پېژندنې پوهان، دغه ډبرې چې هره يوه يې د پيدايښت ځانګړې منشا لري په دريو بنسټيزو ډلو وېشي:

د اور ډبرې (مګماتيکي) چې د ځمکې د قشر په مخ او يا تل کې د مګماتيکي مذابي د سرپڼو په پايله کې منځ ته راځي.

رسوبي ډبرې چې د پخوانيو تشکيل شويو ډبرو (د اور ډبرې، متحوله او رسوبي) د تخريب او فرسايښ په پايله کې په يوه رسوبي حوزه کې منځ ته راځي.

متحوله ډبرې چې د فزيکي، کيمياوي او جيولوجيکي بېلابېلو عواملو په پايله کې دمګماتيکي او رسوبي ډبرو د بدلون او تحول څخه منځ ته راځي.

لومړی څپرکی

د اور (مگماتيکي) ډبرې

د دې ډبرو اصلي تشکيلونکي توکي د ځمکې له تل څخه منشا اخلي او د ځمکې د تل په ځينو برخو کې ځای پر ځای کېږي. کله هم دغه مواد د ځمکې مخ ته راوځي او د مگماتيکي ډبرو بېلابېل ډولونه جوړوي. د دې ډبرو ډبرې له بېلابېلو کرسټالي منرالونو څخه چې بېلابېل کيمياوي ترکيب لري، تشکيل شوي دي.

هغه ډبرې چې د ځمکې پر مخ منځ ته راځي کرسټالي بڼه نه لري، ځکه په آزاده فضا کې ډبر ژر سپريږي.

د لاندنيو ټکو په مطالعې سره کولای شئ د مگماتيکي ډبرو په اړه بشپړ معلومات تر لاسه کړئ.

- د مگماتيکي ډبرو دتشکيليدو شرطونه.
- د مگماتيکي ډبرو جيوترمال حرارت او تکسچر
- د منرالي ترکيب پر بنسټ د بووين تعاملې لړۍ.
- پلوتونيکي (عمقي) او ولکانیکي (سطحي) ډبرې.

د اور ډبرې (مگماتيکي ډبرې): کله چې د مگما تودوخه د بېلابېلو پړاوونو په ترڅ کې لېروالی مومي منرالي ذرې په کرسټاليدو پيل کوي.

ډبرې مگماتيکي ډبرې کرسټالي بڼه لري، چې په سترگو ليدل کېږي او له دې امله دغو ډبرو ته کرسټالي ډبرې وايي. د توف ځينې ډولونه او يا هغه څيزونه چې د اور شيندونکي له خولې د باندې غورځول کېږي له سربسناکو موادو سره له يو ځای کيدو وروسته او د ډبرو بېلابېل ډولونه جوړوي، خو دا ډبرې کرسټالي بڼه او فسيلونه نه لري چې له رسوبي ډبرو څخه يې د توپير بڼه نښانه شميرل کېږي. مگما او جيوترمال حرارت: مگما يوه يوناني کلمه ده او هغی خميرې ډوله کتلې ته وايي چې پلاستيکي

ځانگړنه او په هره بڼه د اوبستو وړتيا ولري.

په نننۍ علمي اصطلاح کې مگما له هغو وييلې او روښانه طبيعي موادو څخه عبارت ده، چې په عمده ډول له دوه ډوله گازي او غير گازي موادو څخه ترکيب شوي ده.

په مگما کې شامل گازي مواد عبارت دي له: هايډروجن، اوبو، کاربن ډای اکسايډ، ميتان، نايټروجن، سلفر، ارگون، کلورين او نور.

په مگما کې شامل غير گازي مواد عبارت دي له: سوډيم اکسايډ، سليکان اکسايډ، المونيم اکسايډ، د اوسپنې اکسايډ، مگنيزيم اکسايډ، کلسيم اکسايډ، او په لږه کچه د تيتان اکسايډ او منگان اکسايډ څخه. د مگما د حرارت کچه تر کومه چې په فعالو اورشيدونکو په ځانگړې توگه په قلوي ډوله مگما کې اندازه شوي، د سانتي گريد له ۱۰۵۰ څخه تر ۱۲۰۰ درجو پورې ده. له پورتنۍ حرارت څخه په ټيټو درجو کې مگما ساکن حالت ځان ته نيسي.

هر څومره چې د ځمکې د تل په لور وړاندې تگ وشي، په هماغه اندازه حرارت زياتيږي. هغه عمودي واټن چې د ځمکې د تل په لور پکې د حرارت درجه د سانتي گريد يوه درجه لوړيږي، د حرارتي گراډينټ په نامه ياديږي، چې منځنۍ کچه يې په ۳۳ مترو کې د سانتي گريد يوه درجه او په سلو مترو کې درې درجې ټاکل شوې ده.

د مگماتيکي ډبرو تکسچر

د يوې ډبرې تکسچر د هغې د بڼې له څرنگوالي، غټوالي او يو له بل سره يې د منرالونو له اړيکو څخه عبارت دی. په عمومي ډول په ډبرو کې بېلابېل تکسچرونه يو له بله جلا کوي.

الف- بشپړ کرسټالي تکسچر: که چيرې مگما ورو ورو سره او په ډبرې کې شامل منرالونه کرسټال شي او کرسټالي دانې جوړې کړي او يا هم د ډبرې تشکيلوونکي دانې له سره پېښاکو غير کرسټالي موادو پرته نيغ په نيغه په تماس کې وي، په دې صورت کې ډبره ځان ته هلو کرسټالين تکسچر غوره کوي.

ب- نيم کرسټالي تکسچر: که چيرې د يوې ډبرې ځينې تشکيلوونکي منرالونه کرسټالي بڼه او ځينې نورې يې غير کرسټالي بڼه ځانته اختيار او کرسټالي دانې يې د غير کرسټالي سره پېښاکو موادو په واسطه ونښلي، په دې حالت کې ډبره د نيمه کرسټالي يا هيمي کرسټالين تکسچر لرونکې وي.

ج- غیر کرسټالي تکسچر : که چیرې د یوې ډبرې ټولې جوړونکې برخې غیر بلوري یعنی بې شکله وي، په داسې حالت کې ډبره غیر کرسټالي تکسچر اختیاري، چې د بښنه ډوله تکسچر په نامه هم یادېږي.

د- پارفیریتیک تکسچر : که چیرې داسې پښه شي چې په یوه ډبره کې لوی کرسټالونه د خپلو بشپړو اندازو او شکلونو سره په یوه میډه دانه غیر کرسټالي کتله او یا هم مکمل کرسټالي، خو د تیت حالت لرونکې کتله کې واقع شي، دا ډول ډبرې پارفیریتیک تکسچر لري چې د هغې په دننه کې ټول کرسټالونه او یا لوی تیت کرسټالونه د فیتو کریټونو په نامه یادېږي.

فعالیت

څرنګه چې پوهیږئ ویلي مواد د ځمکې د قشر دننه ورو ورو خپله تودوخه له لاسه ورکوي او د بلورینو منرالونو د جوړیدو لامل ګرځي، خو ویلي مواد کله چې د ځمکې پرمخ راووهي خپله تودوخه ډېر ژر له لاسه ورکوي او غیر کرسټالي مواد تشکیلوي.

په لاندې جدول کې د داخلي او سطحي ډبرو لپاره لوی دانه او میډه دانه تکسچرونه ولیکئ. د ډبرو نومونه دا دي: ګرافیت، ګبرو، دیوریت، بازالت، انډیزیت، تراخیت، ریولیت او پیریدوتیت.

				میډه دانه غیر کرسټالي تکسچر	سطحي ډبرې
				لوی دانه کرسټالي تکسچر	داخلي یا عمقي ډبرې

منرالي ترکیب

ډبرې له طبیعي نامتجانسو جسمونو څخه عبارت دي، چې پراخه ساحه یې نیولې ده، ډبرې کیدای شي له یو منرال یا د منرالونو له مجموعي څخه جوړې شي.

د مگماتيکي ډبرو په تشکیلونکو برخو (منرالونو) کې عموماً دوه ډوله سره بیلوي چې یوه یې د ډبرې د اصلي برخې په نامه یادېږي او هغه منرالونه دي کوم چې موجودیت یې په ډبرو کې حتمي دي او د نه شتون په صورت کې یې ډبره په خپل اصلي نوم نه نومول کېږي د بېلگې په ډول که د گرانیت په مگماتيکي ډبره کې یو له دغو منرالونو (کوارتز یا فلدسپار) چې د ډبرې اصلي برخه جوړوي شتون ونه لري، نوموړې ډبره د گرانیت په نامه یادیدلای نه شي. د ډبرو بله برخه فرعي منرالونه جوړوي چې په ډبره کې یې نه شتون د ډبرې په نومونه کې کوم رول نه لري.


د مگماتيکي ډبرو اصلي منرالونه عبارت له: کوارتز، فلدسپار، ارتوکلاز، پلاجیوکلاز، فلدسپاتوئید ابرک، امفیبول، پایروکسین څخه او فرعي منرالونه یې اپاتیت، ایلنمایت او مگنتیت دي. د یادونې وړ ده چې په ډبرو کې د دې منرالونو شتون د ډبرو د رنګ د بدلون لامل ګرځي او موږ دا ډبرې په بېلابېلو رنګونو لیدلای شو. د دې ډبرو څو بېلگې په لاندینيو شکلونو کې وګورئ.



(۱-۱) شکل: د بنسټیزو ډبرو د ډولونو څو بېلگې

د بووین تعاملی لړۍ (Bowen – Reaction Series)

بووین (Bowen) یو کاناډایي جیوفزیک پوه ؤ او د مگما د کرسټال کیدو په اړوند یې څیړنې تر سره کړي دي. د نوموړي په عقیده مگما بزالتی ترکیب لري. د مگما د ورو ورو سپردو په پایله کې بېلابېل منرالونه او وروسته بیا بېلابېلې مگماتیکي ډبري منځ ته راځي. بووین او همکارانو یې په خپلو ازموینو کې ولیدل هغه لومړني منرالونه چې د مگما له سپردو وروسته حاصلیږي اولیون او له کلسیم څخه غني پلاجیوکلاز دي، چې له دې دوو منرالونو څخه (د یوې اندازې پایروکسین سره) د ځمکې پر مخ بازالت او د ځمکې دننه گابرو منځ ته راځي. د تودوخې د ټیټیدو په ترڅ کې د پاتې وېلي شوې مادې ترکیب او کرسټل کیدل بدلون مومي، یعنې لږ تر لږه د اوسپنې، مگنیزیم او کلسیم مهمه برخه له لاسه ورکوي او پر ځای یې وېلي شوې ماده له هغو عنصرونو څخه چې تر اوسه د مادې په جوړښت کې دننه شوې نه دي (لکه سوډیم او پوتاشیم) غني کېږي دغه راز یوه اندازه سیلیکان هم په وېلي ماده کې ورگډیږي او په پای کې نور منرالونه په ټیټه تودوخه کې منځ ته راځي او د فشار او حرارت د ټیټیدو پواسطه ادامه پیدا کوي، چې د منرالونو د تشکیلیدو دا بهیر د بووین د تعاملی لړۍ په نامه یادېږي او په لاندې ډول ښودل کېږي.



(۱-۲) شکل د بووین تعاملی لړۍ

د مگماتيکي ډبرو تصنيف او د ځمکې په قشر کې د هغو موقعيت

کله چې مگماد ځمکې دننه سره او کلکه شي د مگماتيکي عمقي ډبرو (Plutonite) د جوړیدو لامل گرځي او هغه وخت چې د ځمکې پر مخ سره شي، سطحي ډبرې چې د ولکانيت (Volcanite) ډبرو په نامه يادېږي، جوړوي.

مگماتيکي ډبرې د خپل مگمائي فعاليت له مخې يا په بل عبارت د ځمکې په قشر کې د موقعيت له مخې په دريو ډولو ويشل کېږي.


الف- د پلوتونيت ډبرې (Plutonite)

ب- رگ ډوله مگماتيکي ډبرې (Von and Diekrocks)

ج- ولکانيکي ډبرې (Volcanic Rocks)

پلوتونيت ډبرې

مگماتيکي عمقي ډبرو د لويو کتلو په توگه لويې ساحې نيولي دي. د دې اجسامو تشکيلوونکي مگما په تدريجي ډول سرېږي، پاتې گازونه په اوږده مهال کې ډېر ورو خپله تودوخه له لاسه ورکوي او په دې ډول د موادو پوره کرسنال کيدل صورت مومي او لويې او منځنۍ ډبرې د کرسنالي جوړښت سره تشکيلېږي، د بېلگې په ډول: گرانيتونه، سيانيت گرانوډيوريت، او پيريدوتيت چې د عمقي ډبرو له ډلې څخه دي او پراخ شتون لري په بيلابېلو بڼو چې د باتوليت، لاکوليت شتوک او نورو... په نامه يادېږي، د لاندینيو بڼو په ډول منځ ته راوړي:



شکل (۱-۳) د مگماتيکي جسمونو د ځای پر ځای کيدو بڼې

رگ ډوله مگماتيکي ډبري (Van and Diekrocks)

تکتونیکي حرکتونه^۱ (Tectonics) او د پلوتون سپریدل د ځمکې په قشر کې د درزونو د پیدا کیدو لامل گرځي. دغه درزونه د مگماتيکي ویلي شویو موادو په واسطه ډکیدلای شي. دغه راز کله چې د غرونو لړۍ منځته راځي په وروستیو پراوونو کې یې پلوتوني ډبرې درزونه پیدا کوي، مگما د پورته تگ پر مهال په دغو درزونو کې ځای پر ځای کېږي او د رگ ډوله مگماتيکي ډبرو د رامنځته کیدو لامل گرځي.

گرانیت

گرانیتونه د عمقي ډبرو د ټولو ډولونو یوه برخه شمېرل کېږي، چې په ځانگړي توگه د باتولیتونو، شتوکونو او نورو شکلونو په څېر لیدل کېږي. د دې ډبرې اساسي منرالونه کوارتز، فلدسپار، پلاجیوکلاز او ابرک دي او له ډبرو کلکو او کرسټالي ډبرو څخه شمېرل کېږي، ولسي خلک یې د خارا ډبرې په نامه یادوي. د افغانستان په ډبرو ولایتونو کې دا ډبره پیدا کېږي لکه د سالنگ او پغمان گرانیتونه. دغه راز گرانیتونه د هندوکش په شمال ختیځه برخه کې ډېر پراخ شتون لري. له دې ډبرو څخه له پرې کولو او بڼوبه کولو وروسته زینتي ډبرې جوړوي او د هوایي میدانونو په دهلیزونو، ودانیو او جادو کې ورڅخه کار اخلي.

د د اخلي قواوو تر اغېز لاندې د ځمکې په قشر کې د موادو د ځای بدلیدل د تکتونیک څخه عبارت دي چې په یوناني ژبه کې د منځ ته راوړونکي په معنا دی.



(۴-۱) شکل: دگرانیت دوه نمونې

گرانو دیوریت

په دې کې د گرانیت په پرتله د کوارتز کچه لږه ده، خو رنگه منرالونه په کې ډېر دي او د منځنۍ دانې لرونکو ډبرو څخه شمېرل کېږي، خو ډول ډول دانه لرونکې ډبره هم ده، د ځمکې په قشر کې پراخ شتون لري او د هندوکش د غره د باټولیتونو ډبره برخه جوړوي او همداراز د کوارتز، پلاجیوکلاز او پوتاشیمي فلدسپار منرالونه په کې لیدل کېږي.

دا ډبره د ودانیو د ډبرو په توگه کارول کېږي، دغه راز له ښویه کولو وروسته د دهلیزونو په رویه کارې، پیاده رونو اونورو بېلابېلو ساختماني چارو کې ورځیني کار اخلي.

ولکانیکي ډبرې

دا ډبرې د لاوا (*Lava*) د سپړدو په پایله کې د ځمکې پر مخ منځته راځي او د ولکانیکي (سطحي ډبرو) په نامه یادېږي، چې د $(1000-1100^{\circ}C)$ تودوخې لرونکې اود سیلیکاتي موادو برسیره په کې د اکسیجن (O_2)، المونیم (Al)، اوسپنې (Fe)، القلي او ځمکنی القلي فلزونو بېلابېلې کچې شتون لري او د بېلابېلو ښینه یي او پر فیرتیک تکسچرونو ډبرې چې له بزالت، توف، تراخیت، ریولیت او اندیزیت څخه عبارت دي، منځته راوړي.

بزالټ

بزالټ تيز خاورين، نسواري، تور او يا شين رنگ لري، که دانې يې لوی وي، د ديا باز په نامه ياديږي، تر کومه ځايه چې نوموړې ډبره د ځمکې پر مخ د لاوا د سپړدو په پايله کې منځته راځي، له دې امله د گازونو د فرار پر مهال واړه واړه سوري په کې جوړيږي. له دې ډبرو څخه د ودانيو په ودانولو، د سپړکونوپه قشر او نورو ودانيزو چارو کې کار اخلي.

تراخيت

تراخيت د مگماتيکي سطحي ډبرو له ډلې څخه شمېرل کېږي چې ايره ډوله رنگ لري، خو کله کله په ژېړ او سور رنگ هم پيدا کېږي. ډېر مهال د زانيدن او منځني پلاجيوکلاز دانې په کې ليدل کېږي د ډبرې په اساسي کتله کې د زانيدن، پلاجيوکلاز او نور رنگه منرالونو ميکروليټونه هم ترسترگو کېږي.

فعاليت

د خپل کور او يا ښوونځي ديوالونه، فرشونه، پورې، تهداب او نورې برخې د جوړيدو پر مهال په ځير سره وگورئ، فکروکړئ چې کوم ډول ډبرې په کې کارول شوي دي. ايا مگماتيکي ډبرې يې په ترکيب کې شته او که نه؟ که مگماتيکي ډبرې په کې وې هغه ياد داشت کړئ او دليلونه يې خپلو ټولگيوالو ته بيان کړئ او ووايي چې څه ډول مواد او ډبرې مو وپيژندلې؟

د څپرکي عمده ټکي

- د ځمکي جامدقشر په ټوليزه توگه له درې ډوله ډبرو څخه جوړ شوی دی چې په ترکیب کې يې فلزي او غیر فلزي بېلابېل منرالونه شامل دي.
- ډبري طبيعي مواد دي، چې له يو يا څو منرالونو څخه تشکیلېږي.
- ډبري په درېو ډولونو ویشل شوي دي: مگماتيکي (د اور ډبري)، متحوله او رسوبي.
- مگماتيکي داخلي ډبري له گرانیت، دیوریت، سیانیت، پیریدوتیت او مگماتيکي سطحي ډبري له تراخیت، بزالت، ریولیت او نديزیت څخه عبارت دي.
- د مگماتيکي ډبرو د بڼې مطالعې په موخه له تکسچر څخه چې د دې ډبرو يو اساسي او مهم جز شمیرل کېږي، کار اخلي. د دې ډبرو مهم تکسچرونه عبارت دي له کرسټالي، غیر کرسټالي او پارفیرتيک څخه .
- مگما د ځمکې د تل روښانه او ویلي مواد دي، چې له دوه ډوله: گاڼي او غیر گاڼي موادو څخه جوړېږي.
- د مگماتيکي ډبرو تشکیلونکي اجزا، منرالونه دي، چې په ټوليزه توگه له دوو ډولو منرالونو څخه عبارت دي، يو يې اصلي منرالونه دي چې د ډبري اساسی برخه جوړوي او د نه شتون په صورت کې يې د ډبري په نومونه کې بدلون راځي او بل يې فرعي منرالونه دي.
- له مگماتيکي ډبرو لکه گرانیت، دیوریت، یزالت څخه په ساختماني چارو، پياده رونو او د ودانیو په رويه کاری، مجسمه سازی او نورو ځایونو کې کار اخلي.


د څپرکي پوښتنې

۱. مگما تعريف كړئ او ووايئ چې څو ډوله ډبرې په کې وجود لري؟
۲. تګسچر تعريف او نومونه يې واخلئ.
۳. د مگما دگازي او غير گازي موادو نومونه واخلئ او د هر يو کيمياوي فورمول وليکئ.
۴. د مگماتيکي ډبرو فرعي منرالونه عبارت دي له:
الف- زيرکان، مگنتيت، اپاتيت ب- کوارتز، تورمالين
ج- فلديسپار د- پلاجيوکلاز
۵. بووين چې يو جيوفيزيک پوه دی، په کوم يو لاندني هېواد پورې اړه لري.
الف- جرمني، ب- کاناډا، ج- امريکا، د- هيڅ يو
۶. مگماتيکي ډبرې د موقعيت له مخې په څو ډلو ويشل کېږي؟
الف- په څلور ډلو، ب- په دوو گروپونو
ج- په درېو گروپونو د- په پنځو ډلو
۷. د پلوتونايټ ډبرې په کومو لاندنيو شکلونو پيدا کېږي؟
الف- باتوليت، شتوک اونور، ب- يوازې د گيني په شکل
ج- دواړه ځوابونه سم دي، د- هيڅ يو
۸. گرانيتونه د ټولو عمقي ډبرو شمېرل کېږي.
۹. په گرانو ديوريت کې د گرانيت په پرتله لږه کچه ده
۱۰. سطحي يا ولکانيک ډبرې عبارت دي له
۱۱. تراخيت رنگ لري، خو کله کله په او رنگونو هم پيدا کېږي.
۱۲. له گرانيت څخه له پري کولو او ښويه کولو وروسته ډبرې جوړوي او د ور څخه کار اخلي؟

دویم څپرکی رسوبي ډبرې

په هغو ځایونو کې چې اوسپړئ او یا به مو د سمندرونو په څنډو، شگلنو سیمو او سیندونو کې په ډبره کچه خټه، شگه، جغل، لوی او ورې ډبرې او نور لیدلي وي. دا توکي ډبر مهال د سیندونو د اوبو د بهیر په مرسته لرې او نږدې واټنونو ته لیردول کېږي، چې په پای کې په سمندرونو، سمندرگیو او نورو ځایونو کې رسوب کوي. بنایي په ذهن کې مو بېلابېلې پوښتنې پیدا شي، چې څه ډول دا مواد اوبو ته گډېږي؟ چیرته ځي او د کومو شیانو د جوړیدو لامل گرځي؟ شگه او جغل څه ډول د رسوبي ډبرو کلکې طبقې جوړوي.

هو! ډبر لاملونه لکه یخچالونه، بادونه د لمر تودوخه، کنگل نیونه، د نباتاتو ریښې او نور د موادو د تخریب او لېږدونې لامل گرځي، چې له کلکېدو وروسته رسوبي ډبرې جوړوي.




(۲-۱) شکل: د رسوبي ډبرو څرنگوالی

په رسوبي ډبرو کې د تېلو، گازو، ډبرو سکارو، د اوسپنې، المونیمو او ساختماني موادو منابع او کانونه په پراخه پیمانه پیدا کېږي. باید وویل شي چې رسوبي ډبرې د ځمکې په تېر تاریخ پورې اړوند شواهد هم لري.

فزيکي او کيمياوي فرسايش

فرسايش له فزيکي (کنگل نيونه) کيمياوي او ان بيولوجيکي (د نباتاتو رينبي او ژوي) پروسو څخه عبارت دی. جوي لاملونو لکه اوربنت، د تودوخی د درجې بدلون د لمر تودوخه، د يخ نيونې عمل، تحمض، انحلايت، هايډروليز او نور د فزيکي او کيمياوي فرسايش لپاره وړ شرايط منځته راوړی شي، چې د هغو په پايله کې د ځمکې پر مخ د رسوباتو بيلابيل ډولونه منځته راځي او په پای کې رسوبي ډبرې ورڅخه جوړېږي.



(۲-۲) شکل: د ډبرو فریش رانبي

د رسوبي ډبرو ډولونه

په ټوليزه توگه رسوبي ډبرې د ځمکې د قشر د ډبرو (مگماتيکي، متحوله او رسوبي ډبرې) د تخریب او فرسایش محصول دي.

رسوبي ډبرې د جوړیدو د څرنگوالي پر بنسټ په دوه: کلاستيکي او غیر کلاستيکي ډلو ویشل کېږي.

۱- کلاستيکي رسوبي ډبرې

هغه ډبرې دي، چې د پخوانیو ډبرو له وړو او کوچنیو ټوټو څخه کومې چې په میخانیکي طریقه منځته راځي، جوړېږي، یو څو محدودې بېلگې یې مطالعه کوو.

کانگلو میرات

کلاستيکي ټوټې دي، چې په یوازې ډول جوړې شوي او بیا د طبیعي سمندو په مرسته یو له بل سره یو ځای شوی او سربنس شوي دي. لیرې واټن ته د دې ټوټولیر دیدل د دې لامل شوي، چې د هغو تېرې څنډې له منځه لاړې شي او په ښویه دانو ټوټو بدلې شي.

دغه ټوټې، دانې له بیلابیلو منرالونو څخه جوړې شوي دي.

هغه سمندني مواد چې دا ټوټې، دانې یو له بله نښلوي، کیدای شي سیلیکاتي، آهکي، دولومیتي او پاروسي ترکیب ولري.


که چیرې د دې ډبرو جوړونکي ټوټې، دانې، تېرې څنډې ولري، په هغه صورت کې ورته د بریکسیا ډبره وایي.

د شگو ډبره

کله چې د شگو دانې د سمندو او د پورتنیو طبقو د فشار له امله یو تر بله ونښلي، د شگو ډبرې ترې جوړېږي. د شگو د ډبرې دانې او سمند په ټوليزه توگه د کوارتز له منرال څخه جوړې دي،

خو د فلدسپار منرالونه، د ابرک ذرې او نور منرالونه هغه په دې ډبرو کې لیدل کېږي. دا ډبرې ایره ډوله، نسواري او سپین رنگونه لري.

د شگو ډبرې په ساختماني چارو، پیاده رونو او دپلونو په جوړولو کې کارول کېږي. د یادونې وړ ده چې د اوموتیلو، طبیعي گازونو او دځمکې لاندې اوبو زیرمې ډبر مهال په دې ډبرو کې موندل کېږي.



(۲-۳) شکل: د راسبه کلاستيکي ډبرو ډولونه

شیل

دا په ډبره کچه پیدا کیدونکي رسوبي ډبرې دي، چې په اساس کې د رس خټې او د کوارتز، فلدسپار او ابرک له وړو دانو څخه ترکیب شوي او د لږ فشار په پای کې متراکمې شوي او په یوې نرمې پاڼه پاڼه کیدونکې، خوکلکې ډبرې چې د شیل په نامه یادېږي، بدلې شوې دي. دا ډبرې په اسانۍ پاڼه پاڼه کېږي. د شیلونو بیلابیل ډولونه د بیلابیلو منرالونو د شتون له مخې د رسي، اهنکي، شگي او سکارو شیلونو په نامه یادېږي. شیلونه په سور، ایره ډوله تور او نسواري رنگونو پیدا کېږي او د فشار په ډېروالي سره په رسي شېست او په پای کې په کلکه، خومتورقه ډبره چې د سیلت په نامه یادېږي، بدلېږي.

غير کلاستيکي رسوبي ډبرې

د ډبرو په دې ډول کې کيمياوي او عضوي رسوبي ډبرې شاملې دي، چې په لاندې ډول يې لنډيز وړاندې کېږي.

کيمياوي رسوبي ډبرې

کيمياوي رسوبي ډبرې د هغو موادو ترکيب دي، کوم چې په اوبو کې د محلول په بڼه شتون لري او کله چې وړ شرايط ورته برابر شي، د تودوخې د درجې او فشار په بدلون سره تشکيلېږي. دا ډبرې په څلورو ډلو: کاربوناتې ډبرو، سيلکاتي، تبخيري او سکارو ډوله ډبرو ويشل کېږي.

کاربوناتې ډبرې

دا ډبرې چې عمده برخه يې کلسيم کاربونيټ جوړوي او لږ تر لږه ۲۲ په سلوکې په رسوبي ډبرو کې شتون لري، په ځانگړو شرايطو کې د کيمياوي تعاملونو په پايله کې منځ ته راځي.

آهکي ډبرې

آهکي رسوبات د کلسيم لرونکو سيلکاتونو له تجربې او په اوبو کې له حل شوو کاربوناتې موادو له رسوب لکه کلسيت څخه منځ ته راځي. دا رسوبات د پيرو طبقو په ډول څو متره پير والي لري او په طبيعت کې د آهکي غرونو په څېر ليدل کېږي. د آهکي ډبرو ډېره برخه د کلسيت له منرال څخه جوړه شوې ده، دا ډبرې کيدای شي کيمياوي يا عضوي منشا ولري.

سيلکاتي ډبرې

سيلکاتي ډبرې د آهکي ډبرو په څېر بنيادي کيمياوي يا عضوي منشا ولري. د سيلکاتونو د فرسايش پر مهال، په هغو کې موجود سيلکان د اوبو په مرسته د محلول د برخې په توگه سمندرونو ته لېږدول کېږي او له سيلکان څخه د چاپيريال د مشبوع کيدو په ترڅ کې يو ډول ترسبات منځته ته راوړي چې د سيلکاتي ډبرو په نامه يادېږي.

دغه راز د سيليكان يوه برخه د سمندري ژويو له خوا جذبېږي او د سمندري موجوداتو لکه دياتومونه، الجي او نور پوښ يا غشا جوړوي.

تبخيري ډبرې

دا ډبرې د مالگې او گچ له ډبرو څخه عبارت دي، چې په بشپړه توگه کيمياوي منشا لري. کله چې د مالگې ډبره (د خوړو مالگه) او گچ د اشباع حد ته ورسېږي، لاندې کيني او د تبخيري ډبرې جوړوي. دا ډبرې په عمومي ډول په توده او وچه آب او هوا کې منځته راځي او د مالگې او گچو لويې زيرمې يې په پخوانيو رسوبي ډبرو کې منځته راوړي دي.

د رسوبي ډبرو طبقه بندي

رسوبي ډبرې له هغو طبقو څخه چې يو پر بل باندي واقع شوي، جوړې شوې دي. د دې طبقو پروالی د رسوب مهال ښيي. د طبقې مخ په حقيقت کې د رسوب د دورې پای او نوو رسوباتو د جوړيدو د پيل ښکارندويي کوي. په لومړي پړاو کې دا طبقې په افقي بڼه يو پر بل واقع کېږي، خو د وخت په تېرېدو سره د ځمکې د داخلي قواوو د مداخلې په ترڅ کې افقي حالت له لاسه ورکوي او په پای کې په گونځو طبقو بدليږي.

د فسيلونو درلودل

د رسوبي ډبرو يوه اساسي ځانگړتيا په هغو کې د فسيلونو شتون دی. فسيلونه په عمده ډول په آهکي ډبرو کې پيدا کېږي، خو په شگو، شيل او کانگلو ميرات ډبرو کې هم فسيلونه ليدل کېږي. فسيلونه د رسوبي ډبرو د عمر په اټکل کې وړ وسيله شمېرل کېږي.

د ډبرو سکاره

يو ډول رسوبي ډبره ده چې د ځمکې د مخ د نباتاتو له پاتې شونو څخه منځته راځي. دا نباتات تجزيه او د بېلابېلو لاملونو په ترڅ کې په ځمکې کې ښخېږي، چې د اکسيجن په نه شتون کې د وخت په تېرېدو سره په ډبرو سکارو بدليږي. د اکسيجن نه شتون او د تالابونو ولاړې او تودې

اوبه د ډبرو سکارو د جوړیدو لپاره وړ شرایط بلل کېږي، چې د میلیونونو کلونو په تېریدو سره د پورتنیو طبقو د وزن او فشار د زیاتوالي په ترڅ کې له دې نباتاتو څخه د کاربن ډای اکساید گاز او نور گازونه را وځي او په پای کې په کاربن بدل او د ډبرو سکارو د پیت ډول جوړوي، چې د فشار او تودوخې په ورو ورو زیاتوالي سره دغه توکي نور هم کلکېږي چې په ترتیب سره لگنایت، معمولي سکاره او انتراسیت منځته راځي.



(۲-۴) شکل: د ډبرو سکارو ډولونه

نارسي سکاره

دا ډول سکاره کاربن لري او د لمده بل کچه یې ډېره ده چې ډېر مهال په باتلاقي، لمدو سیمو او په نیمه آواره ځمکه کې پیدا کېږي. دا ډول سکاره په سختی سوځي، ډېر بوی او دود تولیدوي، دې ډول سکارو لږ تر لږه د ځمکې مخ پوښلی دی.

لگنایت

دا ډول سکاره د پیت سکارو پر مخ تللي ډول دی، چې خپل ډېره اندازه لندبل یې له لاسه ورکړي او د کاربن کچه یې لږ تر لږه 70% ده. د دې سکارو د خط اثر قهوه یي رنگ لري او د پاڼو او خانگو نښی نښانې په کې لیدل کېږي.

معمولي سکاره

په دې ډول سکارو کې د کاربن کچه د 80% په شاوخوا کې ده، له دې سکارو څخه کولای شو کوکس چې د سون یوه ارزښتناکه ماده ده او ډېره تودوخه تولیدوي، لاسته راوړو.

انتراسیت

دغه سکاره د 96% په شاوخوا کې کاربن لري او هغه مهال چې د کاربن کچه یې له 96% څخه ډېر ه شي، په گرافیت بدلېږي، چې د ډېرې تودوخې لرونکې او بې دوده ماده ده.

فعالیت

د خپلو ټولگیوالو په مرسته څو ډوله گردې، ښویه او ځنډې لرونکې ډېرې راټولې کړی. بیا یوه اندازه سمنټ له شگې او اوبو سره یو ځای کړی. د سمنټو مخلوط په دوه برابرې برخو وویشی، په یوه برخه کې یې گردې او سمې ډېرې او په بله برخه کې یې ځنډې لرونکې ډېرې یو ځای کړی، له څو ساعتونو وروسته دا ډېرې یو له بل سره نښلي او په پای کې دوه ډوله ډېرې چې کانگلو میرات او بریکسیا دي، لاسته راځي.

د څپرکي عمده ټکي

- په رسوبي ډبرو کې د تپلو، سکارو، گاز، اوسپني، المونيم او ساختماني موادو زېرمې جوړېږي.
- جوي لاملونه؛ لکه اورښت، د تودوخې د درجې بدلون، د لمر وړانگې او تودوخه، د يخ نيونې عمل، د تحمض انحلايت او نور د ځمکې د قشر د بيلا بېلو ډبرو د تخريب او فرسايش لامل گرځي، چې د وخت په تېرېدو سره رسوبي بيلا بېلې ډبرې جوړوي.
- رسوبي کلاستيک ډبرې له کانگوميرات، شيل او د شگوله ډبرې څخه عبارت دي.
- د شگو له ډبرې څخه په ساختماني چارو، پياده رونو او پلونو کې کار اخلي.
- کيمياوي رسوبي ډبرې په څلورو ډلو: کاربوناتې، سيلیکاتي او تبخيري ډبرو او سکارو وېشل کېږي.
- په رسوباتو کې ښخ شوي نباتات د وخت په تېرېدو سره په ډبرو سکارو بدلېږي، چې د پيت، لگنايت، معمولي سکاره او انتراسيت ډولونه په کې شامل دي.

د څپرکي پوښتنې

۱. د رسوبي ډبرو پر تشکیل د فزیکي او کیمیاوي فرسایش او د جوي حالاتو د اغیزو لاملونه تشریح کړئ.

۲. د رسوبي ډبرو مهم ډولونه کوم دي؟ نومونه یې واخلي؟

۳. کلاستيکي رسوبي ډبرې تشریح کړئ.

۴. د شگو ډبرې په ترکیب کې کوم لاندیني منرالونه شتون لري؟

الف- کوارتز له تورمالین سره، ب- کوارتز، فلدسپار او د ابرک ذرې،

ج- دواړه ځوابونه سم دي، د- هیڅ یو

۵. په ټولیزه توګه رسوبي ډبرې د کومو لاندینيو ډبرو د تخریب او فرسایش محصول ګڼل کېږي؟

الف- متحوله ډبرې، ب- رسوبي او اور ډبرې

ج- متحوله، مګماتيکي او رسوبي ډبرې، د- رسوبي

۶. شیلونه په عمومي ډول د کوم رنگ لرونکې دي:

الف- په بېلابېلو رنگونو پیدا کېږي، ب- په سپین رنگ پیدا کېږي.

ج- ايره ډوله، تور او نسواري، د- ټول ځوابونه ناسم دي

۷. کیمیاوي رسوبي ډبرې په څو ډلو وېشل شوي دي؟

الف- درې ډوله، ب- دوه ډوله،

ج- پنځه ډوله، د- څلور ډوله

۸. په رسوبي ډبرو کې د فسيلونو له شتون څخه په کومه موخه کار اخلي؟

الف- د ډبرو د عمر په ټاکلو او د تېلو د زیرمو په موندلو کې، ب- د رسوبي ډبرو په پیژندنه کې،

ج- لومړی ځواب سم دی، د- هیڅ ځواب سم نه دی.

سمي او ناسمي پوښتنې

د سمو جملو په وړاندې د سم کلمه او د ناسمي جملې په وړاندې د ناسم کلمه ولیکئ.

۱. د ډبرو سکاره د نباتاتو له پاتې شونو څخه د اکسیجن په نه شتون کې منعته راځي ()

۲. د ډبرو سکاره د پیت سکاره دي، چې د کاربن کچه یې ډېره لوړه ده. ()

۳. په معمولي سکارو کې د کاربن د سلني کچه د ۸۰ په شاوخوا کې ده. ()

دریم خپرکی

میتامورفیکي (متحوله) ډبري

دا ډبرې د جيولوجيکي پروسو په پایله کې د فزیکي او کیمیاوي بېلابېلو لاملونو لاندې د ځمکې په تل کې مینځته راځي، د میتامورفیکي ډبرو په تشکیل کې د فشار او تودوخې لاملونه بنسټیز رول لوبوي. د فشار او تودوخې تر اغیزې لاندې او د کیمیاوي محلولونو په شتون سره پخوانۍ جوړې شوي ډبرې (مگماتیکي او رسوبي) خپل لومړني حالت ته بدلون ورکوي او نوی ترکیب او بڼه ځانته غوره کوي.

هغه پروسه چې په پایله کې یې میتامورفیکي ډبرې جوړېږي، د میتامورفیزم په نامه یادوي، چې د بدلون او تحول په معنا دی.

د میتامورفیزم لاملونه: د میتامورفیزم عمده لاملونه چې د میتامورفیکي پروسې د پر مخکې سبب ګرځي له تودوخې (حرارت)، فشار او د کیمیاوي محلولونو له غلظت څخه عبارت دي. تودوخه: د خټینو لوبنو د جوړولو په موخه د رس خټه چې یو منرال دی له اوبو سره یو ځای کوي او په دې توګه خمیره ډوله ماده ترې لاسته راوړي. دغې مادې ته په هره بڼه چې وغواړي بدلون ورکوي او په کورې کې یې رډي، تر څو پخه شي او کلک ډبري ډوله جسم ترینه جوړ شي. د دې عمل په پایله کې د رس منرالونه د خپلو اوبو یوه برخه له لاسه ورکوي او په بې اوبو منرال بدلیږي. میتامورفیکي ډبرې هم دا ډول په طبیعي توګه جوړېږي، کله چې دا ډبرې ډبرې تودې شي په هغې کې بدلونونه پیدا کېږي او په پای کې په متحوله ډبرې بدلیږي.


فشار: فشار هم د تودوخې په څېر د ځمکې د ژوروالي په ډېرېدو سره ډېرېږي، ډبرې د ځمکې په ژوره کې د پورتنیو طبقو تر فشار لاندې راځي او په دې ډول کلکي او متراکمي کېږي. د منرالونو کرسټال کیدل هم د فشار له امله چې له ټولو لورو پر هغو واردېږي ترسره کېږي.

غلظت: د کیمیاوي محلولونو غلظت کوم چې د ځمکې په ژوره کې شتون لري، د تحول په بهیر کې اساسي رول لوبوي، ځکه دا محلولونه د بېلابېلو کیمیاوي عناصرو څخه جوړ شوي او کله چې د نورو عناصرو سره یو ځای شي، کولای شي چې نوي مرکبونه منځته راوړي.

میتامورفیزم په دوه ډلو ویشي:

الف: بې لیردونې میتامورفیزم ب- د لیردونې سره میتامورفیزم

کله چې د چوڼې ډبره د بې لیردونې میتامورفیکي پروسې لاندې راشي، په دې صورت کې یې حجم ثابت پاتې کېږي او په مرمر بدلیږي، خو کله چې د لیردونې سره د میتامورفیکي پروسې لاندې واقع شي، کاربوناتي مواد یې لیردول کېږي، حجم یې بدلون مومي او د مرمر پر ځای په کوارسیت بدلیږي.



(۳-۱) شکل: د طبقو په منځ کې د ډبرو تحول.

د میتامورفیکي ډبرو ډولونه او تکسچر

د میتامورفیکي ډبرو تکسچرونه د نوموړو ډبرو د مجدد کرسټال کیدلو شرایط منعکسوي. ډبرې میتامورفیکي پروسې د جانبي فشار لاندې صورت مومي، نو ځکه د دې ډبرو تکسچرونه توجیه شوې بڼه لري. په توجیه شوي (دیدکتيفي) تکسچرونو کې بنسټه یې، طبقه ډوله، لاري او عدسیه ډوله تکسچر پراختیا لري، گنایس ډوله تکسچر چې ډبرې په اساسي کتله کې د ټولو جوړونکو منرالونو د خطي توجیه په پایله کې مینځته راځي، د میتامورفیکي ډبرو لپاره ډبرځانگړي دي.



(۳-۲) شکل: د میتامورفیکي ډبرو ډولونه او تکسچر

په هغه صورت کې چې د ډبرې د اساسي کتلې په پرتله لوی کرسټالونه په ډبره کې شتون ولري او یا هم څو یو رنگه منرالونه په میتامورفيکي ډبره کې یو ځای شوي وي، عینکي تکسچر منځته راځي.

مرمر، کوارسیت، گنایس، امفبولیت او نور له میتامورفيکي ډبرو څخه شمیرل کېږي. مرمري دا ډبره د کاربوناتې موادو له بدلون او تحول څخه منځته راځي، چې سپین رنگ لري، کله چې پردې (اجنبي) مواد د دې ډبرې په ترکیب کې ورگډ شي، مرمري ته بیل بیل رنگونه ورکوي. مرمري په سپین، تور او نورو رنگونو پیدا کېږي.



(۳-۳) شکل: د مرمري نمونه

کوارسیت: میتامورفيکي ډبره ده چې د کوارتز د کچې سلنه په کې ډبره ده. کوارسیت د شگو ډبرې (Saudstone)، کوارتز، کانگلو میراتونو او نورو له تحول او بدلون څخه د ځمکې په تل کې د تودوخې او فشار تر اغیزې لاندې جوړېږي، کلکه او متراکمه ډبره ده او ښکلي رنگونه لري، چې د زینتي وسایلو په جوړونه کې ترې گټه اخلي. دغه راز له دې ډبرو څخه د وداینو او ساختمانونو په تزئیني، د سرکونو د فرش ډبرې په توگه، خښتې جوړونه او نورو کې کار اخیستل کېږي.

گنايس: گنايس د ميتامورفيکي ډبرو له ډلې څخه شمېرل کېږي، چې د مگماتيکي، فلديسپار لرونکو ډبرو او رسوبي ډبرو له تحول او بدلون څخه منځته راځي، هغه گنايس چې د مگماتيکي ډبرو له بدلون څخه منځته راغلي وي د ارتوگنايس او کوم چې د رسوبي ډبرو له تحول او بدلون څخه حاصل شوي وي، د پاراگنايس په نومونو يې يادوي.



(۳-۴) شکل: د گنايس نمونه

امفبوليت: امفبوليت ميتامورفيکي ډبره ده، چې په اساسي ډول له امفبول منرال څخه جوړه شوې ده، هغه بل منرال چې د امفبوليت په جوړېدو کې رغنده رول لري د هارن بلند منرال دی. امفبوليت هغه مهال تشکيلېږي چې بزالي ډبره له $(550-750^{\circ}C)$ تودوخې او ډېر لوړ فشار لاندې راشي او بدلون ومومي.

د خپرکي عمده ټکي

- مېتامورفيکي ډبرې د جيولوجيکي پروسو په پايله کې د بېلابېلو فزيکي او کيمياوي لاملونو لاندې د ځمکې په ژوره کې منځته راځي.
- د مېتامورفيزم عمده لاملونه چې د مېتامورفيکي بهير د پر مختگ سبب گرځي له تودوخې، فشار او د کيمياوي محلولونو له غلظت څخه عبارت دي.
- مېتامورفيزم په دوو ډلو: بې ليردونې او د ليردونې سره مېتامورفيزم ويشل کېږي.
- د مېتامورفيکي ډبرو تکسچرونه د نوموړو ډبرو د مجدد کرسټال کيدلو شرايط منعکسوي.
- د مېتامورفيکي ډبرو تکسچرونه توحیه شوي ډول لري.
- مرمر، کوارسيت، گنايس او امفبوليت د مېتامورفيکي ډبرو له ډلې څخه شمېرل کېږي.

د خپرکي پوښتنې

۱. میتامورفيکي ډبرې څه ډول منځته راځي؟
۲. د میتامورفيزم عمله لاملونه په گوته کړئ.
۳. میتامورفيزم په څو ډوله دی؟ نومونه يې واخلي.
۴. په توجه شوي ډول تکسچر کې کوم ډول تکسچرونه ډبره پر اختيا لري؟
۵. له لاندې نيو ډبرو څخه کومه يوه د میتامورفيکي ډبرو له ډلې څخه شمېرل کېږي؟
الف- مرمر ب- کوارسيت ج- امبوليت د- درې واړه
۶. فشار هم د په څېر د ځمکې د په ډېرېدو سره ډېرېږي.
۷. کوارسيت څه ډول ډبره ده؟ تشریح يې کړئ؟
۸. د مرمر په اړوند خپل معلومات بيان کړئ؟
۹. آیا امبوليت يوه میتامورفيکي ډبره ده؟ که ده خپل دليلونه وليکئ؟
۱۰. د گنايس ځانگړتياوې بيان کړئ.

دریمه برخه

بهرنی پروسی (سطحي جيولوجيکي فعالیتونه)

بهرنی پروسی یا سطحي جيولوجيکي فعالیتونه په دې خاطر په دې نوم يادېږي، چې په ازاده هوا کې تر سره کېږي، هغه عمده لاملونه چې په دې پروسه کې مهم رول لري له اتموسفير، بيوسفير او هايډروسفير څخه عبارت دي.

که غواړئ چې د دې پروسو په اړوند ډېر پوه شئ او هغه پوښتنې چې تاسو ته پيدا شوي حل شي، نو په دې برخې پورې اړوند مطلبونه په څېر ولولئ. د دې برخې څپرکي چې بېلابېلې موضوعگانې په کې ځای پر ځای شوي له تاسو سره د ځوابونو په ميندلو کې مرسته کوي. بنيادي پوښتنه وکړئ چې څرنگه به هغو پروسو پورې اړوند مطلبونه کوم چې د ځمکې پر مخ د لویو بدلونونو لامل گرځي د کتاب په څو پاڼو کې کولای شو ځای کړو.

هوا بهرنی پروسی د ځمکې په قشر او مخ کې لوی بدلونونه منځته راوړي او په دې خاطر پوهانو زیار ایستلی، تر څو دا پروسه په ټاکلو جهتونو لکه: د ډبرو نرمیدل او تخریب، لیردونه یا ترانسپورټیشن، د ځمکې د مخ په ټیټو برخو کې د تخریب شوو موادو تولیدیدل او د نوو طبقو او لایو جوړیدل مطالعه کوي. د دې جهتونو پراخه مطالعه مرسته کوي، تر څو د موضوعگانو ژوره څېړنه وشي او د عملیو د پیدایښت منشا ولټول شي.

لومړی څپرکی

د سطحې (روانو) او د ځمکې لاندې اوبو جيولوجيکي فعاليت

مونږ او تاسو ټولو سيندونه، نهرونه او ويالې چې اوبه په کې روانې دي ليدلي دي، ايا کله مو فکر کړی چې دا سيندونه څه ډول جوړ شوي او څرنگه د موادو د تخريب، لېږدونې او رسوب لامل گرځي؟

سطحي يا روانې اوبه له اتموسفيري اوربنتونو، د واورې او کنگل له ويلي کيدو او د ځمکې سرته د ځمکې لاندې اوبو له راوتلو څخه مينځ ته راځي، کله چې اوربنتونه کېږي، د ځمکې پر مخ د اوبو واړه جريانونه روانيږي، چې ډېر ژر دا واړه جريانونه يو ځای کېږي او چاوي او سيندونه جوړوي.

د جريان دوام او د روانو اوبو کچه د اوربنتونو، د ويلي شوي واورې، کنگل او د ځمکې لاندې اوبو د کچې سره ارتباط لري.

د اوبو د حرکت سرعت د اوبو د کچې، د سيند د بستر د زاويې ميلان او د درو او وادي گانو د ځينو ځانگړتياوو پورې تړلی دی.

د سيند له بستر او څنډو سره د اوبو د ټکر پر مهال د جريان سرعت کموالی مومي او نور جريانونه له بنکته څخه پورته، له پورته څخه بنکته اود عمومي جريان د لوري په نسبت مایل جريانونه مينځ ته راځي، چې دا ډول حرکتونه د اوبو د تلاطم لامل گرځي او د سيند بستر او څنډې مينځي او تخريب شوي توکي له ځان سره لېږدوي.

د اوبو سرعت او کچه د واورې د ويلي کيدو (په پسرلي کې) اود يخچالو د ويلي کيدو چې د دوبي پر مهال له ۲ څخه تر ۳ ځلې زياتوالی مومي. د سطحې يا روانو اوبو جيولوجيکي فعاليت عبارت دی له:

۱. د سيندونو له بستر، د درو او وادي گانو کې د ډبرو تخريب

۲. د دانه لرونکو موادو لېږدولو

۳. د دانه لرونکو موادو له رسوب څخه.

۱- د روانو اوبو تخريباتي عمل

سيندونه او چاوي په عمومي ډول دوه ډوله تخريباتي عمل لري، چې يو يې عمقي او بل يې جانبي دی. د اوبو په واسطه د سيند د بستر تخريب د عمقي او د سيند د څنډو تخريب د جانبي تخريب په نامه يادېږي. عمقي تخريب په حقيقت کې د جانبي تخريب پيل گڼل کېږي، په هره اندازه چې عمقي تخريب ډېر وي هغه دره چې سيند په کې روان وي تنگېږي او ديوالونه يې په عمودي ډول لوړېږي.

د عمقي تخريب سرعت په بېلابېلو لاملونو لکه د هغو ډبرو د کلکوالي درجه کومې چې تخريبيږي، د سيند د بستر ميلان اود اوبو له کچې سره ارتباط لري. د سيند په بستر کې کيدای شي اوارې سيمې تشكيل شي، کومې چې د عرضي تيراسونو په نامه يادېږي. د سيند د بستر د ډبرو تخريب ځينې وختونه د ډبرو د بېلابېلې سختی له امله سم نه تر سره کېږي او په بستر کې لوړې او ژورې پيدا کوي، چې د اېشارونو د جوړېدو لامل گرځي. د غارو تنگي په سيمه کې د کابل سيند په اوږدو، د سالنگ سيند او د افغانستان د نورو سيندونو په مسير کې ښکلي او لوی اېشارونه ليدل کېږي.

اېشارونه ډېر لوړوالي لري، د بېلگې په ډول د کولمبو اېشار چې د افريقا د زامبيزي سيند په مسير واقع دی، ۴۲۷ متره لوړوالی لري، د اېشارونو سور د سيند په سور او د اوبو په کچې پورې اړه لري؛ د بېلگې په ډول د آيگواسو اېشار چې په جنوبي امريکا کې د پاران د سيند په اوږدو کې پروت دی، د نړۍ د ډېر سور لرونکي اېشار څخه شمېرل کېږي، چې سور يې ۲۷۰۰ مترو ته رسېږي، د اېشار په ښکتنی برخه کې د اوبو کلکې ضربې ديگي ډوله قوتي جوړوي چې تل يې د سيند له طولي مقطعي څخه ډېر تپت وي.

په دې ديگي ډوله قوتو کې د اوبو گردش د ډبرو د تخريب او مينځلو لامل گرځي. څرنگه چې مو پورته وويل د درو په تشكيل کې د عمقي تخريب برسیره جانبي تخريب هم اغيز پرېباسي، ځکه چې اوبه د درو او وادي گانو د ديوالونو او څنډو د مينځلو قابليت لري او هغه ته سور ورکوي، جانبي تخريب په سيند کې د اوبو د کچې د ډېروالي پر مهال يعنې د ابخيزی په موسم کې ډېرېږي.

کله چې د سيند جانبي تخريب ډېر او شديد وي دره د وی (V) توري شکل ځانته غوره کوي او په هغه صورت کې چې د تخريب لمنه پراخه شي د وخت په تيرېدو سره پورتنی شکل د U توري



(۱-۱) شکل: د روانو اوبو تحریب

په شکل بدلون مومي، چې په دې حالت کې د جانبي تخریب د شدت له امله دره سوره وره کېږي او سوريې له عمق څخه شو برابره زیاتيږي.

۲- د دانه لرونکو موادو لیردول

ساحلي دیوالونه د روانو اوبو د تخریبي پروسې په پایله کې تخریبیږي، تخریب شوې ډبرې د اوبو په واسطه د جریان د لوري سره سم لیردول کېږي، میده دانه مواد د لامبوو هلوپه شکل او لوی دانه لرونکې مواد د سیند په بستر کې د رغړیدو په شکل حرکت کوي. په هره اندازه چې د اوبو د حرکت سرعت ډېروي، په هم هغه اندازه تخریب شوي مواد د لامبو وهلو یا رغړیدو په شکل د سیند په بستر کې لیردول کېږي، د بېلگې په ډول: اوبه په 0,16 متره پر ثانیه سرعت سره کولای شي ډېرمیده دانه ریگ او په ۱۲ متره پر ثانیه سرعت سره لوی ډبرې چې حجم یې ۵۰۰ سانتي متر مکعبوته رسیري ولیردوي. دهغو موادو کچه چې د لامبو وهلو په حالت په سیندونو کې لیردول کېږي په یو کال کې میلیونو ټنو ته رسیري. په روسیه کې د والگا سیند هر کال ۴۳ میلیونه ټنه، د سیند غرنی سیند ۴۴۶ میلیونه ټنه او د امو سیند ۵۷۰ میلیونه ټنه مواد لیردوي. د اوبو په واسطه لیریدونکي توکي په لومړي سر کې خنډي لرونکې بڼه لري، خو کله چې ډېر

واتن ووهي، بنويه او صيقل کبړي. لوی او وړې ډبرې د هغه اصطکاک له امله چې د حرکت پر مهال یې په خپل مینځ او د سیند له بستر سره پیدا کوي، خپل لوی حجم له لاسه ورکوي چې په دې ډول لویې ډبرې په وړو (جغل) او (سنگچل) او په پای کې وړې ډبرې (سنگچل) په شگو بدلېږي.

په عمومي ډول ویلای شو چې وړې ډبرې (جغل) که هر ډول کثافت ولري د ۱۰۰۰ کیلو مترو واتن وهلو وروسته د اوبو د جریان په اوږدو کې په شگو بدلېږي، له همدې امله د سیندونو د وادي گانو په خوله کې تل لیدل کېږي او د لویو دانو لرونکې مواد، جغل اوسنگچلونه نه تر سترگو کېږي.



(۱-۲) شکل: د دانو لرونکو موادو ترسب


۳- د دانه لرونکو موادو رسوب

مخکې مو وویل چې دانه لرونکې مواد چې بېلابېلې اندازې لري د اوبو د بهیر په واسطه لیردول کېږي، کله چې د اوبو د جریان سرعت کم او لږ شي، دانه لرونکې مواد هم د خپل جسامت سره سم په رسوب کولو پیل کوي.

په لومړي سرکې لوې دانه لرونکي توکي او جغل رسوب کوي او د وړو دانو لرونکې توکي خپل حرکت ته دوام ورکوي، په بل ځای کې بیا سنگچلونو او په پای کې میده دانه شگه لاندې کيني او کله چې اوبه براس وکړي، بېلابېل مواد (ډېرې وړې ذرې) رسوب کوي او په دې ډول د رسوبي ډبرو د طبقو بېلابېل ډولونه جوړوي.

د ځمکې لاندې اوبو جيولوجيکي فعاليت

د باران او واورې اوبه د طبقو د وړو سوريو له لارې د ځمکې دننه طبقو ته لاره مومي او د ځمکې په بېلابېلو ژورو کې ځای نيسي، دغه راز د سمندرونو او سمندرگيو يوه برخه اوبه هم د ځمکې دننه طبقو ته دننه کېږي چې د باران او واورې له اوبو سره يو ځای د ځمکې لاندې اوبه جوړوي. د ځمکې لاندې اوبو کچه د اوبو په نورو ډولونو لکه د مگما براس او د منرالونو په کرسټالي شبکې پورې تړلې اوبو سره تړولري، خودا وروستۍ ذکر شوې اوبه هيڅ ډول جيولوجيکي فعاليت نه تر سره کوي، يوازې جاذبوي اوبه د اهميت وړدي، دا ډول اوبه واره سوري او د ځمکې لاندې تشي ډکوي او د جاذبوي قوې په مرسته حرکت کوي. د ځمکې لاندې اوبه بېلابېل ډولونه لري، لکه د خاورې دننه اوبه، د ځمکې د مخ موسمي اوبه، د طبقو اوبه، د طبقو د منځ اوبه، د درزونو اوبه او نورې کومې چې د ځمکې لاندې اوبو له مهمو ډولونو څخه شمېرل کېږي. د ځمکې لاندې اوبه د ځمکې د مخ د اوبو په څېر جيولوجيکي فعاليت لري او تخريبي عمل تر سره کوي. د ځمکې لاندې اوبه د خپل حرکت په اوږدو کې ډېرې مينځي او تخريب شوي توکي له ځان سره ليردوي چې بيا وروسته د غه منحل توکي د ځمکې لاندې تشو کې د ډبرو او منرالونو د جوړيدنې لامل گرځي.




(۱-۳) شکل: د ځمکې د لاندې اوبه لرونکې طبقې

تخریب، لیردول او رسوب

د ځمکې لاندې اوبه تر ټولو د مخه د هغو ډبرو د انحلال قابلیت لري، کومې چې د دې اوبو د بهیر په مخ کې پرتې دي. دا پروسه د ځمکې لاندې اوبو د تخریبي عمل په نامه یادوي. د ځمکې لاندې جاذبوي اوبه د دې توان لري چې ډبرې ومینځي، یعنې په میخانیکي ډول یې تخریب او منحل شوي توکي یې له یوه ځایه بل ځای ته ولیردوي او په دې ډول د ځمکې لاندې یا دځمکې پر مخ تشو کې د نوو ډبرو او منرالونو د جوړیدنې لامل شي.

کارستي پروسه او د دورو په څېر ذرو مینځل له جیولوجیکي پدیدو څخه دي، چې د ځمکې لاندې اوبو له فعالیت سره تړاو لري، برسیره پر دې د ځمکې لاندې اوبه په نورو عملیو لکه بنویدنو د خټو پورته اچول، فرسایش او دایمي کنگل نیونه کې ډېره ښکاره ونډه لري.

د ځمکې لاندې اوسطحي اوبو په واسطه د ځانگړو ډبرو د تخريب او انحلال په پای کې يو ډول
تشي منځته راځي چې د کارست په نامه ياديږي.



(۱-۴) شکل: د اوبو په واسطې د ځمکې د لاندې اهنکي ډبرو تخريب

د څپرکي عمده ټکي

- جاري يا سطحي اوبه په ټوليزه توگه له اتموسفيري اوربنتونو، د واورې او کنگل له ويلې کيدو او د ځمکې مخ ته دځمکې لاندې اوبو له راوتلو څخه جوړېږي.
- د اوبو د حرکت سرعت د اوبو په کچې، د سيندونو د بستر په ميلان اود درو اووادي گانو په ځينو ځانگړتياوو پورې ارتباط لري.
- د سطحي اوبو جيولوجيکي فعاليت: د ډبرو تخریب، د دانه لرونکو موادو له لېږدوڼې او رسوب څخه عبارت دي.
- سيندونه او چاوي په معمولي توگه دوه ډوله تخریبي عمل لري، چې يوبې عمقي او بل يې جانبي دی.
- د سيند د بستر د ډبرو تخریب ځينې وختونه د ډبرو د بېلابېلې سختی له امله سم نه ترسره کېږي او په بستر کې لوړې او ژورې پيدا کوي چې د آبشارونو د جوړيدو لامل گرځي.
- د سيند ساحلي ديوالونه د جاري اوبو د تخریبي پروسې په پايله کې تخریبېږي او تخریب شوي مواد د اوبو په مرسته د اوبو د بهير په لوري ليردول کېږي.
- ميده دانه توکي د لامبو وهلو په بڼه او لوی دانه لرونکي توکي د سيند په بستر کې د رغړيدو په شکل حرکت کوي.
- کله چې د اوبو د بهير سرعت لږ شي دانه لرونکي توکي له خپل جسامت سره سم رسوب کوي.
- د باران او واورې اوبه، دغه راز د سمندرونو او سمندرگيو يوه برخه اوبه د ځمکې طبقو ته دننه کېږي او د ځمکې لاندې اوبه جوړوي.
- د ځمکې لاندې اوبه د سطحي اوبو په څېر جيولوجيکي فعاليت لري او تخریبي عمل ترسره کوي.
- د ځمکې لاندې اوبه د خپل حرکت په اوږدو کې ډبرې مينځي او تخریب شوي توکي له ځان سره لېږدوي چې بيا وروسته د غه منحل توکي د ځمکې لاندې تشو کې د ډبرو او منرالونو د جوړيدنې لامل گرځي.

د خپرکي پوښتنې

۱. د اوبو سرعت په کومو لاملو سره تراو لري؟
۲. د جاري يا سطحي اوبو په جيولوجيکي فعاليت کې کومې پروسې شاملې دي؟
۳. د هغو آبشارونو نومونه واخلي کوم چې د کابل د سيند په اوږدو پراته دي؟
۴. ونه او چاوی څو ډوله تخريبي عمل لري؟ هر يو يې په لنډه توگه تشریح کړئ.
۵. کله چې د سيند جانبي تخريب ډېر او شديد وي، دره کوم ډول شکل غوره کوي.
۶. د والگا سيند او آمو سيندونه هر کال څومره تخريب شوي توکي ليردوي؟
۷. کله چې د سيند د اوبو بهير کم او لږ شي په لومړي سر کې کوم توکي رسوب کوي؟
 - الف- لوی دانه لرونکې (جغل)،
 - ب- سنگچلون،
 - ج- ميده دانه (شگې)،
 - د- کاربناتونه.
۸. د ځمکې لاندې اوبه له کومو لاندینيو اوبو څخه جوړې شوي دي؟
 - الف- د باران،
 - ب- د ويلي شوي واورې،
 - ج- د سمندر او سمندرگيو،
 - د- درې واړه ځوابونه سم دي.
۹. د ځمکې لاندې اوبه بېلابېل ډولونه لري.
- او نور د ځمکې لاندې اوبو له مهمو ډولونو څخه شمېرل کېږي.
۱۰. د اوبو په واسطه ليرديدونکي توکي په لومړي سر کې شکل لري، خو کله چې ډېر واټن ووهي کېږي.


دویم څپرکی

د یخچالونو جیولوجیکي فعالیت

د یخچال د کلمې په اوریدو سره ښایي بیلابېلې پوښتنې درته پیدا شي چې یخچال څه شی دي؟ څه ډول تشکیلېږي؟ څه ډول جیولوجیکي فعالیت لري؟ ایا زمونږ په هېواد کې هم یخچالونه شته که نه؟ که وویو چې د کنگلونود راتولیدو لپاره وړ ځایونه د غرونو آوارې څو کې، په غرونو کې ژورې، د غلي شوو اورشیندونکو خولې شمېرل کېږي، نو ویلای شی چې زمونږ د هېواد په کومو ځایونو کې به یخچالونه شتون ولري؟

دغه راز غواړئ پوه شی چې د نړۍ په کومو سیمو کې لوي یخچالونه تر سترگو کېږي او جیولوجیکي فعالیت یې څه اهمیت لري؟

په دې څپرکي کې زیار ایستل شوي چې د یخچالونو په اړه لنډ، خو ګټور معلومات تاسو ته وړاندې شي، تر څو وکولای شی له هغو څخه په ګټه اخیستنې خپل معلومات ډېر کړئ او د اړتیا



(۲-۱) شکل: یخچالونه

پر مهال یخچالونه اود هغو په واسطه تر سره شوي فعالیتونه وپيژنئ.

اتموسفیري او رښتونه په ځانگړي توگه واورې د یخچالونو د رامنځته کیدو لامل گرځي، لکه چې وموویل د کنگلونو د راټولیدو لپاره د غرونو آوارې څوکې او د هغو تر څنگ ژورې، وړ ځایونه گڼل کېږي، خو ډېر مهال د غرونو په ځنډو کې هم واره یخچالونه جوړیدای شي.

یخچال د خپل موقعیت په ځای کې د خپل وزن د قوې تراغیزې لاندې سورورکېږي چې کیدای شي پراخ او د درې پورتنۍ برخې ونیسي او بیا د جاذبې د قوې تر اغیزې لاندې د یوې لوی څو کیلو متري کتلې په څېر ښکته خواته را ښویه او تخریبي عمل تر سره کړي.

د غرنیو یخچالونو جیولوجیکي عمل له لاندینیو پروسو څخه عبارت دی: د ډبرو تخریب، د دانه لرونکو موادو لېږ دول او د یخچالونو په واسطه د موادو راټولیدل.

د تخریب پروسه: د یخچالونو د حرکت پر مهال د درو پر مخ د تخریب پروسه سرته رسیږي په داسې ډول چې یخچالونه د درو د مخ اود غرونو د ځنډو نرم مواد تخریبوي او له ځان سره یې لېږدوي چې په دې توگه د درو مخ ښویه کېږي. دغه راز د خپل حرکت پر مهال د درو په تل کې ژورې منځته راوړي. له هغې درې څخه چې یخچال تېر شوې وي ځانگړی شکل، آوار دیوالونه او د تشت په څېر پراخ تل لري.

لېږدول او د يخچالي موادو رسوب

څرنګه چې مو د يخچالونو په تخريبي عمل کې چې وويل يخچالونه د موادو د تخريب لامل ګرځي، نو دا تخريب شوي توکي چې کچه يې هم لوړه ده د يخچالونو په واسطه لېږدول کېږي او بيا وروسته د ځمکې پر مخ رسوب کوي، يخچالي رسوبي توکي د مورين په نامه يادوي. ټول هغه دانه لرونکي توکي چې د يخچال په واسطه تخريب او لېږدول کېږي، رديف بندي نه لري د هغو په منځ کې د لوبو دانو سربيره دوړې ډوله ذرې هم ليدل کېږي. يخچالونه کولای شي لوی څنډې لرونکې او ګردې ډبرې او ان د ډبرو لوی کتلې له ځان سره ولېږدوي. د يخچال په واسطه ټول لېږدول شوي توکي د يخچال له ويلي کيدو وروسته د ځمکې پر مخ پاتې کېږي او د ساکن مورين په ډول رسوب کوي. غرني يخچالونه د افغانستان په شمال ختيځو سيمو کې موقعيت لري، لوي يخچالونه د هندوکش په شرقي برخه، د الينګار او پنجشير سيندونو د پورتنۍ مجرا په برخه، د واخان غرونو په لړۍ، د واخان سيند د درې پر دواړو څنډو او د بدخشان دسفيد خرس غرونو په لړۍ کې موقعيت لري. د افغانستان د يخچالونو عملي ارزښت په دي کې دی چې د افغانستان د ختيځو سيمو ډېر سيندونه تغذيه کوي.



(۱-۴) شکل: د يخچالي موادو لېږدول

د خپرکي عمده ټکي

- داتموسفير اوربنتونه په ځانگړي توگه واوره د يخچالونو د جوړيدو لامل گرځي.
- د غرونو اوارې څوکې او پر هغو پورې اړوندې ژورې د يخچالونو د تشكيل لپاره وړ ځايونه گڼل کېږي.
- د يخچال جيولوجيکي عمل د ډبرو د تخریب او د موادو له ليريدولو او رسوبي پروسو څخه تشكيل شوی دی.
- يخچالونه د درو د مخ او دغرونو د خنډو نرم مواد تخریبوي او له ځان سره يې ليردوي.
- هغه دره چې يخچال ور څخه تېر شوي وي ځانگړی شکل، اوار ديوالونه او د تشت په څېر پراخ تل لري.
- د يخچال په واسطه ليردول شوي مواد په پای کې د ځمکې پر مخ رسوب کوي او يخچالي رسوبات چې د مورين په نامه يادېږي جوړوي.
- غرني يخچالونه د افغانستان په شمال ختيځو سيمو کې موقعيت لري.
- د افغانستان د يخچالونو عملي اهميت په دې کې دي چې د افغانستان د ختيځو سيمو ډېر سيندونه ور څخه تغذيه کېږي.

د څپرکي پوښتنې

۱. یخچالونه څه ډول له خپله ځایه بې ځایه کېږي او د هغو بې ځایې د څه شي لامل ګرځي؟
۲. یخچالونه د درو د مخ او د غرونو د څنډو د ډېرو د تخریب سر بیره کوم نور فعالیتونه تر سره کوي؟
۳. د هغو موادو ترکیب چې د یخچال په واسطه لیردول کېږي څه ډول دي؟
۴. د افغانستان د یخچالونو عملي اهمیت په څه کې دی؟
۵. غرنی یخچالونه د افغانستان په کومو سیمو کې شتون لري؟ سم ځواب په نښه کړئ.
الف- شمال ختیځ، ب- شمال لویدیځ،
ج- ختیځ، د- جنوب ختیځ.
۶. یخچالونه کولای شي او حتي له ځان سره ولیردوي.
۷. یخچالي ترسبات د په نامه یادوي.
۸. د درو پر مخ د یخچالونو د حرکت پر مهال کومې پروسې تر سره کېږي؟
الف- د درې تخریب، ب- د موادو لیردول
ج- د موادو رسوب، د- الف او ب

دریم خپرکی

د باد جيولوجيکي فعالیت

مونږ او تاسو ټول دا طبيعي پدیده پيژنو حتی د هغې له بېلابېلو ډولونو سره بلدیو، ځکه زمونږ د هېواد په زیاترو سیمو کې بېلابېل بادونه لگيري.

د بادونو د سرعت په اړوند هم څه نا څه معلومات لرئ او د سهار مهال نری وږمه، د مني چټک او ترخه بادونه او د ژمي د موسم ساړه بادونه مولیدلي دي، خو له نیکه مرغه زمونږ په هېواد کې هغه توفانونه چې لوی وړانې رامنځته کوي شتون نلري.

که څه هم د ژوند په اوږدو کې هره ورځ د باد پدیده گورئ او حس کوي یې، خوښایي د بادونو



د جوړیدو، حرکت، فعالیت او تخریب په اړوند مو معلومات کم وي. په دې درسي خپرکي کې زیار ایستل شوی چې د بادونو په اړه په کې ډېر معلومات ځای شي، تر څو وکولای شئ له هغو څخه گټه واخلي او هغه پوښتنې مو چې د بادونو د جوړیدنې او فعالیت په اړه په ذهن کې گرځي آواري شي.

د باد جيولوجيکي فعالیت پر ډبرو د هوا د جریان له اغیزو سره نږدې تړاو لري. بادونه د خپل فعالیت په پایله کې د ډبرو د میډه کیدو او ښویه کیدو لامل گرځي او دانه لرونکي مواد له یوه ځایه بل ځای ته لیږدوي، چې بیا وروسته دغه لیږدول شوي مواد

د ځمکې پر مخ او سمندرونو کې د اوارو طبقو (۱-۳) شکل: د بادونو په وسط د ډبرو و تخریب

په خېر رسوب کوي. رسوبي مواد ځينې وختونه د غونډيو او لوړو په بڼه په ځانگړو سيمو کې ټوليري. د باد جيولوجيکي فعاليت د باد له قوې او ډلو سره تړاو لري، په ډېرو حالاتو کې د باد د ماليکولونو حرکت مستقيم الخط او د ځمکې د مخ سره موازي وي، چې دا ډول باد د معمولي باد په نامه يادېږي او دانه لرونکي مواد ليرې واټن ته ليردوي.



(۲-۳) شکل: ديون

د بادونو تخريبي عمل

د باد له تخريبي عمل څخه مو موخه د هوا د جريان د فشار په پايله کې د ډبرو تخريب او ميده کيدل دي. باد کولای شي ډبرې د هغو جامدو موادو په مرسته چې له ځان سره يې ليردوي تخريب کړي دا ډول تخريب د کوربژن په نامه يادوي.

د باد په واسطه د تخريب عمليه د غرنیو سيمو په لږ سوره درو، په گرمو او سوځونکو د بڼو او صحراگانو کې په شديد بڼه پراختيا لري. باد کولای شي د ځمکې پر مخ ژورې جوړې کړي چې يوه بېلگه يې د افغانستان د ناور په دښته کې بڼه ليدل کېږي، د اوړي په موسم کې ډبرې بوړبو کې په دې سيمو کې واقع کېږي يعنې شگې او دوړې هوا ته پورته کوي. بادونه د دوړو او خاورو ذرې له تنگو درو او ترانسپورتي لارو (غیر اسفالتی) اوله ډبرو نورو ځايونو څخه پورته کوي او بل ځای ته يې ليردوي. د ليردونې واټن د باد په شدت او سرعت پورې تړاو لري. د باد دچټکوالي کمښت د موادو د ترسب لامل گرځي.

شگې د بادونو له ډبرو مهمو رسوباتو څخه گڼل کېږي، چې دوخت په تيريدو سره د ځمکې په آوارو او صحرايي سيمو کې يو پر بل باندي راټوليري اود شگو بېلابېلې کتلې جوړوي، په دښتو

او صحراگانو کې د شگو د تجمعاتو په خیر د باد په واسطه جوړ شوي شکلونه د دیون او برخان په نومونو یادوي.

د باد په وسیله د موادو لیردول

باد کولای شي تخریب شوي مواد لکه شگه، د دورو ذرې او شنيلی په بېلابېلو بڼو د ځمکې پر مخ د کښولو او یا په هوا کې د لامبو وهلو په بڼه ولیردوي. کله کله په هوا کې لامبو وهونکي مواد چې د بادونو په واسطه لیردول کېږي، ډېر مهال په هوا کې پاتي کېږي او د سلگونو او زرگونو کیلو مترو واټن په وهلو په بېلابېلو سیمو کې کیني او بادي رسوبات منځته راوړي، د بېلگې په ډول: هغه شگې او دورې چې د مارگو او اربو له دښتو څخه د باد پواسطه پورته شوي دي د ترکمنستان د قراقرم دښتې ته لیردول شوي دي.

د هغو دورو کچه چې د باد په واسطه د افریقا د یوې صحرا څخه د کاناري ټاپوگانو ته لیردول شوي، لږ تر لږه ۱۰ میلیونو ټنو ته رسیږي.

د رسوب پروسه: بادونه د بېلابېلو ترکیبونو لرونکې دانې له ځان سره لیردوي. د خټو د چونی د ډبرو، د خاورو، د کوارتز، د فلدسپار ذرې او نور د باد په واسطه له یوه ځایه بل ځای ته لیردول کېږي. دورې او شگې چې د بادونو په واسطه لیردول کېږي، د ځمکې پر مخ او یا سمندرونو کې له نورو هغو رسوباتو سره چې هلته تشکیلېږي مخلوط کېږي، خو ډېر مهال بادي ځانگړې رسوبات په وچه کې جوړېږي.

بادي رسوبات له نرمو ډبرو او طبقو څخه شمیرل کېږي، ځکه چې د سمنتیشن (Cementation) عملیه په کې ډېر ورو تر سره کېږي. هغو شگو چې د بادي لیردوني په واسطه یې رسوب کړي وي، ډېر مهال د خټو او خاورو لرونکې وي، دغه راز د بنویه او ځنډو لرونکو دانو بېلابېل ډولونه په کې لیدل کېږي. بادي رسوبات په غیر موازي ډول موقعیت نیسي او ډېر مهال په مایل او موجي شکل لیدل کېږي.

د دريم څپرکي عمده ټکي

- بادونه دخپل فعاليت په ترڅ کې د ډبرو د میده کیدو او بڼويه کیدو لامل گرځي، دانه لرونکي مواد له يوه ځايه بل ځای ته ليردوي چې بيا وروسته ليردول شوي مواد رسوب کوي.
- رسوبي مواد کله کله د غونډيو او لوړو په څېر راټولېږي.
- د باد جيولوجيکي فعاليت د باد د قوې او ډول پورې تړاو لري.
- د باد په واسطه د تخريب له عمليې څخه مو موخه داده چې د هوا د جريان د فشار په پايله کې ډبري میده او تخريبيږي.
- بادونه د دوړو او خاورو ذرې له تنگو درو او ترانسپورتي خاموسرکونو (غير اسفالتي) څخه او همدا راز د چوڼې ډبرې، خاورې، کوارتز، فلدسپارونه او نورو ذرې د باد په واسطه له يوه ځايه بل ځای ته ليردوي.
- باد کولای شي تخريب شوي توکي لکه شگې، د دوړو ذرې او حتی شنيلې په بېلابېلو بڼو د ځمکې پر مخ کښولو او يا په هوا کې دلامبو وهلو په بڼه وليږدوي.
- بادي رسوبات نرمې ډبرې او طبقې دي، ځکه چې د سمنتيشن عمليه په کې ډېره ورو تر سره کېږي.

د خپرکي پوښتنې

۱. بادونه د خپل فعالیت په ترڅ کې د کومو پروسو د رامنځته کیدو لامل ګرځي؟
۲. ایا بادونه کولای شي د ځمکې پر مخ ژورې جوړې کړي؟ د یو مثال په ډول یې واضح کړئ.
۳. هغه کوم مواد دي چې بادونه یې له ځان سره لیردوي او بیا د بادي رسوباتو د جوړیدو لامل ګرځي؟
۴. په شگلنو دښتو کې د باد په واسطه د شګو څخه جوړ شوي شکلونه په کومو نومونو یادېږي؟
۵. د باد په واسطه د تخریب شوو موادو لیردول څه ډول تر سره کېږي؟
۶. بادونه کوم ډول مواد ډېر لیرې واټن ته لیردولای شي؟ بېلګې یې وښایئ.
۷. د هغو دوړو کچه چې د باد په واسطه د افریقا د لوی صحرا څخه د
تاپوګانو ته لیردول شوي لږ تر لږه ټنو ته رسېږي.
۸. بادونه د داني له ځان سره لیردوي د
او نور د باد په واسطه له یوه ځایه بل ځای ته لیردول کېږي.
۹. د باد رسوبات له:
الف- کلکو ډبرو څخه عبارت دي،
ب- نرمو ډبرو څخه عبارت دي
ج- متراکمو ډبرو څخه عبارت دي
د- ټول ځوابونه سم دي
۱۰. د باد په واسطه دموادو د لیردونې واټن د کومو لاندینیو لاملونو سره تړاو لري؟
الف- چټکوالي او شدت،
ب- سیمه او محل،
ج- د باد ډول،
د- هیڅ یو

څلورمه برخه

پليټ ټکټونیک

ټکټونیکي حرکتونه د داخلي قوو تر اغيز لاندې د ځمکې د قشر د موادو له بیخايه کیدو څخه عبارت دي، دغه حرکتونه د ځمکې د قشر په لومړنيو جوړښتونو کې د بدلونونو د رامنځته کیدو لامل ګرځي او نوي جوړښتونه رامنځته کوي او له همدې امله هغوی د جوړونکو حرکتونو په نامه یادوي، نوسه به وي چې تر هر څه دمخه د ځمکې د جوړښت په اړوند خپل معلومات ډېر کړو تر څو وکولای شو د داخلي قوو په اړوند چې د ټکټونیکي حرکتونو د رامنځته کیدو لامل ګرځي ښه فکر وکړی شو. څرګنده ده چې تاسو له ځمکې سره آشنا یاست، ځکه پر هغې ژوند کوئ، خو ډېرې پوښتنې درسره شته چې غواړئ ځوابونه یې پیدا کړئ.

ایا پوهیږو چې د ځمکې قشر له کومو طبقو څخه جوړ شوی دی؟

آیا د ځمکې د هستې اود هستې د پوښ (مانتل) په اړوند معلومات لرئ؟

که چیرې غواړئ د پورتنیو پوښتنو ځوابونه پیدا کړئ د دې برخې د لومړي څپرکي مطلبونو ته مراجعه وکړئ او خپل معلومات ډېر کړئ.

لومړي څپرکي

د ځمکې طبقه بندي

ایا پوهیږئ ځمکه له بېلابېلو طبقو څخه چې یو ډول ترکیب نه لري، جوړه شوې ده؟
یاد ځمکې د قشر په اړه چې له دريو بېلابېلو طبقو څخه جوړ شوې، معلومات لری؟
د ځمکې قشر نامتجانس ترکیب لري چې د ژوروالي پر بنسټ پر دريو طبقو ویشل شوی: رسوبي طبقه (پورتنۍ)، گرانیتی طبقه (منځنۍ) او بزالتی طبقه (سټکتی).

رسوبي طبقه

رسوبي طبقه له نرمو او تیتو ډبرو څخه جوړه شوې ده، د دې طبقې ډبرې په اوبو کې د موادو د کلکو ذرو د رسوب په پایله کې او هم د هوایي شرایطو پر بنسټ جوړیږي. د رسوبي ډبرو طبقې په موازي توگه یو پر بل واقع کېږي. د رسوبي ډبرو کثافت له 1.057 څخه تر 2.65 گرامه پر سانتي متر مکعب بدلون مومي. د رسوبي ډبرو پېروالی هم په فوق العاده ډول بدلیدونکی حالت لري، چې له څو سانتي مترو څخه تر ۱۰ او ۱۵ کیلو مترو پورې رسیږي او په ځینو ځایونو کې حتا دا طبقه هیڅ نه لیدل کېږي.

گرانیتی طبقه

په تیرو لوستونو کې مو د ډبرو په اړوند معلومات تر لاسه کړی او د هغو بېلابېل ډولونه مو وپېژندل. د ځمکې د قشر گرانیتی طبقه هم له ډبرو جوړه شوې، چې مگماتیکی او متحوله ډبرې یې

بنسټ جوړوي. دگرانتي طبقې پيروالي ډېر بدليدونکي دي اوله يو کيلو متر څخه تر ۲۰ او ۴۰ کيلو مترو پورې رسېږي، خو په سمندري ژورو کې گرانتي طبقه بيخي له منځه ځي. د دې طبقې د عمده ډبرو کثافت له ۲,۵۶ څخه تر ۲,۷۰ گرامه پر سانتي متر مکعب ته رسېږي. د دې طبقې په لاندیني سرحد کې د تودوخې درجه د سانتي گراد ۱۰۰۰ درجو او فشار ۹۸۱ ميگا پاسکال يا ۱۰۰۰ اتموسفیرو ته پورته کېږي. د گرانتي طبقې لاندینی سرحد د کنراد په نامه يادوي.

بزالتي طبقه

دا طبقه ډېره پراخه ده اود ځمکې د قشر په ټولو برخو کې شتون لري، پيروالي يې له ۸ څخه تر ۳۰ کيلو مترو پورې رسېږي. د دې طبقې فزيکي ځانگړتياوې د بزالت ډبرو ته ورته والې لري. د بزالتی طبقې کثافت تر ۳,۳ گرامه پر سانتي مکعب پورې زياتيږي. د دې طبقې لاندینی سرحد د ځمکې د قشر د لاندیني سرحد^۱ په توگه منل شوی او د موهو يا MI سرحد په نامه ياديږي.

د هستي پوښ (مانتل)


د هستي پوښ يا مانتل طبقه له ۸ څخه تر ۸۰ کيلو مترو او حتي تر ۲۹۰۰ کيلو مترو ژوروالي پورې موقعيت او غير متجانس ځانگړتيا لري. په مانتل کې د موادو فزيکي ځانگړتياوې لکه کثافت، د تودوخې درجه او فشار، د ژوروالي په ډېرېدو سره بدلون مومي، په غالب اټکل دا ماده د هستي په پوښ کې ډېر مهال په جامد حالت ليدل کېږي اود پورتنی برخې د تودوخې درجه يې په ۱۰۰ کيلو مترو ژوروالي کې لږ تر لږه له ۱۴۰۰ څخه تر ۱۵۰۰ د سانتي گراد درجو ته رسېږي، چې بيا وروسته د ژوروالي په ډېرېدو سره يې د تودوخې درجه هم ورو ورو زياتوالي مومي. د منتل په ډېرو ژورو برخو کې د فشار کچه سلگونو زرو او يا ميلیونونو اتموسفیرو ته رسېږي.

۱- د موهو سرحد د يوگوسلاوي (چه اوس د سربستان په نامه يا ډيږي) پوه (موهو اويجيچ) په ۱۹۵۹ م. کال کې ټاکلی دی او په نامه يې ياد شوی دی.

د ځمکې هسته

انسان نه شي کولای نیغ په نیغه د ځمکې هستې ته لاس رسی پیدا کړي. د ځمکې د هستې په اړوند ټول اطلاعات او معلومات د اټکلونو او فرضیو پر بنسټ استوار دي.

د ځمکې د هستې ټولې فزیکي ځانګړتیاوې له چاپیر قشر څخه شدید توپیر لري. د ځمکې په هسته کې فشار میلیونو اتموسفیرو ته رسیږي، په هسته کې د موادو کثافت د ۱۷,۹ گرامه پر سانتي متر مکعب په شاوخوا کې او د تودوخې درجه د سانتي ګراد له ۲۰۰۰ درجو څخه زیاتیږي.



(۱-۱) شکل: د ځمکې طبقي

دڅپرکي عمده ټکي

- د ځمکې قشر نا متجانس ترکیب لري او له دريو طبقو: رسوبي، گرانیتی او بزالتی څخه جوړه شوي ده.
- د رسوبي طبقې ډبرې په موازي توگه یو پر بل واقع کېږي.
- درسوبي طبقې پيروالي له څو سانتي مترو څخه تر ۱۰ او ۱۵ کيلو مترو پورې رسيږي.
- مانتل د ځمکې له ۸ څخه تر ۸۰ او تر ۲۹۰۰ کيلو مترو ژوروالي کې موقعیت لري.
- د مانتل طبقه د متجانس ترکیب لرونکې ده.
- د هستې پوښ ډېر مهال جامد حالت لري او په ۱۰۰ کېلو مترو ژوروالي کې يې د پورتنی برخې د تودوخې درجه د سانتي گراد له ۱۴۰۰ څخه تر ۱۵۰۰ درجو پورې رسيږي.
- د ځمکې د هستې په اړوند د انسان معلومات د اټکلونو او فرضيو پر بنسټ استوار دی.
- د هستې فزيکي ځانگړتياوې د چاپير قشر سره ډېر توپير لري.
- د ځمکې د هستې کثافت د ۱۷.۹ گرامه پر سانتي متر مکعب په شاوخوا کې او تودوخه يې د سانتي گراد له ۲۰۰۰ درجو څخه زیاته ده.

د څپرکي پوښتنې

۱. د ځمکې قشر له څو طبقو څخه جوړ شوي، نومونه یې واخلي؟
۲. د رسوبي او گرانیتی طبقو پيروالی څومره دی؟ په ترتیب سره یې ووايئ.
۳. د ځمکې د هستې پوښ یا ماتل په کوم ژوروالي کې موقعیت لري او د تودوخې درجه یې څومره ده؟
۴. د ځمکې په هسته کې فشار څومره دی؟
۵. د ځمکې د قشر او هستې د کثافت په اړوند معلومات ورکړئ.
۶. ولې انسان نه شي کولای نیغ په نیغه د ځمکې هستې ته لاس رسی پیدا کړي؟
۷. ماده د هستې په پوښ کې کوم لاندینی حالت لري؟
الف- مایع، ب- جامد، ج- مایع او جامد او د- گاډي
۸. د ځمکې د قشر لاندینی سرحد په کوم نوم یادوي؟
الف- موهو، ب- کنراد، ج- موهورو یچیچ، د- هیخ یو
۹. د گرانیتی طبقې په لاندینی سرحد کې د تودوخې کچه څومره ده؟
الف- $1000^{\circ}C$ ، ب- $900^{\circ}C$ ، ج- $500^{\circ}C$ او د- $1500^{\circ}C$
۱۰. رسوبي طبقه له ډبرو څخه جوړه شوې ده.

دویم څپرکي

د وچو ليرې کيدل

پوهيږو چې وچي د حرکت په حال کې دي، ځکه د ځمکې د قشر حرکتونه اود مگما فعالیت د ځمکې په تکامل او پر مختگ کې يو عمده فکتور گڼل کېږي او د بېلابېلو جوړښتونو لکه غرونو د سمندرونو د نوي قشر د جوړيدو او نورو د رامنځته کيدو لامل گرځي. ايا غواړئ د وچو د حرکت په اړوند معلومات ترلاسه کړئ؟

ايا پوهيږئ چې د حرکت پواسطه پليټونه، نوي وچي، سمندرگي، سمندرونه، غرونه او سمندري لوی ژوري مينځته راځي.

که د دې څپرکي مطلبونو ته مراجعه وکړئ د پورتنی موضوع په هکله به ډېر معلومات لاسته راوړئ.

د وچو حرکت

په ۱۹۱۵ م. کال کې يو آلماني پوه (وگنر) د هغو شواهدو په رڼا کې چې لاس ته يې راوړي وو، وويل چې لږ تر لږه ۲۰۰ ميليونه کاله پخوا ټولې وچي سره يو ځای وي او يوه واحده وچه يې چې د پنگيا (*Pangaea*) په نامه يادیده، جوړه کړې وه.


دا لويه وچه ورو ورو په دوه لويو وچو وویشل شوه او له ميليونونو کلونو وروسته هره يوه يې ټوټې ټوټې او نننۍ وچي ځينې جوړې شوي دي.

که څه هم وگنر د خپلو ويناوو لپاره بڼه دليلونه وړاندې کړي وو، خو دهغه مهال د پوهانو د شديد مخالفت سره مخامخ شو.

هغه دلايل چې وگنر د خپل ادعا د ثبوت لپاره وړاندې کړي وو، د وچو په دواړو خواوو کې د فسيلونو يو ډول والي، د دواړو خواوو د ډبرو ورته والي او د دواړو خواوو د ځنډو ورته والي پکې شامل وه.

د وگنر له مرگ څخه وروسته د جيولوجستانو يو لږ شمير د نوموړي نظريه تاييد کړه، خو د څو کلونو په تيريدو سره د ۱۹۵۰ - ۱۹۶۸ م. کلونو ترمنځ پدې لاره په ځانگړي توگه د سمندرونو

د تل په استقامت ډېر پر مختگ وشو. د دي ټولو اطلاعاتو مجموعه د وگنر د نظريې د تاييد لامل وگرځيده.



(۲-۱) شکل: دگنر له نظره په درېو بيلو بيلو پړاوکی د وچو وضعيت.

دي نظريې په ۲۰۰۰ ميلادي کال کې ډېر نور پر مختگ هم وکړ. په دې اړوند د پليټونه درې ډوله اساسي حرکتونه مطالعه کوو.

۱- ليري کيدونکي پليټونه

ډېری هغه ځايونه چې پليټونه په کې له يو بل څخه ليري کېږي په سمندرونو کې موقعيت لري. پدې سيمو کې ويلي شوي مواد د پليټونه په مينځ کې د موجودي مجرا له لاري بهرته راوځي په هم هغه ځای کې کلکېږي او نوي قشر جوړوي. سمندرونه په هرو دوو کلونو کې څو سانتي متره پراختيا پيدا کوي او دغه راز پدې سيمو کې د ويلي شوو موادو بهرته راوتل د سمندرونو په مينځ کې د غرونو د لړۍ د رامینځته کيدو لامل گرځي.

۲- نږدې کیدونکي پلیټونه


څرنګه چې نږدې کیدونکي پلیټونه د بېلابېلو فزیکي او کیمیاوي ځانګړتیاوو لرونکې دي. نو له همدې امله نوي جوړیدونکي پدیدې په دريو بنو تبارز کوي.

الف- د وچې پلیټ سره د سمندري پلیټ برخورد:

پدې سیمو کې سمندري پلیټ د وچې پلیټ لاندې ننوزي، چې د پلیټ د څنډې د کړویدو له امله په سمندر کې د وچې په امتداد لوی ژوري مینځته راځي. سمندري پلیټ په ډېره کچه سمندري رسوبات ښکته لورته بیایي، کله چې دا مواد د سلو کیلو مترو په شاوخوا کې ژوروالي ته ورسېږي ویلي کېږي او د وچې پلیټ له مجراګانو راوځي او د اورشیدونکو غرونو د جوړیدو لامل ګرځي.

ب- د دوو سمندري پلیټونو برخورد:

پدې سیمه کې یو پلیټ د بل پلیټ لاندې ننوزي او د پلیټونو د څنډو د کړویدو له امله، لوی سمندري ژوري مینځته راځي، هغه پلیټ چې د ښکته تګ په حال کې وي د پورتنې حالت په څیر ویلي کېږي او له هغه څخه مینځ ته راغلي ویلي شوي مواد د سمندر له تل څخه بهر راوځي د دې اورشیدونکو د فعالیت ادامه، د اورشیدونکو ټاپوګانو د رامنځته کیدو لامل ګرځي.



(۲-۲) شکل: د دوو سمندري پلیټونو لګیدل او حرکت

ج- د دوو وچو پلیټونو لگیدل


پدې سیمو کې یو پلیټ د بل پلیټ لاندې نه ننوزي، ځکه د دواړو کثافت لږ او سره برابر دي. د دې برخورد په پایله کې د غرونو د رامنځته کیدو زمینه برابرېږي. د آلپ، همالیا، اورال او پامیر غرونه د وچو د پلیټونود ټکر په پایله کې منځته راغلي دي.



شکل: (۲-۳) د دوو وچو پلیټونو لگیدل.

۳- د پلیټ جانبي حرکت

دا حرکت هغه مهال واقع کېږي چې دوه صفحې د یو او بل تر خوا تیري شي، پدې حالت کې نوی قشر منځته راځي او تخریب صورت نه نیسي، ځکه دوه گاونډي پلیټونه د یو او بل تر څنګ ښوېږي او په پای کې لویې ماتیدنې او درزونه منځته راځي. د سن اندریاس شکستگی چې د آرام سمندر او شمالي امریکا ترمنځ جوړه شوي، د دې حرکت په واسطه منځته راغلي ده.



شکل: (۲-۴) د پلیټونو جانبي حرکت

فعالیت

یو لوبښي له اوبو څخه ډک کړی او د لوبښي لاندینی منځنی برخې ته د یوې حرارتي منبع پواسطه حرارت ورکړی، وروسته بیا د اورلگیت دوه د بلي د لوبښي په منځنی برخه کې چې د حرارتي انرژي سره په تماس کې وو، کیږدی اود خپل کار پایله وگورئ.

د څپرکي عمده ټکي

- د پليټ ټکټونیک نظريه لومړي ځل په ۱۹۱۵ م. کال کې د يو آلماني پوه پواسطه چې وگنر نومیده وړاندې شوه.
- لږ تر لږه ۲۰۰ ميليونه کاله پخوا ټولي وچې يو ځای اوبوه لويه وچه يې جوړه کړي وه، چې د پنګيا په نامه يادیده.
- پليټونه درې ډوله اساسي حرکتونه لري: هغه پليټونه چې يو له بل څخه ليري کېږي، هغه پليټونه چې يو او بل ته نږدې کېږي او هغه پليټونه چې جانبي حرکت لري.
- د وگنر دليلونه د خپل ادعا د ثبوت لپاره د وچو په دواړو خواوو کې د فسيلونو يودول والی، په دواړو خواوو کې د ډبرو ورته والي اود دواړو څنډو ورته والی وه.
- ډېری هغه ځايونه چې پليټونه په کې يو له بل څخه ليري کېږي په سمندرونو کې واقع شوي دي.
- څرنگه چې نږدې کيدونکي پليټونه د بېلابېلو فزيکي او کيمياوي ځانگړتياوو لرونکي دي، نو نوي رامنځته کېدونکي پديدې په درېو بڼو تبارز کوي: د وچي له پليټ سره د سمندر د پليټ برخورد، د دوو سمندري پليټونو برخورد، د دوو وچو پليټونو برخورد.
- د پليټونو جانبي حرکت هغه مهال رامنځ ته کېږي، چې د وه صفحې د يو او بل تر خوا په جانبي صورت تيري شي.
- د پليټونو په جانبي حرکت کې، دوه گاونډي پليټونه د يو او بل تر څنگ بڼوېږي او د چاودونو او درزو (شکستگي) د رامنځته کېدو لامل گرځي.

د څپرکي پوښتنې

۱. هغه واحد وچه چې لږ تر لږه ۲۰۰ میلیونه کاله پخوا یې شتون درلود، په کوم نوم یادیده؟
۲. د پلټونو لیري کیدل په لنډه توګه تشریح کړئ؟
۳. د سن اندریاس شکستګي د پلیټ د کوم ډول حرکت څخه منځته راغلي ده.
۴. د پلټونو د حرکت د اساسي ډولونو نومونه واخلې.
۵. د وچي پلیټ سره د سمندري پلیټ د ټکر په پایله کې کوم لاندې حالت رامنځته کېږي؟
 - الف- سمندري پلیټ د وچې د پلیټ لاندې ننوزي.
 - ب- د وچي پلیټ د سمندري پلیټ لاندې ننوزي.
 - ج- دواړه پلټونه جانبي حرکت غوره کوي.
 - د- درې واړه ځوابونه سم دي.
۶. هغه ځایونه چې ډېر مهال پلټونه په کې یو له بل څخه لېري کېږي، چېرته موقعیت لري:
 - الف- په سمندرونو کې،
 - ب- په وچو کې،
 - ج- په وچو او سمندرونو کې،
 - د- درې واړه ځوابونه سم دي.
۷. د دوو سمندري پلټونو د برخورد په پایله کې یو پلیټ د بل پلیټ
او د پلټونو د ځنډو له امله، لوی منځته راځي.
۸. د پلیټ د جانبي حرکت په ترڅ کې د یو او بل تیرېږي او پدې حالت کې منځته راځي او صورت نه نیسي.
۹. د وچو د پلټونو د ټکر په پایله کې د منځته راغلي دي.
۱۰. سمندرونه په هرو کې څو توسعه پیدا کوي.

دریم څپرکي


د سمندرونو او سمندرگيو د تل پراختيا

پوهيږئ چې سمندرونو او سمندرگيو د ځمکې د مخ ډېره برخه نيولې ده، خو د هغو بدلونونو په اړوند چې د سمندرونو او سمندرگيو په تل کې منځته راځي، لږ معلومات لري، څرنگه چې تکتونيکي قواوې په وچو کې د بدلونونو او تغييرونو لامل گرځي، په سمندرونو او سمندرگيو کې هم دغه قواوې فعالې دي. د وروستيو څېړنو او مطالعو په ترڅ کې معلومه شوې چې د سمندرونو او سمندرگيو تل د پراخيدو په حال کې دی. ايا غواړئ پوه شئ چې دا پراختيا څه ډول صورت نيسي؟ د سمندرونو او سمندرگيو د تل پراختيا د کومو لاملونو سره تړاو لري؟

پوهان له کومو لارو څخه گټه واخلي، تر څو د سمندرونو او سمندرگيو د تل څيړنه او مطالعه وکړي. د دې څپرکي د محتواو په مطالعې سره تاسو به دې توانيدای شئ چې د هغو مسالو په اړوند چې معلومات نلري معلومات تر لاسه کړئ.

د وگنر د نظريې په اړه مو په لومړي څپرکي کې بحث وکړ. وروسته له هغې چې په ۱۹۱۵ م. کال کې وگنر د وچو د ځای پر ځای کيدو نظريه مطرح کړ، د ۱۹۲۹ څخه تر ۱۹۶۲ کلونو تر مينځ د دې نظريې په اړوند ډېر موافق او مخالف بحثونه تر سره شو، تر څو هنس د سمندرونو د تل د حرکت په اړوند خبرې وکړي او وېي ويل چې د سمندرونو په منځني برخه کې، سمندري قشر مخ په زياتيدو دي او دغه عمل د هغو د پراختياوو په پای کې د وچو د ځای پر ځای کيدو لامل گرځي، د وچې قشر يا د سمندري قشر لاندې د سمندري قشر نوتل چې د ژورې سيمې په اوږدو کې تر سره کېږي، د دې لامل گرځي چې دا قشر ماتل ته ورسېږي. د سمندري ژورې په شاتينې برخه کې د سمندري رسوباتو او سمندري غرونو يوه صفحه د وچې قشر پر مخ گډول کېږي.

د سمندرونو او سمندرگيو د تل د پراختيا په اړوند، د وروستيو وختونو پوهانو لخوا ډېرې څيړنې او مطالعې تر سره شوي دي. د سمندرونو او سمندرگيو د تل د پراختيا په اړوند ډېرې بېلابېلې لارې چارې کارول شوي، چې د مقناطيسي انومالونو د اندازه کولو، د سمندري اورشيندونکو لرغونتوب، د حرارتي جريان او د درزونو او گونځو د مطالعې لارې چارې (ميتودونه) په کې




شکل (۳-۱) د سمندرونو او سمندرگیو د تل پراختیا

شاملې دي، چې دلته د مقناطیسي انومالو د اندازه کولو میتود د یو اغیزمن میتود په ډول په لنډه توګه تشریح کوو.

د مقناطیسي انومالونو د اندازه کولو میتود

د سمندرونو او سمندرگیو د تل پراختیا په اړوند یو اغیزمن میتود د مقناطیسي مثبتو او منفي انومالونو اندازه کول دي، چې په متناوب ډول واقع شوي او د سمندرونو د تل په ډبرو کې هم لیدل کېږي. مقناطیسي انومالونه د ځمکې د مقناطیسي قطب د اضمحلال ښکارندويي کوي. د سمندرونو په تل کې نوموړي انومالونه د سمندري لږو سره د موازي کرښو په بڼه راڅرګندېږي. که د دې کرښو وسعت د ځمکې د مقناطیسي قطب له اوږد مهاله بدلونونو سره چې د تېرو شوو څو سوو میلیونو کلونو په ترڅ کې د ځمکې په قشر کې واقع شوي، پرتله کړو یو حیرانونکی مطابقت به وګورو. د سمندري لږو ډبرې ډېرې ځوانې او په تازه ګۍ سره جوړې شوي دي. هر څومره چې د سمندر د منځ لږو څخه په دوو لورو حرکت کوو، پخوانۍ ډبرې را



څرګندېږي. دا حالت مونږ ته رانښيي چې سمندري نوی قشر د سمندري لږو له سیمې څخه راولاړ شوي او ورو ورو یې دوو لورو ته حرکت کړی دی.

د سمندرونو د پراختیا سربیره، د سمندرونو د تل تخریب هم د سمندرونو د اوبو په واسطه صورت نیسي. د سمندر د تل تخریب، د موادو میډه کیدل او مینځل، دغه راز د سمندرونو د ځنډو تخریب د ملو جزر پر مهال تر سره کېږي.

شکل (۳-۲) په سمندر کې مقناطیسي انومالونه

د څپرکي عمده ټکي

- هنس هغه څوک ؤ، چې د سمندرونو د تل د حرکت په اړوند يې خبرې وکړي او وپې ويل چې د سمندرونو په منځنۍ سيمه کې سمندري قشر د زياتيدو په حال کې دی.
- د سمندري قشر زياتوالی د دې قشر د پراختيا او په پای کې د وچو د ځای پر ځای کيدلو لامل گرځي.
- د وچي يا د بل اوقيانوس د قشر لاندې د سمندري قشر ننوتل چې د سمندر په ژوره سيمه کې ترسره کېږي، د دې لامل گرځي چې دا قشر د هستي پوښ يا مانټل ته ورسېږي.
- هغه لارې چارې (مېتودونه) چې د سمندرونو د تل پراختيا د څيړنې او مطالعې په موخه کارول کېږي د مقناطيسي انومالونو اندازه کول، د سمندري اورشۍ نښو لرونکو لرغونتوب، د حرارتي جريان او د چاودونو، درزونو او گونځو مطالعه کول دي.
- د سمندرونو او سمندرگيو د تل پراختيا د نظريې د ثبوت لپاره اغيزمن ميتود د مقناطيسي مثبتو او منفي انومالونو اندازه کول دي، چې په متناوب ډول واقع شوي او د سمندرونو د تل په ډبرو کې ليدل کېږي.
- مقناطيسي انومالونه د ځمکې د مقناطيسي قطب د اضمحلال ښکارندويي کوي.
- د سمندرونو په تل کې مقناطيسي انومالونه د سمندري لړيو سره د موازي کرښو په بڼه راڅرگنديږي.
- د سمندري لړيو ډبرې ډبرې او په تازه گۍ سره جوړې شوي دي او هر څومره چې د سمندر د منځ لړيو څخه په دوو لورو حرکت کوو راڅرگنديږي.

د خپرکي پوښتنې

۱. د سمندرونو د تل د حرکت په اړوند د هنس نظریه په لنډه توګه بیان کړئ.
۲. د سمندرونو د تل پراختیا په کومو میتودونو مطالعه او خپرل کېږي؟ نومونه یې واخلئ.
۳. د مقناطیسي انومالونو د اندازه کولو میتود کوم ځای کارول کېږي؟
۴. د سمندرونو د تل د مطالعې او خپرې لپاره اغیزمن میتود کوم دی؟
۵. مقناطیسي انومالونه د سمندرونو په تل کې څه ډول راڅرګندېږي؟ سم ځواب په نښه کړئ؟
الف- د سمندري لړیو سره موازي،
ب- د سمندري لړیو سره مایل،
ج- په سمندري لړیو باندې عمود،
د- هیڅ یو.
۶. د سمندري لړیو ډبرې د لرغونتوب له مخې څه ډول دي؟
۷. د سمندرونو د تل د پراختیا برسیره، نورې کومې پروسې د سمندرونو په تل کې واقع کېږي؟
۸. د سمندري لړیو ډبرې ډبرې او په تازه ګۍ سره جوړې شوي دي.
هر څومره چې د سمندر د منځ لړیو څخه په دوو لورو حرکت کوو
راڅرګندېږي.

څلورم څپرکی

پلیت څه شی دی؟

څرنگه چې په مخکېنيو لوستونو کې ورته اشاره شوې، پلیت تکتونیک پوه نوې موضوع ده که څه هم وګنر په ۱۹۱۵ میلادي کال کې په دي اړوند څیړنې کړې، خو دې پوهې د ۱۹۵۰ م. او ۱۹۷۰ م. کلونو ترمنځ پرمختګ کړی دی. تاسو او د ټولو لپاره پلیت تکتونیک پوه په زړه پورې موضوع ده ځکه ټولې لوی پدیدې چې د ځمکې پر مخ واقع کېږي، لکه د غرونو جوړېدل، اورشیندونکې، د وچو حرکت، د سمندرونو او سمندرګیو د تل پراختیاد پلیت تکتونیک په واسطه مطالعه کېږي.

نو حتماً پوښتنه کوی چې پلیت څه شی دی؟ وچې د پلیت تکتونیک د نظریې سره سم څه حالت درلودای شي؟ غرنی کمربندونه او سمندري ژورې څه ډول منځته راغلي دي؟ سمندري فارمېشونه څه شی دي؟

دغه راز ډېری نورې پوښتنې شته چې غواړئ ځوابونه یې ترلاسه کړئ.

که چیرې تاسو په دي څپرکي کې طرحه شوي مطلبونه په ځیر سره ولولئ د خپلو ډیرو پوښتنو ځوابونه پیدا کولای شئ او د تکتونیکي پروسو په اړوند مو معلومات نور هم ډېرېږي. د ځمکې قشر له یو شمیر حرکت لرونکو صفحو څخه جوړ شوی دی، چې په دایمي ډول د برخورد او لیرې کیدو په حال کې دی. د ځمکې لیتوسفېر له نهو لویو او دوولس ورو صفحو څخه تشکیل شوی دی. وچې د قاره یي صفحو او د سمندرونو د تل ډېری برخې د سمندري صفحو څخه تشکیل شوي دي.

د تکتونیکي صفحو یا پلیت تکتونیکي مطالعه زمونږ سره مرسته کوی، تر څو د وچو لیرې کېدل، د سمندرونو د تل پراختیا، اورشیندونکې فورانونه او د غرونو جوړېدل ښه توضیح کړو. هغه قواوې چې د ځمکې د تکتونیکي صفحو د حرکت لامل ګرځي د لاندنی مانټل د ورو حرکت تر اغیز لاندې شکل نیسي، د مانټل کلکه برخه د هغې تودوخې له امله چې د لاندې خوا څخه ورته متوجه ده، پورته خواته حرکت کوي چې د بیا سرېدو څخه وروسته کینی او دا

پروسه میلیونونه کلونه اوږدیرې، نو له دې امله د ځمکې د صفحو لیرې کېدل په مېلېونونو کلونو کې تر سره شوي او اوس هم د ځمکې بهرنی بڼه بدلوي. د دې صفحو هر یوه چې د وچې په نامه یادېږي، هر کال ۵۰ میله (۸۰ کېلو متره) حرکت کوي. پلیټ تکتونیک د ساختماني جیولوجي یوه څانګه ده، چې د صفحه یي حرکتونو له پروسو سره تړاو لري او د صفحو د دغه حرکت او د وچو د تصادم او ټکر له امله ویلي او تاو ده مواد منځته راځي، دغه راز د صفحه یي حرکتونو پروسې د نړۍ په سطحه د لویو ګونځو د رامنځته کېدو، د غرونو زلزلو او اورشیندونکو د جوړیدو لامل ګرځي.

غرنی کمربندونه او سمندري ژورې

جیولوجیکي پروسې له رامنځته کېدو وروسته ځینې نښې له ځان څخه پرېږدي، نو د غرونو منځته راتلل چې په وچو او سمندرونو کې د ځمکې دننه فعالیتونو په پایله کې صورت نیسي، له جیولوجیکي جریانونو څخه شمیرل کېږي. هغه لوړ جوړښتونه چې د شاوخوا سیمو په پرتله یې لوړوالی له ۶۰۰ مترو څخه ډېرو، د غرونو په نامه یادېږي. غرونه په وچو او سمندرونو کې شتون لري.




(۴-۱) شکل: په وچو او سمندر کې غرنی کمربندونه

غرنی کمر بندونه د هغو لوړو غرونو لړۍ ده چې په نوي زمان کې منځته راغلې ده، دغه راز هغه پخوانۍ غرنۍ لړۍ چې د وخت په تیریدو سره یې لوړوالی له لاسه ورکړی وی او یا هم د هغو ډېر پخواني ډولونه چې بڼایې اوار شوې وي، د غرنیو کمر بندونو څخه شمیرل کېږي. په غرنیو کمر بندونو کې دټولو دننیو پروسو ډولونه ترسترگو کېږي. آلپ او همالیا د ځوانو غرنیو لړیو او د اپلاس غرونه له پخوانیو غرونو څخه شمیرل کېږي.

غرونه د دوو پلیټونه د حرکت او ټکر څخه منځته راځي، د بېلگې په ډول د همالیا د غرونو لړۍ د هند د نیمې وچې اود آسیا د جنوبي برخې د پلیټونه د ټکر محصول گڼل کېږي. په دې پروسه کې د هند پلیټ د اسټرا د جنوب د پلیټ لاندې ننوتلې اود همالیا او تبت د غرنۍ لړۍ د رامنځته کېدو لامل گرځېدلې دی. دغه راز د پلیټونه حرکت نړۍ د بېلابېلو سیمو د غرنیو لړیو د رامنځته کېدو لامل گرځي.

د سمندرونو په تل کې لوړې او غونډۍ چې ډېر مهال مخروطي بڼه لري، د سمندرونو لاندې اور شیندونکو د فعالیت په ترڅ کې منځته راغلي دي د بېلگې په ډول هغه لوړه (برجستگی) چې د اطلس په سمندر کې د څو زرو کېلو مترو په اوږدوالي او د ۳۰۰۰ مترو د شاوخوا په لوړوالي وجود لري. د سمندرونو د لویو ژورو منځته راتلل هم د تکتونیکي حرکتونو سره تړاو لري. د آرام سمندر ډېره ژوره برخه چې د ماریانا د ژورې په نامه یادېږي ۱۱۰۵۳ متره ژوروالي لري، چې د تکتونیکي فعالیتونو په ترڅ کې منځته راغلي ده.

ډېرې سمندري لوی ژورې د سمندرونو په مرکز کې واقع شوي نه دي، بلکې غرنیزو ساحلونو ته نږدې د قاره یې مېلان او د سمندري کاسې په سرحد کې واقع شوي دي، د بېلگې په ډول د کورېل



(۲-۴) شکل: په سمندرونو کې د ژورو منځ ته راتلل

سمندري ژوره په (۱۰۵۷۲ مترو ژوروالي سره د کوريل غرنيو ټاپوگانو ته مخامخ، د ماريانا ژوره د (۱۱۰۵۳ مترو په ژوروالي سره) د ماريانا د ټاپوگانو سره، د چيلي - پيرو ژوره د (۸۰۶۴ مترو په ژوروالي سره) د جنوبي امريکا د اندغرونو ته مخامخ واقع شوي دي.

سمندري فاسيسونه

د سمندري او قاره يي رسوباتو په لوست کې مو اشاره وکړه چې په سمندرونو کې رسوبي ډبرې د بېلابېلو شرايطو لاندې جوړېږي، چې د ځانگړتياوو او دتشکيل د شرايطو پر بنسټ په فاسيسونو ويشل شوي دي. د فاسيس اصطلاح په ۱۸۳۸ م. کال کې د سويسې ځمکې پېژندونکې گريس لخوا وړاندې شوه.

فاسيس د متجانسو ډبرو (رسوباتو) ټولگه ده، چې د ځانگړو فزيکې او کيمياوي شرايطو لاندې جوړه او د کاملو ځانگړو بيوسينوزونو لرونکې وي. بيوسينوز د ځانگړو ارگانيزمونو ټولگه ده چې په ځانگړو شرايطو کې ژوند کوي.

فاسيسونه په ساحلې، د مرجاني ريفونو سيسونه، د سمندري لويو ژورو او دغه راز د سيندونو د آبخيزۍ په اوږدو کې او د غرونو د لمنو په فاسيسونو وېشل کېږي.

فاسيسونه کېدای شي د وخت په تېرېدو سره د يوې وچې او يا سمندر په حدودو کې راڅرگند شي.

د ساحلې کرښې د موقعيت د بدلون پدیده په جيولوجيکې تاريخ کې ډېر مهال منځته راغلې ده سمندر کولای شي د وچې لورته پر مختگ اويا برعکس له وچې څخه شاته تگ وکړي. د سمندر د پرمختگ پر مهال د ساحلي فاسيسونو په منځ کې بدلونونه منځته ته راځي په هغې کې چې پخوا جغل رسوب کړی ؤ. شگه اود شگې ځای د خټو ورې ذرې نيسي. د سمندر د شاته تگ پر مهال د خټو پر مخ شگه او په پورتنۍ برخه کې کانگلو ميراتونه منځته راځي بايد وويل شي چې سمندر د افغانستان له قلمرو څخه له ۲۵ څخه تر ۳۰ ميليون کاله پخوا په شا شوي دی.

د خپرکي عمده ټکي

- د ځمکې فشر له يو شمېر متحرکو صفحو څخه جوړ شوی، چې تل د ټکر او برخورد يا له يو بل څخه د لېري کېدو په حال کې دي.
- وچې له قاره يي صفحو اود سمندرونو د تل عمده برخې له سمندري صفحو څخه جوړې شوي دي.
- هغه قواوې چې د ځمکې د تکتونیکي صفحو د حرکت لامل گرځي، د لاندیني منټل د ورو حرکت په پایله کې شکل نیسي.
- د دي صفحو څخه هره يوه چې د قارې يا وچې په نامه يادېږي، هر کال شاوخوا ۵۰ ميله يا ۸۰ کېلو متره حرکت کوي.
- پليټ تکتونیک د ساختماني جيولوجي يوه څانگه ده، چې د صفحه يي حرکتونو له پروسې سره تړاو لري.
- په وچو او سمندرونو کې د ځمکې د داخلي فعاليت په پایله کې غرونه منځ ته راځي.
- هغه لوړ جوړښت چې له شاوخوا سيمو څخه يې لوړوالی له ۶۰۰ مترو څخه ډېر وي، د غره په نامه يادېږي. غرونه په وچو او سمندرونو کې شتون لري.
- غرنيز کمربندونه د لوړو غرونو لړۍ دي چې په نوي، پخوانی او ډېره پخوانی زمانه کې منځته راغلي دي.
- الپ او هماليا له ځوانو غرنيزو لړيو او د اپلاس غرونه له پخوانيو غرونو څخه شمېرل کېږي.
- غرونه کېدای شي چې د دوو پليټونه د حرکت او ټکر څخه منځته راشي؛ د بېلگې په ډول: د هماليا غرنيزه لړۍ د هند د نیمې وچې او د آسيا د جنوبی برخې د پليټونه د ټکر محصول دی.
- د پخوانيو سمندرونو د ژورو منځته راتلل د تکتونیکي حرکتونو سره تړاو لري. د آرام سمندر ډېره ژوره سيمه د ماريان ژورې په نامه يادېږي چې ۱۱۰۵۳ متره ژوروالی لري.
- فاسيس د متجانسو ډبرو يوه ټولگه ده چې د فزيکي او کيمياوي ځانگړو شرايطو لاندې جوړ شوی اود ځانگړو بيوسينوزونو لرونکی دی.
- فاسيسونه په ساحلي فاسيسونو، مرجاني ريفونو او سمندري لويو ژورو فاسيسونو باندې ويشل کېږي.

د خپرکې پوښتنې

۱. د ځمکې قشر له څو لویو او وړو صفحو څخه جوړ شوي دي؟
۲. د تکتونیکي صفحو یا پلټ تکتونیک په مطالعه کې کومې پروسې او پدیدې شاملې دي؟
۳. پلټ تکتونیک تعریف کړئ؟
۴. غر څه شی دی؟ ایا په سمندرونو کې هم غرونه وجود لري که نه؟
۵. غرنیز کمربندونه په لنډه توګه تشریح کړئ؟
۶. غرونه څه ډول منځته راځي؟ بېلګې یې وښایئ.
۷. ډېری سمندري لوی ژورې د سمندرونو په مرکز کې واقع بلکې غرنیزو ته نږدې د او په سرحد کې واقع شوي دي.
۸. د کوریل سمندري ژوره (په ژوروالی سره) د مخامخ پرته ده.
۹. فاسیسونه په کومو لاندینو ډولونو پیدا کېږي:
 - الف- ساحلي فاسیسونه،
 - ب- مرجاني ریفونه،
 - ج- سمندري لوی ژورې،
 - د- درې واړه سم دي.
۱۰. سمندر څو میلیونه کاله پخوا د افغانستان له قلمرو څخه شاته تګ کړی دی.
 - الف- ۲۵ - ۳۰ میلیونه،
 - ب- ۳۰ - ۵۰ میلیونه،
 - ج- ۷۵ - ۵۰ میلیونه،
 - د- ۲۰۰۰ میلیونه

پنځمه برخه زلزله

لومړی څپرکی

تعريف، ميكانيزم، د سايزمکي څپو ډولونه او د طبيعي چاپيريال پيښې.
د لومړنۍ زلزلي د پيښېدو له نيتې څخه هيڅ ډول اطلاع په لاس کې نشته، خو څرگنده ده چې له سلگونو ميليونو کلونو څخه تر اوسه ډېرې زلزلي پيښي شوي دي او انسان د پيدا کيدو له مهاله تر اوسه د دې طبيعي پديدې سره لاس او گړېوان دی، د دې طبيعي پديدې پيښېدل، ډېرې وړانې او ويجاړنې له ځان سره لري او په زرگونو انسانان په کې خپل ژوند له لاسه ورکوي.

بنايي ځيني پوښتنې درته پيدا شي، چې د زلزلي د پيښېدو لامل څه شی دی؟ ايا د زلزلي پيښېدل يواځې وچو ته ځانگړي دي اوکه په سمندرونو کې هم د زلزلي پيښېدل امکان لري؟ دغه ډول په لسگونو نورې پوښتنې ستاسو په ذهن کې گرځي.

د زلزلي د پيښېدو گڼ لاملونه وجود لري، چې د زلزلي د پيښېدو سره يو مهال منځته راځي. د اورشيندونکو فعاليتونه او د غرونو ښويدنه چې په ډېره کچه ډېرې او نور مواد ښکته خواته لويږي، په هغو طبقو کې د ځمکې لاندې اوبو فعاليت چې د حل کيدو ډېر قابليت لري او په پای کې د ځمکې لاندې د لوبو ژورو او تشو رامنځته کيدل چې د اورشيندونکو فعاليت پر مهال له منځه ځي، پکې شامل دي، دغه راز اتومي چاودنې د ثقيلو توپونو فيرونه هم د زلزلو د پيښېدو لامل گرځي.

بايد ووايو چې زلزله د ځمکې په ټولو برخو (په وچه او سمندرونو) کې منځته راځي او هر کال په بېلابېلو هېوادونو کې په زرگونو زلزلي پيښېږي، چې انسانانوته ځاني او مالي زيانونه اړوي. لکه چې و موويل زلزله په سمندرونو کې هم پيښېږي چې په ترڅ کې يې سمندري توفانونه منځته راځي او هغه هېوادونه چې د سمندرونو په څنډو (ساحل) کې واقع دي، ډېر مهال د سمندرد اوبو لاندې کېږي او ډېر زيانونه ورته اړوي.

تاسو کولای شئ د دې څپرکي په مطالعې سره د زلزلي په اړوند اغيزمن معلومات تر لاسه کړئ.

زلزله

زلزله له وړانګونکو طبیعي پدیدو څخه ده، چې د نړۍ په بېلابېلو سیمو کې کله ناکله منځته راځي او ډېر مالي او ځاني زیانونه له ځان سره لري.

په ۱۵۵۶ م کال کې د یوې زلزلې د پیښېدو له امله د ۸۳۰ زرو کسانو مړینه او په ۱۹۷۶ م کې د چین زلزله چې ۷۵۰ زره کسان یې ووژل له وړانګونکو زلزلو څخه شمیرل کېږي. د تخار ولایت په رستاق کې د ۱۹۹۵ کال زلزله چې لږ تر لږه ۶۰۰ کسان یې له منځه یوړل او دغه راز د اندراب د ۱۹۹۷ م. کال زلزله له فاجعې اړونکو زلزو څخه وی، خو خفیفې زلزلې په هره اونۍ او میاشت کې یو یا دوه ځله پیښېږي.

باید وویل شي چې زلزله د ځمکې فزیکي طبیعي بېښه ده چې د خلقت له پیله تر اوسه پیښېږي او د ځمکې لرژیدل د طبیعي لاملونو له امله صورت نیسي، خو لومړنیو وګړو د زلزلې د پیښېدو په اړوند افسانوي نظریې درلودې، لکه د غوايي په ښکرو او یا هم د کب او ښامار پر شا د ځمکې قرار نیول یې یو څو بېلګې دي، خو له هغو څیړنو څخه چې د زلزلې په اړوند تر سره شوې د هغوسیمو په اړوند چې د پاسفیک په شاوخوا کې پرتې دي لکه:

جاپان، چین، فلپاین، اندونیزیا، تایوان، نوی زیلانډ، الاسکا، کالیفورنیا او د جنوبي امریکا سواحل چې تل په کې شدیدې زلزلې پیښېږي، ښی پیلې لاسته راغلی او یو ښه پر مختک ګڼل کېږي. دغه زلزلې د پلیټونه له حرکت څخه منځته راځي، خو نور ډېر لاملونه هم د زلزلې پر پیښیدو اغیزمن ثابتیدای شي. کولای شو چې زلزله په لاندې ډول تعریف کړو:


زلزله د ځمکې د قشر له خوځیدو او رپیدو څخه عبارت ده، کومه چې د پلیټونه په ځنډو کې د زیرمه شوې انرژۍ له آزادیدو او نورو تکتونیکي لاملونو په ترڅ کې منځته راځي او له پیښیدو څخه یې وروسته کورونه، ودانۍ، پلونه، سړکونه او نور وېجاړېږي.

د زلزلې میکانیزم، درجه او شدت

د بېلابېلو زلزلو شدت او له ټکانونو څخه راپیدا شوې لرژې یو له بله ډېر توپیر لري، ځینې یې دومره ضعیفې دي چې د انسان په واسطه نه حس کېږي او یوازې د زلزلې د ثبت د ځانګړو آلو یعنې (*Seismographs*) په مرسته ثبتېږي، خو له هغو څخه ځینې دومره شدیدې او قوې وي چې د

ځمکې پر مخ درزونه او چاودونه منځته راوړي، وېره ونکې غبرونه، د دیوالونو ویجاړتیا، د ودانیو ویجاړیدل، د اوبو د زیرمو وړاندېدل او د سرکونو او تخنیکي تاسیساتو له منځه تلل د دې ډول زلزلو زیربڼه بلل کېږي. دپوهانو لخوا زلزلې په لسو یا دوولسو گروپونو ویشل شوي دي. په هر گروپ کې د زلزلې شدت د بال په واسطه اندازه کېږي، تر ۱۰ بالو شدت لرونکې زلزلې په ۱۹۱۲م. کال کې د میر کالي کانکالي لخوا ترتیب شوي، ډېر شهرت لري. هغه ویش چې د انسان د احساس پر بنسټ تر سره شوي، ډېر ځانگړی دی، خو بڼه والی یې په دي کې دی، چې په آسانه او ساده ډول تعینېږي. عام وگړي او هغه کسان چې د ساینز مولوحي سره هیڅ بلدتیا نلري، د دې ډول زلزلو ارزیايي کولای شي. د بال پر بنسټ د زلزلو ویش د مقیاس په نامه یادېږي، چې په لاندې جدول کې یې لیدای شی.

د زلزلې د ثبتولو آلې د ساینز مومتر (*Seismometer*) په نامه یادوي، خو په ټولیزه توگه زلزلې ثبتیدل د زلزلو د ثبت د آلې یا (*Seismographs*) په واسطه چې په لاندیني شکل کې ښودل شوي، تر سره کېږي.




شکل: (۱-۱) د زلزلې د ثبت آله

د زلزلي د څپو ډولونه

څپې د بېلابېلو زلزلو د پېښېدو له امله منځته راځي، دا څپې بنيادي د چټکوالي، د څپې د لمنې اوږدوالي او د تناوبي دورې له نظره سره توپير ولري.

د زلزلي څپې دا چې د ځمکې پر مخ او دننه کې خپرېږي په دوو ډلو: دننه او سطحي څپو وېشي. دننه څپې د P او S له څپو څخه چې د ځمکې په مرکز کې منځته راځي او د ځمکې دننه خپرېږي، جوړې شوي دي، دغه څپې د لومړنيو څپو (Primary p-Waves) او د دوهمو څپو (Secondary s-Waves) په نومو ياديږي. سطحي څپې د طبقو د گډه فصل او د داخلي څپو د ټکر په پايله کې او د غه راز د ځمکې پر مخ توليديږي.

سطحي څپې بېلابېلې بڼې لري چې ډېرې مهمې بڼې يې د لاور څپې (Love Waves) او دريلي څپې (Rayleigh Waves) دي. د لاور څپې د S څپو ته ورته حرکت لري. دريلي څپې د سمندري څپو د حرکتونو په څير ذري په يو دايروي مدار کې په لړزه راولي، خو د لاور سطحي څپو چټکوالی د دريلي څپو له چټکوالي څخه ډېر وي، دغه ډول چې د سطحي څپو لمنه د داخلي څپو له لمنې څخه ډېره لويه ده، نو ځکه د ويجاړونې اصلي لامل گڼل کېږي. لاندينی شکل د څپو ډولونه راښيي.



(۱-۲) شکل: د زلزلي څپې

د طبيعي چاپيريال پيښې

انسان په هغه چاپيريال کې چې ژوند کوي د مهمو او غير منتظره پيښو لکه زلزله، اور شيندونکي، سيلابونه، زورور توفانونه، د غرونو ښویدل، د ځمکې کښيښاتل او نورو طبيعي پيښو سره چې د نوموړي ژوند ته گواښ گڼل کېږي، مخامخ وي.

بايد وويل شي چې طبيعي پيښې د ځمکې د کرې له طبيعي پروسو څخه شميرل کېږي او د ځمکې کره حتا بې له انسان څخه خپله دنده تر سره کوي.

له بده مرغه انساني فعاليتونه په مستقيمه توگه (دو نو پرې کول) او هم په غير مستقيمه توگه: د انرژيکي بېلابېلو سرچينو څخه پراخې گټې اخيستني (نفت، د ډبرو سکاره، لرگي) پر چاپيريال ناوړه اغېزې پري باسي او د ځمکې په کره کې د بېلابېلو پيښو د رامنځته کېدو او په ځمکه کې د اقليمي بدلونونو لامل گرځي.

د (۲۰۰۰) م کال په پيل کې لويديځه اروپا د زورور توفانونو او له زغمه وتلو ساړو سره مخامخ شوه، په ځانگړي توگه د فرانسې په هېواد کې د ډبرو ساړو له امله ډېرو انسانانو خپل ژوند له لاسه ورکړ، د ځنگلونو او د پاریس ښار د پارکونو ډېرې زړې ونې له بيخه راووتې، نوبنکارېرې چې انساني او طبيعي دواړه فعاليتونه د طبيعي پيښو په رامنځته کيدو کې مهم رول لوبوي. د طبيعي پيښو څو بېلگې په لنډه توگه مطالعه کوو.

د سيلاب د راوتلو لاملونه

سيلاب هغه مهال راوځي چې د سيند کانال ونه شي کړاي د طغيان ظرفيت ولري، ډېر بارانونه، د واورې ژر ويلي کېدل، د بندونو ويجاړيدل، د سمندري توفانونو رامنځته کيدل او په ساحلونو کې د اوبو نفوذ د سيلابونو د راوتلو مهم دليلونه دي. سيلابونه په لمده هوا په ځانگړي توگه په وچه هوا کې واقع کېږي. په وچو سيمو کې د اورښت کلنۍ کچه ښايي لږه وي، خو ډېر زياتونه اړولي شي، ځکه لږ نباتي پوشش زيان رسونکي سيلابونه منځته راوړي.

ځيني سيلابونه د بندونو ماتيدو او ويجاړيدو په ترڅ کې جاري کېږي، د بېلگې په ډول په (۱۸۸۹) ميلادي کال کې د پنسولوانيا په جانستون کې د اوبو د بند د ماتيدو له امله لوی سيلاب جوړ شو، چې د (۲۲۰۰) تنود مړيني لامل وگرځيد او سيمه يې ډېره زيانمنه کړه.

سونامي ډوله سيلابونه

سونامي د ساحلي آوارو سيلابونوله ډلې څخه گڼل کېږي چې د سمندري شديدو توفانونو سره يو ځای وي نو په دې اساس د سمندري توفانونودوه مرکزونه وجود لري.

۱- تيفون (Typhoon) په ارام سمندر کې

۲- هريکن د اطلس سمندر استوايي اولونونه

دا دواړه توفانونه ډېر شديد، چټک او ويجاړونکي دي. ډېر مهال د چنگاښ په لومړيو کې چې د لمر وړانگې د استوا په لیکه عمود لگيږي، استوايي ټيټ فشار د دې سمیې شاوخوا کې منځته راځي، د سمندر په مخ د زورورو بوږبوکيو لوی مرکزونه داسې ډول په حرکت راځي، چې هيڅ گرداب او د نړۍ لوی سيند په هغه شدت او چټکوالي عمل نه شي کولای.

استوايي توفانونه (تيفون) د ارام سمندر په شاوخوا کې پراخې سيمې نيسي، چې د ځمکې د تودوخې درجې او د اقليم په بدلونونو اغيز پرېباسي او په وروستيو کلونو کې له بده مرغه ډېر شوي دي. د ۲۰۰۸ م. کال د ارام سمندر سونامي لوی زيانونه درلودل، چې د ساحلي هېوادونو لپاره ټکان ورکوونکې وو او ميليونونه کورنۍ يې بې سرپناه کړې او له سلو زرو څخه ډېر انسانان يې ووژل. په شمالي او مرکزي امريکا کې سونامي د هريکن او استوايي توفانونو تر نامه لاندې عمل کوي، چې په کيوبا کې د برمودا سيمه، د امريکا متحده ايالتونو په شرقي استقامت په ځانگړي توگه د فلوریدا آیالت او نور د شاوخوا آیالتونه ترې زيانمن کېږي. په منځنۍ توگه هر کال د هريکن پنځه توفانونه د امريکا متحده ايالتونو ختيځ سواحل ويجاړوي. د امريکا په متحده ايالتونو کې د سونامي ۲۵ پېښو ناوړه اغيزي پرېښي دي، کومې چې له (۱۹۴۴) م. کال څخه راپدېخوا پېښې شوي دي له دې پېښو څخه ۶ سونامي داسې پېښ شو، چې ۲۵۰ نفره يې ووژل او بيخ بنایي تاسيساتو ته يې ميليارډونه ډالره زيان ورساوه، دغه راز د هاوايي، پورتوريکو او واجين ټاپوگانو ته هم زيانونه ورسيدل.

د څپرکی عمده ټکی

- د لومړنۍ زلزلې د پېښېدو نیټه معلومه نده، خو له پېښېدو څخه یې سلکونه میلیونه کلونه تیرېږي.
- زلزلې سریره پر دې چې په وچو کې پېښېږي په سمندرونو کې هم پېښېږي.
- د زلزلې د پېښېدو اصلي لاملونه د ځمکې د پلټونهد حرکت، د اورشیندونکو فعالیت د غرونو ښویدلو، د ځمکې لاندې فعالیتونو په ترڅ کې د پورتنیو طبقو لویدل، اټومي چاودنې، د ثقیلو توپونو فیرونه، د غبر له چټکوالي څخه په لوړچټکوالي د الوتکو الوتل او نورو څخه عبارت دي.
- ډېري او زورورې زلزلې په جاپان، چین، فلپاین، اندونیزیا، تاپوان، نوي زیلانده او د جنوبي امریکا په غربي سواحلو کې پېښېږي.
- د زلزلې زوروتیا د ساینموگراف پواسطه ثبتېږي.
- د زلزلې د زور د معلومولو پخاطر میر کالي کانکالي په (۱۹۱۲ م.) کال کې یو جدول طرحه کړ چې زلزلې په کې له ۱ څخه تر ۱۲ بالو ویشل شوي دي.
- د زلزلې څپې په دوو ډلو یعنې داخلي څپې چې د P او S څپې په کې شاملې دي او بهرنۍ څپې چې بېلابېل ډولونه لري او د لاو او ریلی څپو څخه جوړې دي، ویشل شوي دي.
- د طبیعي چاپیریال پېښو کې زلزه، توفانونه، اورشیندونکي، زورور سیلابونه، د غرونو ښویدل او د ځمکې د طبقو کښیناستل او نور شامل دي.

د خپرکي پوښتنې

۱. د زلزلي د پېښېدو لاملونه کوم دي؟ نومونه يې واخلي.
۲. زلزله تعريف کړئ.
۳. د زلزلي د تاريخ په اړوند معلومات ورکړئ.
۴. د نړۍ په کومو سيمو کې ډېرې زلزلي پېښېږي؟
۵. د زلزلي زور والی د کومې آلې پواسطه ټاکل کېږي؟ سم ځواب په نښه کړئ.
الف- زلزله نگار، ب- ساييز موگراف، ج- دواړه ځوابونه سم دي، د- هيڅ يو.
۶. د زلزلي شدت وېش د کوم يو لاندیني پوه په واسطه تر سره شو؟ سم ځواب په نښه کړئ.
الف- فوريل، ب- ميرکالي کانکالي، ج- فوريل - کانکالي، د- د الف ځواب سم دی.
۷. هغه څپې چې د ځمکې پر مخ او دننه خپرېږي په څو ډلو ويشل کېږي.
الف- د P څپې، ب- د S څپې، ج- د P او S څپې، د- درې واړه ځوابونه سم دي.
۸. داخلي څپې له کومو لاندینو څپو څخه جوړې شوي دي.
الف- د P او S له څپو څخه، ب- له طولی څپو څخه،
ج- له سطحی څپو څخه، د- له لومړنیو څپو څخه.
۹. په لويديځه اروپا کې کوم کال زورور توفانونه واقع شول، کومو چې اروپا له زورورو ساړو سره مخامخ کړه.
الف- ۲۰۰۴، ب- ۲۰۰۰، ج- ۱۹۰۰، د- ۲۰۰۳
۱۰. په سونامي ډوله سيلابونو کې د سمندري توفانونو کوم مرکزونه وجود لري.
الف- د تيفون او هريکن د توفانونو مرکزونه، ب- د استوايي توفانونو مرکزونه،
ج- د آرام سمندر د توفانونو مرکزونه، د- د ج ځواب سم دی.

دویم څپرکی

ساختماني جيولوجي

کله مو پام کړي دی چې د ځمکې دقشر طبقې په افقي او آواره بڼه یو پر بل باندې واقع شوي نه وي او ډېرې گونځي لري او یا مو هم ډېر درزونه او چاودونه د ځمکې د قشر په طبقو کې لیدلي وي. اوس باید په دې پوه شئ چې دې طبقو ولې گونځې پیدا کړي، درزونه او چاودونه پکې څه ډول مینځته راغلي؟ ایا ټولې گونځې، درزونه او چاودونه یو ډول دي او یا یو له بله توپیر لري، که د دې درسي څپرکي مطلبونه مو په څیر سره ولوستل، نود گونځو، درزونو او چاودونو په اړوند به په زړه پورې معلومات تر لاسه کړئ.

گونځې او ډولونه یې

گونځې په طبیعت کې د بڼې او جوړښت یا هم د لویوالي او پراختیا له مخې په بېلابېلو بڼو او ډولونو لیدل کېږي. باید وویل شي چې د گونځو اوږدوالی ډېر بدلیدونکی دی او له یو سانتي متر څخه تر څو کیلو مترو پورې رسېږي.

گونځي د طبقو له څپې ډوله انحنای څخه عبارت دي، چې محدب او یا مقعر ډوله بڼه لري. محدب ډول ته یې انټي کلاين او مقعر ډول ته یې سینکلاين وايي. د پورتنی مطلب دښه وضاحت په موخه که مونږ د ماهیپیر تنگي او د ورینمن تنگي د سرکونو په اوږدو چې د کابل ننگرهار په لویه لار پراته دي او یا د کابل ښار شاوخوا غرونو، شیر دروازه او آسمایي جیولوجیکي مقطعي په څیر سره وگورو، ډېر شمیر گونځې به مو تر سترگو شي چې د ظاهري بڼې پر بنسټ په لاندې ډول تصنیف او نومول کېږي.

۱- متناظري گونځې

متناظرې گونځې له هغو گونځو څخه عبارت دي چې محوري سطحه یې په عمودي حالت واقع شوي او خوا وې یې یو له بل سره متناظرې وي، ډولونه یې په لاندې ډول دي:

الف- عادي یا نورمال گونځې

ب- دندانه لرونکي گونځې

ج- بکس ډوله گونځې

۲ - غیر متناظری گونځې

له هغو گونځو څخه عبارت دي چې محوري سطحه یې په عمودي حالت واقع شوې نه وي، بلکې یوې لوري ته میلان ولري او گونځې نظر هغې ته غیر متناظر حالت ولري او په لاندې ډول دي:

الف- میلان لرونکې گونځې:

یوې لوري ته میلان لري او خواوې یې په غیر متناظر ډول واقع شوي او بېلابېلو لورو ته میلان لري.



(۲-۱) شکل: ساده گونځي

ب- پرتې گونځې، ج- سرچپه شوې گونځې، د- میلان لرونکې گونځې، ه- ډینگری ډوله گونځې و- معکوسې گونځې.

چاود (شکست)

چاودونه په ډبرو کې ډېر مهال په دوو بڼو: درز او شکست ښکاره کېږي. درز: هغه شکست ته وايي چې د ډبرې دواړو خواوو ته کتلې نسبت یو بل ته بې ځایه شوې نه وي. که چیرې دوه کتلې د یوې سطحې په اوږدو د یو او بل په وړاندې حرکت وکړي او بې ځایه شي، نو دغه حالت ته شکست وايي. هغه چاودونه او درزونه چې په امتدادیې حرکت صورت ونیسي او د طبقو بې ځایي یې د اندازه کولو وړوي د شکست په نامه یادېږي.

شکستونه هم د چاودونو په خپر د ځمکې په قشر په ځانگړي توگه د هغه په پورتنۍ برخه کې په ډېر شمېر لیدل کېږي.


شکستونه د لویوالي په لحاظ ډېر توپیر لري، اوږدوالی یې له څو سانتي مترو څخه سلگونو کیلو مترو ته رسیږي. شکستونه بېلابېل ډولونه لري، چې د بې ځایه شوو کتلو د حرکت اود هغو د سطحې د میلان د اندازې له مخې په لاندې ډول دي:

۱- **عادي شکست** : هغه شکست دی، چې بیځایه شوې کتلې د شکست د سطحې د میلان سره موازي بڼکته خواته حرکت وکړي او بیځایه شوې وي.

۲- **پورۍ ډوله شکست** : د څو عادي شکستونو ډله ده چې یو تر بله موازي وي او افقي طبقې د هغو په امتداد بڼکته لورته بڼویدلې وي او پورۍ ډوله بڼه یې نیولې وي.

۳- **هارست** : هغه کتله ده چې د دوو شکستونو ترمنځ واقع شوې وي او د دواړو خواوو د کتلو په پرتله یې لوړ موقعیت نیولولی وي او د دواړو خواوو کتلې یې بڼکته لورته بڼویدلې وي.

۴- **گراڼ** : هغه کتله ده چې د دواړو خواوو د کتلو په نسبت یې بڼکته خواته حرکت کړی وي او د دواړو خواوو کتلې په خپل حالت پاتې شوي وي.



شکل (۲-۲) : بېلابېلې چاودیدنې

د څپرکي عمده ټکي

- گونځې په طبيعت کې د بڼې او جوړښت له مخې په بېلابېلو ډولونو او بڼو پيدا کېږي.
- گونځې په عمده ډول په دوو گروپونو: متناظرو او غير متناظرو گونځو ویشل کېږي.
- غير متناظرې گونځې له ميلان لرونکو گونځو، چپه شوو، پرتو، ميلان لرونکو او معکوسو گونځو څخه عبارت دي.
- شکستونه په ډېرو کې په عمومي ډول په دوه بڼو درز او شکست ښکاره کېږي.
- که چېرې دوه کتلې د يوې سطحې په اوږدو د يو او بل په وړاندې حرکت وکړي او بېخايه شي د شکست په نامه يادېږي.
- گرابن هغه کتله ده چې د دواړو خواوو د کتلو په نسبت ښکته لورته ښويدلې او د دواړو خواوو کتلې په خپل حالت پاتې شوي وي.
- که چېرې بېخايه شوې کتلې د شکست له ميلان سره موازي ښکته لورته حرکت وکړي او بېخايه شي د عادي شکست په نامه يادېږي.

د څپرکي پوښتنې

۱. د گونځو د ډولونو نومونه واخلئ.
۲. شکست تعريف او د ډولونو نومونه يې واخلئ.
۳. پورې ډوله شکست تعريف کړئ.
۴. هارست تعريف کړئ.
۵. هغه کتلې چې د دواړو خواوو د کتلو په نسبت يې ښکته لورته حرکت کړی وي او د دواړو خواوو کتلې په خپل حالت پاتې وي د څه شي په نامه يادېږي؟

شپږمه برخه

ولکانو لوجي

بنايي تاسو ډېرو ته د ولکانولوجي اصطلاح آشنا وي، خو غواړئ په دې اړوند ډېر معلومات ترلاسه کړئ، بنايي د اورشیندونکو د فوران پدیده، د فوران په پایله کې د موادو او گازونو بهرته راوتل او هغه حرکتونه چې د فوران د پروسې له پېښیدو څخه مخکې پېښېږي تاسو ته ډېر په زړه پورې وي. په دې اړوند د معلوماتو لاسته راوړل د هر چا لپاره اړین گڼل کېږي. که په دې برخې پورې اړوند مطلبونه په څیر ولولئ او عکسونه یې ښه وگورئ ستاسو ډېرې پوښتنې به ځواب شي، ځکه تاسو به په دې برخه کې د طبیعت او فوران دلاملونو، د ولکانونو او دهغو د ډولونو، ولکانیکي موادو او دهغو پېښو په اړوند چې د اورشیندونکو د فعالیت په ترڅ کې منځته راځي معلومات تر لاسه کړئ او په دې به پوه شئ چې اورشیندونکي څه شی دي؟ څو ډوله اورشیندونکي وجود لري؟ د هغو موادو ترکیب چې د اورشیندونکو لخوا بهر ته راوځي څه ډول دی؟ د ولکانونو د فعالیتو پر مهال کوم حرکتونه او لږزې منځته راځي؟ د اورشیندنې د پروسې د پېښیدو مخکې او وروسته کومې پېښې منځته راځي؟

لومړی څپرکی

د فوران ماهیت او لاملونه

ښکاره ده چې د ولکانونو فوران بې له هغو قواو او پروسو چې د فوران زمینه برابروي، صورت نه نیسي، د اورشیندونکو فعالیت په بېلابېلو لاملونو پورې اړه لري چې د جیولوجیکي شرایطو او په ځانګړي توګه د تکتونیکي پروسو تر اغیز لاندې واقع کېږي.

حتماً تاسو لپاره په زړه پورې ده چې دا لاملونه وپېژنئ او پوه شئ چې دا لاملونه څه ډول د ولکان د فعالیت لپاره زمینه برابروي؟


د ځمکې په تاریخ کې اورشیندونکي بنسټیز نقش لري. د سمندرونو، سیندونو او جهیلونو اوبه، دغه راز د هغې هوا ډېره برخه چې مونږ یې تنفس کوو او د ځمکې د مخ د خاورینې برخې ځینې برخې د اورشیندونکو د فوران په وسیله منځته راغلي دي. که چیرې د اورشیندونکو فعالیتونه نه وای، نو سمندري نوي قشرونه او ډېری غرونه به رامنځته شوي نه وای.

د ولکانونو فعالیت د انسانانو لپاره د اوسیدنې د سیمو د رامنځته کېدو لامل شوی دی، د بېلګې په ډول جاپان، د هاوایی ټاپوګان، هایتی، آیسلند، د آرام سمندر او کارابین سمندرګي ډېری ټاپوګان، دغه راز د مرکزي امریکا ټولې برخې د ولکانیزم محصول ګڼل کېږي، دغه ډول د ولکان فعالیت د زراعتي او حاصلخیزو ځمکو د رامنځته کېدو لامل شوی دی، د مرکزي او جنوبي امریکا حاصل خیزې ځمکې د ولکانونو د فعالیت محصول دی.

که چیرې د ولکانونو فعالیت د ځمکې له تاریخ سره پرتله کړو، ویلای شو چې ولکانونه د لږ عمر لرونکي جوړښتونه دي، چې په ځانګړو سیمو کې په ډېره کچه او هم په ډله ایزه توګه را پیدا کېږي، خو د جوړېدو، لویوالي او په ځانګړي توګه د مذابي د تودوخې د منشا په اړوند سم معلومات او اسناد په لاس کې نشته.

د پلیټ تکتونیک نظریه (*Plate Tectonics*) د مگما جوړیدل د ځمکې د قشر د پلیټونه د بنکته تلونکو څنډو له ویلي کیدو څخه بولي، چې د وچ قشر لاندې د سمندري قشر د ننوتلو او ژورو برخو ته د دې موادو د رسیدو څخه منځته راځي.

لاوا (*Lava*) له منبع څخه پورته خواته یوه اندازه واټن د هایډروستاتیک فشار په وسیله طی کوي او یوازې له هغو نقطو څخه چېرته چې د ځمکې قشر نری او ضعیف وي او یا کومه تکتونیکي مجرا ولري د ځمکې د قشر له ماتولو وروسته د ځمکې مخ ته راوځي. څرگنده ده چې په دې وروستي پړاوو کې د هغو گازونو فشار چې په مگما کې شتون لري د ځمکې مخ ته د مگما د راوتلو لامل ګرځي.



(۱-۱) شکل: د ځمکې په مخ کې د لاوا بهیر


ولکانونه

ولکان د ځمکې د داخلي لاملونو په واسطه منځته راځي، چې د مگما او د ځمکې د هستې تعاملونه او فزیکي بدلونونه په کې نقش لري. د ولکانونو ویلي او تاوده مواد د لاوا (*Lava*) په نامه یادېږي، چې د ځمکې مخ ته راوځي، د ځمکې پر مخ بدلونونه رامنځته کوي او د سطحې ډبرو د جوړیدو لامل ګرځي. ولکان د ویلي او لاوا ډوله موادو حرکت دی، چې د ځمکې د قشر په دننه او یا پر مخ راوښي. ولکانونه د منشا او تشکیل له مخې په دوو ډلو ویشي.

۱- داخلي فعالیت

۲- بهرنی فعالیت

د داخلي فعالیت له امله د ځمکې د قشر دننه ځینې اجسام په لوبو او وړو جسامتونو منځته راځي، چې دا جسامونه ډېر ورو سرپړي او له دې امله د موادو بشپړ کرسټال کیدل تر سره کېږي چې په دې ډول بېلابېلې ډبرې لکه گرانیتونه، گرانو دیورتیونه، گبرو او نور د ځمکې دننه منځته راځي. دغه ډبرې په بېلابېلو بڼو د ځمکې په ژوره (عمق) کې تشکیلېږي چې د باتولیت، لاکولیت، سیل، دایک او نورو په نامه یادېږي.



شکل: ۱-۲) ډولکان د ننني او بهرني فعالیتونه

د ولکان بهرنی فعالیت

د ولکان دغه فعالیت په ټولیزه توګه یوه طبیعي پروسه ده، چې د ځمکې له ژورو څخه د ځمکې مخ ته د مګما د پورته کیدو، د ولکانیکي غرونو او د سطحې مګماتیکي ډبرو د منځته راتګ زمینه برابروي. دغه راز بېلابېل ګازونه لکه Cl_2 , SO_2 , H_2 , CO_2 ، نجیبه ګازونه او اوبه له هغه څخه راوځي.

ولکانیکي مواد

ټول هغه مواد چې د ولکانونو د فعالیت پر مهال او یا یې له غلې کېدو وروسته د ولکانونو له خوږې راوځي، د ولکانیکي موادو په نامه یادېږي.

ولکانیکي مواد په درېو حالتونو جامد، مایع او ګاز لیدل کېږي.

۱- جامد مواد: جامد مواد چې په عمومي ډول ولکانیکي لوی ډبرې او زاویه لرونکې جامدې ټوټې دي، چې ډېر لوی جسامتونه لري او د سپړدو پر مهال په هغو کې شامل ګازونه ورڅخه وځي او له سپړدو وروسته د ډبرو لکه پومسه (د پینوډبره) د جوړیدو لامل ګرځي.

۲- ولکانیکي بمونه: ولکانیکي بمونه خمیره ډوله حالت لري، څرنګه چې د غورځیدو پر مهال پر خپله

شاوخواگرځي، نو کروي شکل ځان ته غوره کوي. دا بمونه له يو څخه تر څو کېلوگرامو پورې وزن لري. کله کله ولکانيکي بمونه منځ تشي بڼه ځانته نيسي، چې د ولکانيکي منځ تشو موادو په نامه ياديږي.

۳- ولکانيکي لاپيلي: هغو ولکانيکي جامدو موادو ته چې اندازه يې د ۴ څخه تر ۳۲ ميلي مترو ترمنځه وي، ويل کېږي. لاپيلي په عمومي توگه بيضوي ډوله بڼه لري او د اوکيت او پلازجيوکلاز کرسټالونه په کې ليدل کېږي.

۴- د ولکانونوايره: هغو جامدو ذرو ته چې قطر يې له ۲ څخه تر ۴ ميلي مترو وي د ولکان ايره ويل کېږي. که چيرې د دې ذرو قطر له ۳ ميلي مترو څخه لږ وي، د دورو او غبار په نامه ياديږي.



(۱-۳) شکل: والکانيکي توکي

مايع مواد: د ولکانونو مايع مواد هغه ويلي شوي مواد دي چې د لاوا په نامه ياديږي. د لاوا د تودوخې درجه د لاوا د ډول او په هغې کې د موجود وگازونو په کچې تړاو لري. د لاوا تودوخه په معمولي ډول د سانتي گراد له ۶۰۰ څخه تر ۱۲۰۰ درجو پورې رسېږي. لاوا په تيزابي، قلوي، منځني او د قلوي څخه په اخوا ډولونو وېشل کېږي چې ځمکې ته دراوتلو څخه وروسته جريان پيدا کوي او تودوخه له لاسه ورکوي، په دې ډول د سطحي ډبرو بېلابېل ډولونه منځته راځي.

د ولکان گازونه: ولکاني گازونه د ولکان د فعاليت پر مهال او دغه راز د غلې کېدو پر مهال يې بهر ته راوځي. هغه گازونه چې د ولکان د فعاليت پر مهال له ولکان څخه راوځي د ډبرې تودوخې لرونکې وي، خو هغه گازونه چې د ولکان د غلې کېدو پر مهال له هغه څخه راوځي لږه تودوخه لري، چې دا گازونه د فومرول (*Fumerol*) په نامه ياديږي.

دویم څپرکی طبیعی پیښي

د ولکانونو لومړۍ اغیزې لکه د لاوا جریان، د ایرو راتوبدل، د غرونو چاودنه، سوزونکي وریځې، د خټو لوی جریانونه او له سمندري ولکانونو څخه راولاړې شوې څپې ډېر مالي او ځاني زیانونه اړولای شي، له نیکه مرغه د زلزله پیژندنې په پوهه کې د پر مختگ او د ولکان له پېښیدو څخه مخکې د ځمکې د حرکتونو د اندازه کولو په میتود کې ښه والی د دې امکان منځته راوړي، چې د زیان منیدونکي سېمی څخه په ټاکلي وخت د وگړو لیرېد او ځای پر ځای کیدل تر سره شي، دغه راز په زیان منیدونکو سیمو کې د نوو ودانیو د جوړولو څخه مخنیوی د لاوا د احتمالي جریان د لارښوونې لپاره د کانالونو کیندل ضروري دي، تر څو میشت ځایونو ته زیان ونه رسېږي او نور د ولکان د فعالیت مخه ونیول شي.

فکر وکړي

ولې له ولکان څخه را پیدا کیدونکي خطرونه له زلزلو څخه د راپیدا کیدونکو خطرونو څخه څو ځله لږ دي؟

د ولکانونو فعالیت پر آب او هوا او د ژونديو موجوداتو د ژوند په څرنگوالي بده اغیزه پریباسي، د بېلگې په ډول د یو ولکان د فعالیت په ترڅ کې یوه اندازه SO_2 او نور گازونه بهرته راوځي چې نوموړي گاز په اتموسفیر کې دگورگرو د تیزابو د رامنځته کیدو لامل گرځي. دغه گاز په ډېر چټکوالي سره د اکسیجن او اوبو له براس سره تعامل کوي چې کیدای شي کلونه کلونه په اتموسفیر کې پاتې او د اسیدي بارانونو د رامنځته راتگ لامل شي.

اسیدي بارانونه، اوبه او خاوره تیزابی کوي، چې ټولو ژوو او نباتاتو ته زیان رسونکي دي. دغه راز نور هغه گازونه چې د ولکان د فعالیت په ترڅ کې بهر ته راوځي، کولای شي د اتموسفیر له گازونو سره تعامل وکړي او د هواد ککړتیا لامل شي.

د ولکانونو ایره او گازونه له فوران څخه وروسته په اتموسفیر کې پاتې کېږي او د لمر له وړانگو څخه مخنیوی کوي، چې دا هم د هغې سیمې د هوا د سپړیدو لامل کېږي، لکه په اندونیزیا کې په کال ۱۸۱۵ میلادي کې د تامبورا د غره د ولکان د فعالیت په ترڅ کې د پسرلي او اوږي په میاشتو کې ډېره سړه هوا منځته راغله او هغه کال د بې اوږي کال په نامه ونومول شو.

د لومړي او دويم څپرکي عمده ټکي

- د سمندرونو، سیندونو او جهيلونو اوبه او دغه راز د هغې هواډېره برخه چې مونږ يې تنفس کوو د ځمکې د مخ ځينې خاورې د اورشیندونکو د فوران په پايله کې منځته راغلي دي.
- د جاپان، هایتی او ایسلند هېوادونه، د هوايي، آرام سمندر او کارابین سمندرګي ټاپوګان او د مرکزي امریکا ټولې برخې د ولکانیزم محصول ګڼل کېږي.
- د پليټ تکتونیک نظریه د مګما تشکیل د ځمکې د قشر د بنکته خوا ته تلونکو پليټونه د ځنډو په ویلي کیدو تړلې ګڼي.
- د لاوا له منبع څخه پورته خواته یوه اندازه واټن دهایدروستاتیک د فشار په مرسته وهي او له هغو نقطو څخه چې د ځمکې قشر کمزوری او نری وي او یا کومه تکتونیکي مجرا وجود لري، د ځمکې د قشر له څیرلو څخه وروسته د ځمکې مخ ته راوځي.
- ولکان د ځمکې د داخلي لاملونو پر بنسټ منځته راځي، چې د مګما او د ځمکې د هستې تعاملونه او فزیکي بدلونونه په کې ډېر رول لري.
- ټول هغه مواد چې د ولکان د فعالیت او غلې کیدو پر مهال له ولکان څخه راوځي د ولکانیکي موادو په نامه یادېږي.
- ولکانیکي مواد په دريو حالتونو: جامد، مايع او گاز لیدل کېږي.
- ولکانیکي بمونه خمیره ډوله حالت لري، کله چې د غورځیدو پر مهال په خپل محور څرخي، نو ځانته کروي بڼه غوره کوي.
- هغه جامدې ذرې چې قطر یې له ۲ څخه تر ۴ ميلي مترو پورې وي د ولکان دایري په نامه یادېږي.
- د ولکان مايع مواد هغه ویلي تاوده مواد دي کوم چې د لاوا په نامه یادېږي.
- دولکاني گازونو اغیزې لکه د لاوا جریان، دایرو تویدل، د غرونو چاودنه، سوځونکي وریځې، د خټو لوی جریانونه او له سمندري ولکانونو څخه راولاړې شوې څپې ډېر مالي او ځاني زیانونه اړولای شي.
- له نیکه مرغه د زلزلې پیژندنې په پوهه کې پر مخکې او د ولکان له پیښیدو څخه مخکې د ځمکې د حرکتونو د اندازه کولو په میتود کې ښه والي د دې امکان برابر کړی چې د انسانانو د ځان او مال د خوندي پاتې کیدو لپاره لازم تدبیرونه ونیول شي.
- د ولکان فعالیت پر آب او هوا او د ژوندیو موجوداتو د ژوند په څرنگوالي بده اغیزه پرېاسي.
- د یو ولکان فعالیت په ترڅ کې یوه اندازه SO_2 او نور گازونه له ولکان څخه راوځي، چې نوموړي گاز په اتموسفیر کې د ګوګرو تیزابو د رامنځته کیدو لامل ګرځي.
- د ګوګرو تیزاب کلونه کلونه په اتموسفیر کې پاتې کېږي او د تیزابي بارانونو د منځته راتګ لامل ګرځي.
- هغه گازونه چې له ولکان څخه بهرته راوځي د هوا د ککړیدو لامل کېږي.

د لومړي او دويم څپرکي پوښتنې

۱. کوم هېوادونه د ولکانونود فعاليت په پايله کې منځته راغلي دي، د بېلگې په ډول يې نومونه واخلي؟
۲. لاوا د ځمکې د قشر له کومو برخو څخه د راوتلو امکان لري؟
۳. ولکانیکي مواد څه ډول مواد دي؟
۴. د ولکان داخلي او بهرني فعاليتونه تشریح کړئ؟
۵. د ولکان د ايری په اړوند څه پوهیږئ؟ معلومات ورکړئ؟
۶. ولکانیکي بمونه حالت لري څرنگه چې د غورځيدو پر مهال په خپل محور څرخي بڼه غوره کوي.
۷. لاوا په کوم حالت کې د ځمکې مخ ته راوړي:
الف- کله چې د ځمکې قشر کمزوری او نری شي،
ب- کله چې کومه تکنونیکي مجرا وجود ولري،
ج- د الف او ب ځوابونه دواړه سم دي،
د- هيڅ يو.
۸. د ولکانونو لومړنۍ اغېزې لکه ډېر مالي او ځاني زيانونه اړولای شي.
۹. هغه تدابير چې د ولکان له پېښيدو څخه د زيانونود لږوالي په موخه نيول کېږي کوم دي؟
۱۰. هغه گازونه اود ولکانونو ايره چې له فوران څخه وروسته په اتموسفير کې ځای پر ځای کېږي د کوم لاندې حالت لامل گرځي؟
الف- د لمر له وړانگو څخه مخنيوی کوي،
ب- د همغې سپمۍ د هواد سپردو لامل گرځي،
ج- پر آب او هوا او د ژونديو موجوداتو پر ژوند بده اغيزه پرياسي،
د- درې واړه ځوابونه سم دي.

اومه برخه

د ځمکې تاريخ

تاسو او ټولو ته په زړه پورې ده چې د ځمکې پر تاريخ پوهيږئ، ځکه تاريخ تيرې پيښې بيانوي او په ځمکه کې پيښې شوې پيښې او حادثې چې پراخ بدلونونه يې رامنځته کړي دي بې حده ډېرې دي. د ځمکې پيژندنې پوهانو له نظره، ځمکه زرگونه ميليونه کاله عمر لري، چې د خپل عمر په اوږدو کې د پورته او ښکته تگ، د ولکانونو د فعاليت، زلزلو، گڼ شمير تکتونيکي حرکتونو، د وچو منځته راتگ، د سمندرونو او سمندرگيو منځته راتگ، د جهيلو جوړيدل، د غرونو جوړيدل، د ډبرو او منرالونو تشکيل او په زرگونو نورو بېلابېلو پديدو ليدونکې وه او ده.

د پورتنيو پروسو د منځته راتگ او پيښيدو په اړوند معلومات پر بېلابېلو فرضيو او نظريو استوار دي ځکه انسان نه شي کولای تر اوسه د ځمکې ژورو برخو لکه د هستې پوښ او هستې ته ځان ورسوي. ښايي ستاسو په ذهن کې گڼ شمير پوښتنې پيدا شي، چې ځمکه څنگه منځته راغلې، څه ډول يې پر مختگ کړی؟ د ځمکې د مخ لومړني موجودات کوم دي؟ ځمکې په لومړي سر کې څه حالت درلود او اوس کوم بدلونونه په کې رامنځته کېږي؟

د دې برخې مطالعه تاسو له گڼ شمير مسايلو سره چې د ځمکې د تاريخ په اړوند دي، اشنا کوي او هم تاسو کولای شئ د هغو ميتودونو او لارو سره چې پوهانو د ډبرو او د ځمکې د طبقو د عمر د ټاکلو په موخه کارولي آشنا شئ.

د ځمکې قشر له ۱۰ څخه تر ۸۰ کيلو مترو پيروالي لري، چې له هغه څخه وروسته د هستې پوښ (مانتل) او پخپله هسته موقعيت لري. د ځمکې منځنی شعاع له 6357.7 کيلو مترو سره برابره ده، نو ځمکې پيژندونکي يا جيولوجستان د ځمکې دنننی برخې څه ډول مطالعه کوي؟

د ډبرو او منرالونو ترکيب د مايکروسکوپ په وسيله چې کولای شي کرسټالونه او بېلابېلې دانې په لسگونو ځله او الکتروني مايکروسکوپ په زرگونو ځله لوی ښکاره کړي، مطالعه کېږي. اوس مهال د ځمکې هغه قشر چې د اوقيانوسونو او سمندرگيو د اوبو لاندې دی مطالعه شوي او د برمه کولو د دستگاه په مرسته له څو کيلو مترو ژوروالي څخه بېلابېلې نمونې لاسته راوړل شوي دي.

برسیره پر دې طبیعت هم د ځمکې د قشر د ژورې برخې په مطالعه کې مرسته کوي. اوس مهال جیولوجستان کولای شي د ځمکې مخ په بشپړه توګه وڅیړي، د ځمکې لوړې برخې د سیندونو په واسطه پرې شوي، چې د نوموړو سیندونو په څنډو کې کولای شو د ځمکې د ژورې برخې د ډبرو طبقې ولیدای شو، کومې چې انسان نه شي کولای په آسانی هغه وګوري، د بېلګې په ډول د افغانستان په لویدیځ کې د سپین غره لوړې چې ۳۵۸۸ متره لوړوالی لري (د لولیان غر) یو مهال د بند بایان د غره د لړۍ سره یو ځای و، خو وروسته د هریرود سیند په واسطه پرې شوی دی. د نوموړي سیند تل په ۱۵۰۰ متره لوړوالي موقعیت درلود، چې په دې توګه سیند د دوو کیلو مترو څخه ډېر پیروالي لرونکي طبقې را څرګندې کړېدی. کله کله د سیند د درې ژوروالي له ۳ څخه تر ۴ کیلو مترو پورې رسېږي (د افغانستان په شمال ختیځ کې د پنج او واخان سیندونه).

اورشیندونکي د ځمکې د قشر د ژورو برخو د موادو په هکله معلومات ورکوي، اورشیندونکي سلیکاتي تاوده او ویلي شوي مواد یا لاوله ۲۰ څخه تر ۱۰۰ کیلو مترو ژوروالي پورې چې د مګما په شکل وي، د ځمکې مخ ته اچوي. زلزله هم د هغو ډبرو د فزیکي ځانګړتیاوو په هکله چې تر ۸۰۰ کیلو مترو په ژوروالي موقعیت لري، معلومات په لاس راکوي.

ډېره ستونزمنه به وي چې د پخوانیو دورو جیولوجیکي عملیات چې په ځمکه کې پېښ شوي، وټاکل شي، خو د نوو جیولوجیکي عملیاتو لکه د سیندونو جیولوجیکي فعالیت په نویو جهیلونو او سمندرګیو کې د رسوباتو جوړیدل، د باد په واسطه د ډبرو تخریب او نورو د دقیقې مطالعې په ترڅ کې کیدای شي دا تصور پیدا شي، چې په پخوانیو جیولوجیکي زمانو کې دغه عملیات په مشابه ډول تر سره شوي او په دې ډول د عملیاتو پیژندنه تر سره کړو.

ډېره مهمه مسله د ډبرو، منرالونو او عضوي پاتې شونو د تشکیلیدو او په عمومي ډول د ټولو جیولوجیکي عملیاتو د وخت تعینیدل دی، د بېلګې په ډول د علي آباد د غره ډبرې چې د کابل پوهنتون ته نږدې پروت دی، لږ تر لږه یونیم میلیارد کاله پخوا او د قوروغ د غره د چوڼې ډبرې له ۲۰۰ څخه ۲۵۰ میلیونو کلونو پخوا تشکیل شوي دي. یو له هغو میتودونو څخه چې د ډبرو او طبقو عمر پرې معلومولای شو، پالینتولوجیکي میتود دي، چې د دې برخې په لومړي څپرکي کې په دې اړوند اوږده معلومات ورکړل شوي دي.


لومړي څپرکی

پالینتولوجي

مخکې مو وویل چې د ځمکې د طبقو او ډبرو د عمر په ټاکلو کې له بېلابېلو میتودونو څخه کار اخلي، یو له دې میتودونو څخه چې د ډبرو لرغونتوب پرې ټاکل کېږي پالینتولوجيکي میتود دی. ښايي په ذهن کې مو پوښتنه پيدا شي چې څرنگه کولای شو د دې میتود په مرسته د ډبرو عمر وټاکو او دا میتود څه ډول میتود دی؟

د ډبرو د نسبي عمر د ټاکلو لپاره معمولي او د باور وړ میتود، پالنتولوجيکي میتود دی، چې د و. سمیت لخوا وړاندې او بیا وروسته د کیو. وي او ا. برونیار لخوا د استفادې وړ وگرځید. ډبرې رسوبي ډبرې د حیواني او نباتي پاتې شونو لرونکې دي، کومو چې د جيولوجيکي تاریخ په اوږدو کې خپل ژوند له لاسه ورکړی او د له منځه تلو وروسته د همغې دورې په رسوباتو کې ښخ شوي دي. د ژویو او نباتاتو ځینې ډولونه د ځمکې د بشپړېدو په بېلابېلو پړاوونو کې له منځه تللي او پر ځای یې د بشپړو ځانگړتیاوو لرونکي ډولونه منځته راغلي دي.

په دې ډول که په یوه طبقه کې د لومړنیو ژوو پاتې شوني ولیدل شي کیدای شي د وخت او مهال شرایطو ته په پام کې نیولوسره د طبقې د نسبي لرغونتوب په هکله د نظر څرگندونه وشي، وروسته له دې چې د حیواني او نباتي موجوداتو پر له پسې تړاو ټینګ شي، دا امکان پيدا کېږي، تر څو د عضوي موادو د پاتې شونو له مخې د رسوبي ډبرو او څه نا څه د اورشیندونکو ډبرو د پيدا کیدو لړۍ پيدا کړو.



(۱-۱) شکل: فسیلونه په طبقو کې

پالینتولوجیکي میتود ددې امکان برابروي، تر څو دلیدل شوو عضوي پاتې شونو د ټولگي پر بنسټ هغه طبقې چې یو له بله لیرې پرتې دي سره پرتله کړو. د ژوو او نباتاتو د ژوندانه د مهال او د رسوباتو د تشکیلیدو د مهال د پرتله کولو په موخه پوهانو د ځمکې د جیولوجیکي تاریخ زماڼي جدول جوړ کړی دی. په دې جدول کې د ټولو عصرونو او دورو نومونه د مطلقه لرغونتوب د درجه بندۍ سره یو ځای لیدلای شئ.

ټول جیولوجیکي تاریخ د زمان له مخې په پنځو عصرونو ویشل کېږي چې له هر عصر سره د ډبرو یو گروپ مطابقت کوي. عصر په خپل وار په دورو ویشل کېږي چې بیا په هره دوره کې د طبقو ټاکلی سیستم تعینوی. د ډبر دقت په موخه دورې په پېړیو ویشل شوي دي. د عصرونو نومونه له یوناني کلمو څخه اخیستل شوي کوم چې د ځمکې پر مخ د ژوندانه د بشپړیدو پړاوونه ښی،

د بېلگې په ډول زایکوس د ژوند، کانیوس د (نوي) میزوس د (منځني)، پالیوس د (بخواني یا لرغوني)، پروتیرس د (لومړني) او اریکوس د (لومړي) په معنا دی، نو په دې ډول د پالیوزوی عصر د لرغوني ژوند، میوزوئیک د منځني عصر د ژوند او کانیزوئیک د نوي یا عصري ژوند معنا ورکوي.

د عصر لپاره د جیوکرونولوجیکي ویش نښه د عصر د نوم لومړی توري د Z د توري په زیاتیدو (په پروتروزویک کې د R توري په زیاتیدو) او د دورې لپاره د دورې لومړي توري غوره شوی دی، خو په دې خاطر چې د کیمبري او کاربن دورې د C په توري او د پیرم او پالیوجن دورې د P په توري پیل کېږي، نو د کیمبري او پالیوجن په نښو کې د توري په منځ کې یو خط ایستل شوی دی. د یادونې وړ ده چې هره دوره د ښې پیژندنې په موخه په ټاکلو رنگونو هم ښوول کېږي.

فکر وکړئ: یو ژوندی موجود له مرگه وروسته باید له کومو عواملو لیرې وي، تر څو د جسد ځینې برخې یې پاتې شي.

فسیل: د ژوو او نباتاتو تیره شوي پاتې شوني دي (اسکلیټ، صدف او نور) چې د جيولوجيکي په بېلابېلو دورو کې يې ژوند کاوه او له مړينې څخه وروسته دهماغې دورې په رسوباتو کې ښخ شوي دي. ځينې ژوي چې د کلک اسکلیټ لرونکي نه دي، د طبيعي وړانګو لاملونو په وړاندې مقاومت نلري او له ځان څخه کوم آثار نه پرېږدي، خو په ځينو مواردو کې د نباتاتو د ځينو برخو نقشونه په رسوباتو کې ليدل کېږي، چې د رسوباتو د لرغونتوب په ټاکلو کې مرسته کوي.

د فسيل ساتنه

رسوبي چاپيريال لکه سمندرونه او جهيلونه د فسيل ساتنې لپاره وړ ځايونه گڼل کېږي، ځکه په دې چاپيريال کې رسوب ډېر صورت نيسي او د ژونديو موجوداتو پاتې شوني د رسوباتو په وسيله ښه پټ ساتل کېږي. د سمندرونو ژورې برخې د ژونديو موجوداتو د ژوند او پايښت لپاره وړ ځايونه گڼل کېږي او د هغو پاتې شوني په دې سيمو کې زښت ډېر ليدل کېږي. د سمندرونو او جهيلونو سريره وچې هم د ژونديو موجوداتو د پاتې شونو د ساتنې وړتيا لري. يخچالونه، د شګو توفانونه، نفتي مواد او د اورشیندونکو ايرې د ژوو او نباتاتو د جسدونو د ساتنې لپاره ښه چاپيريال گڼل کېږي چې ځينې وختونه د نوموړو موجوداتو جسدونه تجزيه او له منځه ځي، خو ځينې وختونه بيا په بشپړ او ثابت ډول پاتې کېږي.



(۱-۲) شکل: د ځمکې په طبقو کې د فسيلونو ساتنه

فعاليت

د پوخ چرګ يو ورون يا د مړ ژوي جسد لږ تر لږه ۲۰ سانتي متره د خاورو لاندې کړئ، وروسته له دوو اونيو هغه له خاورو راوباسئ څه به وگورئ. د هغو لاملونو په اړوند چې د دی بدلونونو لامل شويدي له ټولگيوالو سره بحث وکړئ.

جدول

درجه بندي يا مطلق مخکی والی په میلیون کالوکې		د رنگونو ښودل او دنقشې پر مخ علامي	دوره يا سيستم	زمانی، گروپ او علامي بې
د دورې پېل	د دورې ادامه			
۲	۲-۱,۵	ژېر ته ورته Q د ارې بخونه رنگ	خلورمه دوره يا انټروپوجين	سينوزوئیک
۶۵	۶۷-۲	N ژېر، P ژېر نارنجی	ترشیری	
۷۰	۱۳۷-۶۷	شین K	کریټلسیوس	میزوزوئیک
۵۸	۱۹۵-۱۳۷	J اوبو ته ورته	جوراسک	
۳۵	۲۳۰-۱۹۵	T بنفش	تریاسک	
۵۵	۲۸۵-۲۳۰	نارنجي نڅواري ته ورته P	پرمین	پالیوزوئیک
۶۵	۳۵۰-۲۸۵	C ایرې	کاربنیفرس	
۵۰	۴۰۰-۳۵۰	D نڅواري	دیونین	
۴۰	۴۴۰-۴۰۰	د ابرو رنگ ته مايل S شین	سیلورین	
۶۰	۵۰۰-۴۴۰	O زتیوني	اردوویین	
۷۰	۵۷۰-۵۰۰	اوبو ته او تیاره شین ته ورته	کمبرین	
۴۶۰۰		گلابي، سور او خیره گلابي		پریکمبرین

د نسبي عمر د ټاکلو په موخه له فسيلونو څخه گټه اخيسته

د هغو ژوو د ژوندانه شرايط او وده چې په جيولوجيکي بېلابېلو دورو کې يې ژوند کاوه د اوبو او وجود سرحد او د ځمکې د طبقو د بدلونونو د پېژندنې او ټاکلو لپاره ډېره بڼه وسيله گڼل کېږي. ډېری سمندري ژوي له مړينې وروسته په رسوبي طبقو کې بنځيږي، د تيره شوو ژوو پاتې شوني (فسيل) د ډبرو د طبقو د رسوب مهال را په گوته کوي، چې کولاي شو د هغو پر بنسټ د طبقو نسبي عمر وټاکو. د يوې جيولوجيکي پيښې د نسبي وخت ټاکل له مور سره مرسته کوي، تر څو د يوې بلې پيښې په اړوند چې د غه ډول شرايط ولري د نظر څرگندونه وشي.

اقليمي وضعيت، د نباتاتو شتون، د ژوو ډول، د ډبرو ډول په ډېره آساني د نسبي عمر د ټاکنې ميتود په واسطه ټاکل کيدای شي؛ د بېلگې په ډول: ويل کېږي چې د لوی بدن لرونکې ژوي (دانيا سور) لږ تر لږه ۷۰ ميليونه کاله پخوا له منځه تللي او يا هم د نيوانگليند يخچالونو يوولس زره کاله پخوا شاته تگ کړی او يا دا چې د ډبرو سکارو ډېری کانونه د کاربن په دوره کې منځته راغلي دي. بله هغه مشخصه چې د جيولوجيکي پيښې د وخت په ټاکلو کې ډېر رول لري، د ژونديو موجوداتو د بدن جوړښت دی، يعنې هر څومره چې نوي وخت ته رانږدې کيږو د ژونديو موجوداتو د بدن جوړښت پيچلې کېږي او شمېر يې هم ډېرېږي.

که لاندیني جدول ته نظر واچوو ويه گورو چې ژوندي موجودات له بې سکليټه ژوو څخه اسکليټ لرونکو سره وينه لرونکو او بيا اسکليټ لرونکو توده وينه لرونکو ژوو يعنې الوتونکو او تي لرونکو ته بدلون موندلی دی.

نباتات هم په پيل کې سمندري الجي گانو پورې محدود پاتې شوی وو، چې بيا وروسته يې ډېره وده او پراختيا موندلې او بېلابېل ډولونه يې منځته راغلي دي.

	<p>اوسنی زمانه دسینوزوئیک عصر (نوی ژوند) دتي لرونکو ژوو او گل لرونکو نباتاتو ډېر يدل (۶۵ ميليونه کلونه پخوا)</p>
	<p>د ميزو زوئیک عصر (منځنی ژوند) دخزندو ډېر يدل او د لومړنيو گل لرونکو نباتاتو پيل کيدل (۲۵۰ ميليونه کلونه پخوا)</p>
	<p>د پاليوزوئیک عصر (لرغونی ژوند) ددی دورې په پای کې د بی گله بوټو او لومړنيو هلوکو لرونکو ژوو پيد اکيدل، د دې دورې په لومړيو کې د بی هلوکو ژوو ډېر يدل (۵۷۰ ميليونه کلونه پخوا)</p>
	<p>د پری کامبرین دوره دلومړنيو موجوداتو او د بی هلوکو ساده ډوله ژوو پيد اکيدل، (۳ ميليارده) کلونه پخوا</p>

فکر وکړئ: د ځمکې په جيولوجيکي بېلابېلو دورو کې د ژوو د پيدايښت له تشکيل او ترتيب څخه څه ډول د گونځلي لرونکو رسوبي طبقو زېږنت او ځواني معلومولای شئ.

د خپرکي عمده ټکي

- د ډبرو او منرالونو ترکیب د میکروسکوپ په واسطه ټاکل کېږي.
- د ځمکې لوړې برخې د سیندونو په واسطه پرې شوي، چې د سیندونو د درو په څنډو او خواوو کې کولای شو د ځمکې د ژورو برخو ډبرې او طبقې وگورو کومې چې انسان نه شي کولای په اسانۍ هغو ته لاس رسی پیدا کړي.
- د افغانستان په لویدیځ کې د سپین غره لړۍ چې لوړوالی یې ۳۵۸۸ متره دی (د لولیان غر) یو مهال د بند بیان له لړۍ سره یو ځای او نښتي وو، خو وروسته د هریږود سیند په واسطه پرې شوی دی.
- اورشیندونکي هم د ځمکې د ژورو برخو د موادو د مطالعې په اړه مرسته کوي، ځکه هغوی لاوا له ۲۰ څخه تر ۱۰۰ کیلو مترو ژوروالي څخه د ځمکې مخ ته راوباسي.
- د ډبرو د نسبي عمر د ټاکلو لپاره معمول او د باور وړ میتود، پالینتولوجیکي تاریخي میتود دی.
- ډبرې رسوبي ډبرې د ژوو او نباتاتو پاتې شوني لري، کومو چې د جیولوجیکي دورو په جریان کې یې ژوند کاوه او له مړینې وروسته د هماغې لارې په رسوباتو کې بنځ شوي دي.
- پالینتولوجیکي میتود د دې امکان برابروي، تر څو په یوه طبقه کې د عضوي پاتې شونو په لیدو سره، دنورو طبقو کوم چې له نوموړې طبقې څخه لیرې پرتې دي، د څرنګوالي په اړوند د نظر څرګندونه وکړو.
- د ژوو او نباتاتو د ژوند او د رسوباتو د جوړیدو مهال د پرتلې پر بنسټ، پوهان وتوانیدل، تر څو د ځمکې د جیولوجیکي تاریخ جدول ترتیب کړي.
- د ځمکې ټول جیولوجیکي تاریخ د وخت له مخې په پنځو عصرونو ویشل کېږي چې له هر یو عصر سره د ډبرو یو گروپ مطابقت لري. عصر بیا په خپل وار په دورو او د ښه دقت په موخه دورې بیا په پیریو ویشل کېږي.
- فسیل، د تیره شویو ژوو او نباتاتو پاتې شوني دي چې په جیولوجیکي بېلابېلو دورو کې یې ژوند کاوه او له مړینې وروسته له هماغې لارې په رسوباتو کې بنځ شوي دي.
- د فسیل د ساتنې لپاره وړ چاپیریال سمندرونه او جهیلونه گڼل کېږي.
- د هغو ژوو د ژوندانه شرایط او وده چې په جیولوجیکي بېلابېلو دورو کې یې ژوند کاوه د سمندرونو او وچو د سرحد او د ځمکې د طبقاتو د بدلونونو د پیژندنې او ټاکنې لپاره ښه وسیله گڼل کېږي.


د خپرکي پوښتنې

۱. د جيولوجي علم پوهان او خپرونکي د ځمکې د ژورو برخو طبقې څه ډول مطالعه کوي؟
۲. د ډبرو د نسبي عمر د ټاکلو لپاره معمول او د باور وړ میتود کوم دی؟
۳. د ځمکې د جيولوجيکي تاريخ جدول په څو عصرونو ویشل شوی دی؟ د هر عصر نوم واخلئ.
۴. فسيل څه شی دی تعريف يې کړئ؟
۵. د فسيل د ساتنې لپاره کوم چاپيريال وړ چاپيريال گڼل کېږي؟ او ولې؟
۶. د اوبو او وچي حدود او د ځمکې د طبقو بدلونونه چې په تېرو وختونو کې پېښ شوي، څه ډول ټاکل کېږي؟
۷. د افغانستان په لويديځ کې د سپين غره لړۍ چې لوروالی يې دی يو مهال د سره يو ځای او نښتي وو، خو وروسته په واسطه پرې شوی دی.
۸. د علي اباد د غره ډبرې چې کابل پوهنتون ته نږدې پروت دی لږ تر لږه کلونه پخوا او د قوروع د غره د چوني ډبرې له څخه تر ميليونو کلونو پخوا تشکيل شوي دي.
۹. پر سمندرونو، سمندرگيو او جهيلونو برسیره کوم نور ځايونه د ژوو او نباتاتو د پاتې شونو د ساتنې وړتيا لري؟ سم ځواب په نښه کړئ.
الف- يخچالونه،
ب- د شگو توفانونه،
ج- نفتي مواد او د اور شيندونکو ايرې،
د- درې واړه ځوابونه سم دي.
۱۰. د کانيوزوی عصر په کومو لاندینيو دورو ویشل کېږي؟
الف- پاليوجن، نیوجن او څلورمي،
ب- پيرم، کارين د ويون،
ج- سيلور، اردويک، کيمبري،
د- تباشير، ژوراسيک، تراس

دویم څپرکی

ستراتیگرافي

ځمکې د خپل جيولوجيکي تاريخ په اوږدو کې، ډېر بدلونونه زغملي دي، بېلابېلې پروسې په کې واقع شوې او ډېرې لويې پېښې په کې منځته راغلي دي. اوس د جيولوجي بېلابېل علوم دغه پروسې او پېښې چې اوس هم روانې دي په څير سره مطالعه کوي، بنيادي پوښتنه وکړئ چې ستراتيگرافي څه ته وايي، د ځمکې کومې برخې او پروسې څيرې او مطالعه کوي؟ رسوبي طبقې چې په سمندري حوزه کې منځته راځي څه ډول يو پر بل واقع کېږي؟ ايا دغه طبقې تل افقي حالت لري او يا دگونځو په ډول هم راڅرگندېږي، څه ډول د طبقو د ستراتيگرافي پر بنسټ د هغو نسبي عمر ټاکل کېږي؟ ستاسو پوښتنې د دې څپرکي د دقيقې مطالعې په ترڅ کې حل کېدای شي او تاسو به وتوانېږئ چې د څپرکي په پای کې د خپلو پوښتنو ځوابونه لاس ته راوړئ.



(۱-۲) شکل: د طبقواقي حالت

ستراتیگرافي، تعريف او اهميت (Stratigraphy)

ستراتیگرافي له دوو يوناني کلمو (Stratos) (د طبقې په معنا) او (Graphos) (د مطالعې په معنا) څخه ترکيب شوې او هغه علم دی چې د رسوبي طبقو د ډېرو ترمنځ له موجودو اړيکو څخه بحث کوي. ستراتيگرافي د جيولوجيکي پېښو د تشکيل په پېژندنه کې کومې چې په بېلابېلو جيولوجيکي وختونو

کې پېښې شوې او په ترڅ کې یې د رسوبي طبقو بېلابېل ډولونه په رسوبي حوزو کې منځته راغلي دي، مرسته کوي او هم د فاسیسونو (*Facies*) بدلونونه په بېلابېلو سیمو او ځایونو کې څیړي او مطالعه کوي، چې د هغو په وسیله د ځمکې پخوانی جغرافیایي وضعیت (*Paleogeography*) ښه تشخیص کولای شو.

سربیره پر دې د نباتي او حیواني بېلابېلو موجوداتو (*Fauna*) او (*Floral*) د بشپړتیا او ودې پروسه، د ځمکې د بېلابېلو ډبرو بدلونونه، د ولکانونو فعالیت، رسوب کېدل او نور د ستراتیګرافي په بحث کې شاملېږي.

د ستراتیګرافي علم د اقتصادي جیولوجي په بېلابېلو برخو کې ډېر مهم او څرګند رول لوبوي، له دې علم څخه د نفت او ګاز او اوبو د ذخیرو د برمه کولو، دغه ډول د رسوبي کانونو لکه بوکسیتونه، نایتريتونه، فاسفاتونه، د ډبرو سکاره او نورو په اکتشاف کې کوم چې په جیولوجیکي بېلابېلو دورو کې د خاصو رسوبي شرایطو لاندې منځته راغلي او هم د طبقو د نسبي عمر په ټاکلو کې ګټه اخلي.

د طبقو یو پر بل واقع کېدل

رسوبي مواد په یوه رسوبي حوزه کې د رسوب پر مهال یو پر بل په افقي ډول قرار نیسي. دا ماده د وخت پر تېرېدو او د بېلابېلو لاملونو په ترڅ کې کلکېږي او د ډبرینو طبقو په بڼه بدلېږي. د رسوبي طبقو یو پر بل واقع کېدل د طبقو د نسبي عمر د ټاکلو لپاره یوه ښه ځانګړنه ګڼل کېږي، ځکه د طبقو د تسلسل له مخې هغه طبقې چې لاندې واقع شوي وي لرغوني او هغه چې پورته واقع شوې وي ځوانې طبقې بلل کېږي، خو ځینې حالتونه هم رامنځته کېږي چې رسوبي طبقې خپل افقي حالت د هغو بېلابېلو لاملونو له امله چې د ځمکې له تل څخه سرچینه اخلي له لاسه ورکوي او ځوانې طبقې د لرغونو طبقو لاندې واقع کېږي. دغه حالت د ګونځې توب حالت په نامه هم یادوي چې پدې صورت کې د طبقو نسبي عمر د پالینتولوجیکي میتود په مرسته چې په پخوانیو لوستونو کې ورته اشاره شوې، ټاکل کېږي. د فسیلونو

موجودیت او د هغو پیژندنه د پالیتولوژیکی میتود عمده اصل جوړوي.



شکل (۲-۳) د طبقو د چین خوړلې حالت

د افقي واقع کیدو مرحله

طبقې په رسوبي حوزه کې (سمندرونه، جهیلونه او سمندرګي) په افقي ډول رسوب کوي او د طبقو دغه افقي حالت تر هغه مهاله ساتل کېږي چې رسوبي حوزه آرامه او د ګډوډیو سره مخامخ شوې نه وي. که چیرې د ځمکې داخلي قواوې پر رسوبي حوزه واردې شي، په هغه صورت کې طبقې خپل افقي حالت له لاسه ورکوي.



شکل (۲-۴) یو ډبل پرمخ د طبقو ځای نیول

فعالیت: یو لوبښي له اوبو ډک کړئ، بیا یوه اندازه خټه په کې واچوي، څه موده وروسته چونه او بیا یو مهال وروسته یوه اندازه شگه په کې واچوئ، لوبښي په یوه آزاده هوا کې د لمر وړانگوتنه مخامخ کېږدئ، له وچېدو وروسته وگورئ چې نوموړي مواد څه ډول یو پر بل واقع شوي.

د پالینتولوجي له نظره د طبقو د ورته والي پړاونه

د ژونديو موجوداتو پاتې شوني چې په جيولوجيکي بېلابېلو زمانو کې د ځانگړو شرايطو لاندې په رسوبي طبقو کې روغ رمټ پاتې شوي، د نسبي عمر په ټاکلو او له نورو هغو طبقو سره د تړاو په لرلو کې چې په بېلابېلو سيمو کې واقع شوي، ډېر مهم رول لري، خو په ځينو حالاتو کې د يو لړ بېلابېلو جيولوجيکي لاملونو له امله په طبقو کې درزونه او شکستونه منځته راځي، د طبقو یوه برخه پورته ځي او بله برخه یې ښکته خواته حرکت کوي او یا هم گونځې په کې پيدا کېږي، چې د طبقو تسلسل او لومړنی افقي حالت له ستونزو سره مخامخ کوي.

پوهېږو چې یو مهال د امریکا او افریقا وچې یو ځای او یوه واحد کتله یې جوړوله، خو وروسته دا دوه وچې د پليټ تکتونیکي نظريې پر بنسټ یو له بله جلا شوي دي.

یو له هغو دلیلونو څخه چې جيولوجستان یې د دې دوو وچو د یوځای والي په اړوند وړاندې کوي د دې دواړو وچو په طبقو کې د لوی بدن لرونکو ژوو (د انیا سور) د فسیلونو شتون دي.

که چیرې دا دواړه وچې یوځای نه وي څه ډول د لوی بدن لرونکي ژوی کولای شي په سمندر کې زرگونه کیلو متره واټن په لامبو ووهي او ځانونه بلې وچې ته ورسوي؟

د بېلابېلو فسیلونو شتون د جيولوجستانو سره مرسته کوي، تر څو د دواړو وچو په اړوند فکر وکړي او خپلې نظريې وړاندې کړي. دغه مسئله د نورو طبقو لپاره هم صدق کوي. د فسیلونو دورته والي پر بنسټ کولای شو د طبقو نسبي عمر سره له دې چې په بېلابېلو سيمو کې واقع شوی وي پيدا کړو.

د مطلق عمر ټاکل

د ډېرو او طبقو د نسبي عمر د ټاکلو په اړوند په پالینتولوجيکي میتود کې اوږد بحث تر سره شوی، خو نوموړی میتود نه شي کولای د دورې د دوام او د دورې د پیل او ختم د دقیق وخت په اړوند قانع کوونکی ځواب ورکړي. ځمکه پیژندونکو اوږده موده زیار ایستلی، تر څو د ډېرو او طبقو عمر په مطلق

ډول يعنې په کال معلوم کړي، يو له هغو میتودونو څخه چې د مطلق عمر د ټاکلو لپاره ډېر ارزښتمن دی، رادیولوجیکي طریقه ده.

رادیو لوجیکي طریقه په ډېرو کې د رادیو اکتیوي عناصرونو د لږې اندازې موجودیت لکه یورانیم (U)، رادیوم (Ra)، توریم (Tn)، رادیو اکتیوي پوتاشیم (K^{40})، رادیو اکتیوي کاربن او د هغو د ایزوټوپونو پر بنسټ استواره ده.

رادیو اکتیوي عناصرونه د بهرنیو لاملونو له مداخلې پرته د وخت له تیریدو سره په خپله تجزیه کېږي او په نورو عناصرونو بدلیږي، د بېلگې په ډول یورانیم په سرب او رادیو اکتیوي پوتاشیم د ارگون په گاز بدلیږي.

د پروسې د تجزیې دوام زښت زیات دی د بیلگې په ډول د یورانیم د اتومونو د نیمې تجزیې دوره ۷۰۰ میلیونه کلونه ده. د کیمیاوي دقیقې تجزیې او تحلیل په واسطه کولای شو، چې د سربو د نوو تشکیل شوو اتومونو اندازه معلومه کړو او وښایو چې په کومه اندازه د یورانیم نه تجزیه شوې اتومونه په ډېره کې پاتې دي. هالمس دیوې ډېرې د تشکیلېدو د مهال په اړوند یو فورمول وړاندې کړ، چې د هغه په مرسته د منرال د تشکیلېدو دقیق وخت مشخص کیدای شي، دغه راز د پوتاشیم K^{40} او کاربن C^{14} له طریقه څخه د مطلق عمر په ټاکلو کې کار اخیستل کېږي.

د خپرکي عمده ټکي

- ستراتيگرافي له دوه يوناني کلمو *Stratos* (د طبقي په معنا) او *Graphos* (د مطالعي په معنا) څخه ترکيب شوې ده او هغه علم دی چې د رسوبي ډبرينو طبقو تر منځ له موجودو اړيکو څخه بحث کوي.
- ستراتيگرافي د ژونديو حيواني (*Fauna*) او نباتي (*Floral*) بېلابېلو موجوداتو د بشپړتيا پروسه، د ځمکې د بېلابېلو رسوبي ډبرو تحول، د ولکانونو فعاليت، د رسوب پروسه او نور د بحث لاندې نيسي.
- ستراتيگرافي د اقتصادي جيولوجي په بېلابېلو برخو کې اغيزمن رول لوبوي.
- رسوبي مواد په رسوبي حوزه کې د رسوب پر مهال يو پر بل په افقي ډول قرار نيسي، چې د وخت په تېرېدو او د نورو بېلابېلو لاملونو په ترڅ کې کلکېږي او د ډبرينو طبقو په بڼه بدلېږي.
- هغه طبقې چې لاندې واقع شوې وي، لرغونې او هغه چې پورته يې موقعيت نيولی وي ځوانې طبقې بلل کېږي.
- د طبقو افقي حالت تر هغه مهاله ساتل کېږي چې رسوبي حوزه ارامه او له کومې گډوډۍ سره مخامخ شوې نه وي.
- په ځينو حالاتو کې د ځينو بېلابېلو جيولوجيکي لاملونو په ترڅ کې رسوبي طبقې درزونه او شکستونه پيدا کوي، د طبقې يوه برخه پورته خواته او بله برخه يې ښکته خواته حرکت کوي چې په دې حالت کې د طبقو د تسلسل او لومړني افقي حالت تعينول ډېر ستونزمن کېږي.
- د امريکا او افريقا د وچو د يوځاي والي د نظريې په اړوند د جيولوجستانو يو دليل د دواړو وچو په طبقو کې د لوی بدن لرونکو ژوو (دانيا سور) د فسيلونو شتون دی.
- د ډبرو او منرالونو مطلق عمر د راديولوجيکي طريقې په مرسته په مطلق ډول (په کال) ټاکل کېږي.
- په ډبرو کې د راديو اکتيف عنصرنو تجزيه او موجوديت د ډبرو د مطلق عمر په ټاکلو کې مرسته کوي.
- د مطلق عمر د ټاکلو ميتودونه په طبقه کې د تجزيه کېدونکو عنصرنو (لکه K^{40} او C^{14}) پر اساس نومول کېږي.
- د يورانيم د نيمي تجزيي دوره ۷۰۰ ميليونه کاله ده.

د څپرکي پوښتنې

۱. د ستراتيگرافي علم د بحث موضوع کومه يوه ده په لنډه توگه يې تشریح کړئ.
۲. ستراتيگرافي د اقتصادي جيولوجي په زمينو څه ډول رول لري؟
۳. ايا رسوبي طبقې تل افقي حالت لري يا بدلونونه په کې ليدل کېږي؟
۴. ايا د رسوبي طبقو افقي حالت د طبقو د نسبي عمر په ټاکلو کې مرسته کولای شي؟
۵. په يوه رسوبي حوزه کې د طبقو افقي حالت تر کوم وخته روغ رمت پاتې کېږي؟
۶. د امريکا او افريقا د وچو د ورته والي په اړوند چې يو مهال سره يو ځای وې، يو څرگند مثال ووياست.
۷. راديولوجيکي طريقه په ډبرو کې د راديو اکتیويتي عنصرانو د لږې اندازې موجودیت لکه..... پر بنسټ استواره ده.
۸. د يورانيم د نيمې تجزيې دوره ميليونه کاله ده.
۹. د ډبرو د مطلق عمر د ټاکلو په موخه له کومو لاندينو ميتودونو څخه کار اخلي.
 - الف- د يورانيم تجزيه،
 - ب- د پوتاشيم K^{40} طريقه،
 - ج- د C^{14} طريقه،
 - د- درې واړه ځوابونه سم دی.
۱۰. په کومه يوه لاندينی رسوبي حوزه کې رسوبي ډبرې تشکيلیږي.
 - الف- سمندرونه،
 - ب- سمندرگي،
 - ج- جهيلونه،
 - د- درې واړه ځوابونه سم دی.

اتمه برخه

سمندرونه

بنايي له تاسو څخه ځينو سمندرونه له نږدې ليدلي وي، خو ډېرو بنايي سمندرونه نه وي ليدلي، ځکه زمونږ هېواد په وچه محاط دی او سمندر ته لاره نلري، خو ډاډه يو چې تاسو په تصويري او چاپي رسنيو کې سمندرونه ليدلي دي او د هغو له نومونو سره بشپړه بلدتيا لرئ. د جغرافيايي په مضمون کې مو هم د سمندرونو او د هغو د جغرافيايي موقعيت په اړوند ځيني معلومات مطالعه کړي دي، خو سره له دې هم ډېري پوښتني مو په ذهن کې گرځي، چې د سمندرونو ژوروالي څومره دی؟ څومره ساحه يې نيولي ده؟ د سمندرونو تل او سواحل څه ډول دي؟ آیا د سمندر تل اوار دي يا لوړې په کې ليدل کېږي؟ د سمندر د اوبو کيفيت څه ډول دی. د سمندرونو اوبه تروې دي که خوړي؟ دغه ډول ډېري پوښتني چې د ځواب پيدا کولو په لټه کې يې ياست. که چيري په دې برخې کې شاملې موضوعگانې په ځير سره ولولئ په ډاډ سره ويلاى شو چې د خپلو پوښتنو ډېري ځوابونه به پيدا کړئ او د سمندرونو په اړوند به ستاسو معلومات لا ډېر شي.

لومړی څپرکی

د سمندرونو تصنیف

سمندرونو په ټولیزه توګه د ځمکې د مخ ۳۶۱ میلیونه کیلو متر مربع مساحت نیولی دی. د نړۍ نقشې ته وګورئ ټول سمندرونه په شنه (آبي) رنګ لیدلای شئ. په ظاهره معلومېږي چې اوبو د ځمکې مخ دا اندازه یو شان پوښلې ده، په داسې حال کې چې سمندرونه د خپلو ځانګړو ځانګړتیاوو له مخې سره یو ډول نه دي، د هغو د ساحل او تل په ریلیف کې بدلونونه ترسترګو کېږي.

اوس پوښتنه پیدا کېږي چې دا بدلونونه څه ډول دي؟ او څه ډول د دې بدلونونو پر بنسټ د اوبو په واسطه نیول شوي برخې ویشل کېږي.

په دې څپرکي کې طرحه شوي مطلبونه تاسو د سمندرونو له بېلابېلو ناحیو سره بلدوي.

۱- ساحلي ناحیې: دغه ناحیې چې ژوروالي یې له څو محدودو مترونو څخه تجاوز نه کوي د سمندري

ژوو لکه کبانو، چنګاښانو او نورو لپاره د ژوندانه وړ سیمې بلل کېږي،

ځکه د دې ناحیو ژوروالی له صفر څخه تر ۲۰۰ مترو رسېږي او د لمر وړانګې کولای شي دې ژوروالي

ته نفوذ وکړي، د ساحلي ناحیو تودوخه د سانتي ګراد لږ تر لږه ۲۵ درجو ته رسېږي، د اکسیجن کچه

اود لمر وړانګې پکې ډېرې دي.

۲- لږې ژورې ناحیې: دغه ناحیې د وچې د مستقیم اغیز او نفوذ لاندې واقع دي او ځینې ژوي لکه سمندري ستوري او لوی کبان په کې ژوند کوي، د دې ناحیو ژوروالی له ۲۰۰ څخه تر ۲۰۰۰ مترو پورې دی، چې د لمر وړانګې کولای شي هلته تر معین ژوروالي نفوذ وکړي او د پورتنیو ژوندو موجوداتو د ژوند د وام لپاره ښه زمینه برابروي، د دې ناحیو تودوخه د سانتی گراد ۵ درجې ثابتې شوې ده.

۳- ژورې ناحیې: دغه ناحیې ډېرې ژورې او له ساحل څخه لیرې واقع شوې دي، چې ژوروالی یې ۲۰۰۰ مترو ته رسیږي د ځینو سمندرونو په ځینو برخو کې دا ژوروالی ۱۰۰۰۰ مترو ته پراختیا مومي. په دې ناحیو کې د زیات ژوروالي په خاطر د څپو اغیزې لږې لیدل کېږي؟

د سمندرونو د تل فزیوگرافي

د سمندرونو په ژورو کې د تل ریلیف ډېر پیچلی دی. د سمندري پراخو میلان لرونکو آواریو پر مخ لوی او ژورې کنډې (سمندري تنګي) او د لوړو غرونو لږې لیدل کېږي، که له دې جزیي نا آواریو څخه صرف نظر وکړو په هغه صورت کې کولای شو د سمندرونو د تل په میلان لرونکو ژورو کې یوه عمومي قانونمنډې وټاکو. لومړی له ساحل څخه تر ۲۰۰ مترو ژوروالي، د سمندرونو تل د ساحل د میلان زوایي ته ورته د میلان زاویه لري او یوه واحد سطحه منځته راوړي، چې د قاره یي کراني په نامه یادېږي. د دې سطحې د اوبو لاندې برخه د شیلف یا وچې د اوبو لاندې انتها په نامه یادېږي. له شیلف څخه وروسته (د سمندرونو او سمندرګیو ژورو برخو په خوا) د تل میلان ډېرېرې چې د سمندر تل دا برخه له ۲۰۰ څخه تر ۳۰۰ مترو پورې د قاره یي میلان په نامه یادېږي.

سمندري کاسه: د سمندر د تل پراخ عنصر دی چې ۲۰۰ میلیونه کیلو متره مربع ساحه یې نیولي او له ۳۰۰۰ څخه تر ۶۰۰۰ مترو په ژوروالي موقعیت لري. اوس ثابتې شوه چې د سمندر د تل دا برخه هم آواره نده.

د تل د ژوروالي له مخې په سمندرونو کې ځانګړې سیمې (زونونه) بیلوي، د سمندر هغه برخه چې د قاره یي کراني د پاسه د اوبو لاندې موقعیت لري، د شیلف په نامه یادېږي. دا منطقه په خپل وار په دوه

فرعي منطقو لیتورالي (لیتورالیس په یوناني ژبه کې د ساحل معنا لري) او نیريتي ویشل کېږي. لیتورالي فرعي منطقه د ساحل هغه برخه ده چې په موقتي او تناوبي ډول د توفانونو پر مهال په اوبو پوښل کېږي؟

نیريتي فرعي منطقه تر ۲۰۰ مترو ژوروالي پورې رسیږي. د اوبو طبقه پدې منطقه کې له خپو اغیزمنه کېږي او د لمر وړانګې دا منطقه ښه روښانه کوي. د قاره یي میلان د پاسه منطقه د باتیالي زون (منطقه) او د سمندري کاسې د پاسه د ایسالي زون په نامه یادېږي.

هر زون د عضوي نړۍ یوه ټولګه او د ځانګړو جیولوجیکي پروسو د پرمختګ شرایط لري.

د خپرکي عمده ټکي

- سمندرونه په ساحلي، لږو ژورو او ژورو ناحيو ویشل شوې دی.
- د ساحلي ناحيو ژوروالی له صفر څخه تر ۲۰۰ مترو دی. د لمر وړانګې کولای شي په دې ناحیه کې تر ټاکلي ژوروالي نفوذ وکړي. سمندري ژوي لکه سمندري ستوري او لوي کبان په دې ناحيو کې ژوند کوي.
- ژورې ناحيې له ساحل څخه ليری واقع شوي، ژوروالی يې د ۲۰۰۰ مترو په شاوخوا کې دی، چې په ځينو ځايو کې تر ۱۰۰۰۰ مترو رسيری، پدې ناحيو کې د څپو اغېزې لږې دي.
- د سمندرونو د تل ريليف يا فزيوگرافي ډېره پيچلي ده، د سمندري ميلان لرونکو پراخو اواريو پر مخ لوی او ژورې کنډې او د لوړو غرونو لړۍ ليدل کېږي.
- د سمندر له ساحل څخه تر ۲۰۰ متر ژوروالي، د سمندرونو تل د ساحل د ميلان زاويې ته ورته د ميلان زاويه لري او يوه واحده سطحه منځته راوړي چې د قاره يي کراني په نامه يادېږي.
- له شيلف وروسته د بستر ميلان زيا تيری چې دبحر دبستر دا برخه له ۲۰۰ څخه تر ۳۰۰۰ مترو پورې د قاره يي ميلان په نوم يادېږي.
- د قاره يي کراني هغه برخه چې د اوبو لاندې موقعيت لري، د وچې د اوبو لاندې انتها په نامه يادېږي.
- د سمندر د تل يو پراخ عنصر د سمندري کاسې په نامه يادېږي، چې ۲۶۶ ميلیونه کيلو متره مربع مساحت لري او له ۳۰۰۰ څخه تر ۶۰۰۰ مترو ژوروالي موقعيت لري.
- د سمندرونو د تل د ژوروالي له مخې په سمندرونو کې ځانگړې منطقي (زونونه) جلا کوي.
- د اوبو لاندې قاره يي کرانه په دوه فرعي منطقو: ليتورالي او نيريتي ویشل کېږي.
- د قاره يي ميلان د پاسه منطقه د باتيالي زون او د سمندري کاسې د پاسه د ايسالي زون په نامه يادېږي.

د خپرکي پوښتني

۱. سمندرونه په کومو ناحيو ویشل شوي، نومونه يې واخلي؟
۲. ژورې ناحيې خومره ژوروالی لري او ایا د لمر وړانگې دې ناحيو ته نفوذ کولای شي یا نه؟
۳. په ساحلي او لږ ژورو ناحيو کې کوم ژوي ژوند کوي؟
۴. د سمندرونو د تل د فزيوگرافي په اړوند څه پوهیږئ، تشریح يې کړئ؟
۵. د قاره يي کراني په اړه معلومات ورکړئ.
۶. د سمندر د تل پراخ عنصر په کوم نامه یادېږي، مساحت او ژوروالی يې خومره دی؟
۷. د سمندرونو د تل ريليف يا فزيوگرافي ډېره پيچلې ده، د سمندري ميلان لرونکو پراخو اوريو پرمخ او لیدل کېږي.
۸. له شيلف څخه وروسته (د سمندرونو او سمندرگيو ژورو برخو په خوا) ډېرېږي چې د سمندر د تل دا برخه له څخه تر مترو پورې د په نامه یادېږي.
۹. قاره يي کرانه يا شيلف په کومو فرعي منطقويشل کېږي سم ځواب په نښه کړئ.
الف- ليتورالي اونيريتی، ب- ايسالي، ج- باتيالی، د- هيخ يو.
۱۰. د قاره يي ميلان د پاسه منطقه په کوم يولاندېني نوم یادېږي هغه په نښه کړئ :
الف- باتيالی، ب- ايسالی، ج- ليتورالی، د- نيريتی.

دویم څپرکی

فزیکي او شیانوگرافي

فزیکي او شیانوگرافي د سمندرونو د فزیکي او دینامیکي ځانگړتیاوو د مطالعې علم دی. دا علم د سمندري اوبو د جریاناتو، څپو او نورو ځانگړتیاوو څخه بحث کوي. نننۍ تکنالوجی د سمندر پیژندونکو سره مرسته کړې، ترڅو د سمندرونو د اوبو حرکت او هغه قواوې چې دغه حرکت منځته راوړي لکه بادونه، څپې، مد او جزر په ښه توگه مطالعه کړي.

تاسو ته هم ډېرې پوښتنې د فزیکي او شیانوگرافي په هکله پيدا شوي دي، ځکه دا موضوع ډېره په زړه پورې ده او هر څوک غواړي د هغو پدیدو په هکله چې د حرکتونو، جریانونو او څپو د رامنځته راتگ لامل گرځي پوه شي.

ایا پوهیږئ چې د سمندرونو اوبه حرکت لري؟

ایا غواړئ پوه شئ چې د سمندري اوبو حرکتونه له کومو طبیعي پدیدو سره تړاو لري؟ ایا د مد او جزر په هکله معلومات لرئ؟ ایا غواړئ پوه شئ چې مد او جزر د سمندري اوبو په حرکت اغیز پرېباسي. د سمندري اوبو د حرکتونو، جریانونو او نورو ځانگړتیاوو سربیره په سمندرونو کې د مالگې کچه، کثافت، د اوبو تودوخه او د رسوباتو تولیدل په زړه پورې موضوعگانې دي، چې پدې څپرکي کې ځای پر ځای شوي دي. که چېرې تاسو د دې څپرکي محتویات په ځیر ولولئ پدې ټولو مسالو به پوه شئ او ستاسو ډېرې پوښتنې به ځواب ومومي.

څپې او جریانونه

په سمندرونو او سمندرگیوکې د اوبو د حرکت ډولونه له مد او جزر، څپو او جریانونو څخه عبارت دي. څپې په اصل کې د بادونو په واسطه منځته راځي، په هر اندازه چې د باد چټکوالی او د سمندر ساحه پراخه وي په هماغه اندازه لوی څپې جوړېدای شي، په سمندرونو کې د څپې اعظمي لوړوالی تر ۱۴ او حتی ۱۸ مترو پورې رسېږي. هغه لویه څپه چې تر اوسه لیدل شوې په ارام سمندر کې منځته راغلي ده او ۳۴ متره لوړوالی یې درلود.

مد او جزر د سمندر د اوبو له اهتزازاتو څخه عبارت دی، چې د لمر او سپوږمۍ د جاذبوي قوې په واسطه منځته راځي، د سپوږمۍ په واسطه د رامنځته شوي مد کچه د لمر په واسطه د رامنځته شوي مد د کچې په نسبت دوه ځله ډېره ده. په یوه شپه او ورځ کې دوه مده او دوه جزره منځته راځي. مد په لږو ژورو ساحلونو کې په څرگند ډول احساسیږي، په هغه ځای کې د اوبو ټوله کتله له ساحل څخه د وتلو پر مهال لوړیږي او ۶ ساعته په ساحل کې خپې وهي. د مد لوړوالي د ساحل په بېلابېلو برخو کې که څه هم په یو سمندر کې واقع وي، یو ډول نه وي؛ د بیلګې په ډول د مد لوړوالي د اطلس په سمندر کې د دهلن سپیڅلي ټاپو ته نږدې 0.8 متره، د فرانسې په ساحلونو کې 12.4 متره او د شمالي امریکا په سواحلو کې په اعظمي ډول 16.2 مترو ته رسیږي. مد په ځینو مواردو کې د څپو ویجاړونکي عمل ته شدت بخښي او له منځنۍ ساحلي لیکي څخه لیري پراته ساحلونه مینځي. د سمندر دا وېو حرکت په لومړي قدم کې د باد په واسطه او په دویمه درجه د تودوخې د درجې په توپیر او د سمندر په اوبو کې د حل شویو موادو له کچې سره تړاو لري.



د پورتنیو لاملونو په پایله کې د اوبو ډېره کچه یو ټاکلي لوري ته جریان پیدا کوي او له یو ځای څخه بل ځای ته لیږدول کېږي، ډېر پیژندل شوي جریانونه د شمال اتلانتیک جریان، د استوا د شمال جریان، د استوا د جنوب جریان او نور نړیوال جریانونه دي.

(۱-۲) شکل: د سمندر د اوبو څپې

د مالګې کچه

ډېری کیمیاوي عنصرونه د سمندر په اوبو کې په حل شوې بڼه لیدل کېږي، اوس مهال ځیني عنصرونه لکه آیودین، برومین، فلورین او نور د سمندر له اوبو څخه لاسته راوړي، ډېر عنصرونه په لږه کچه د سمندر په اوبو کې شتون لري او یوازې څلور کیمیاوي عنصرونه (اکسیجن، هایدروجن، کلورین اوسوډیم) 99.5 په سلو کې د وزن له مخې د سمندر اوبه جوړوي. په سمندري اوبو کې د کیمیاوي عنصرونو او حل شویو مرکبونو کچه د مالګې د کچې د معلومولو پواسطه ټاکل کېږي. د سمندر په اوبو کې د مالګې منځنۍ کچه له ۳۵ گرامه په یو لیتر کې (پرومیل) سره برابره ده، خو په ځینو مواردو کې دا کچه تر ۳۱ او حتی تر ۳۷ گرامو پر یو لیتر کې بدلون مومي. هغه مهمې مالګې چې د سمندر په اوبو کې پیدا کېږي له کلورایدونو د سلفاتونو او کاربوناتونو څخه عبارت دي.

ټول دا مرکبونه د ځانگړو فزیکي او کیمیاوي شرایطو لاندې په حل شوي ډول دي. هر کله چې دا شرایط بدلون ومومي؛ د بېلگې په ډول: کله چې براسیدل زیات شي، پدې صورت کې د محلول د غلظت لامل گرځي او مالگې د سمندر په تل کې رسوب کوي.

د سمندر د اوبو تودوخه او کثافت

د سمندر د اوبو د تودوخې درجه په قطبي سیمو کې د سانتي گراد (۳-) درجو ته او په استوایي سیمو کې د سانتي گراد (۲۰+) درجو ته رسیږي.

د سمندر د اوبو د تودیدو اصلي لامل د لمر وړانگې دي، چې تر ۱۰۰ متره ژوروالي نفوذ کوي، د لمر د وړانگو د تودوخې ډېره برخه د اوبو مخ ته نږدې جذبیږي. د اوبو مخ بېلابېله تودوخه لري.

له ۵۰۰ مترو څخه په ډېر ژوروالي د اوبو تودوخه ثابتې او د سانتي گراد له څلورو درجو سره برابره ده. په ځینو حالاتو کې حتا په استوایي تودو اوبو کې د تودوخې کچه په ناڅاپي ډول د سانتي گراد له ۳۲ درجو څخه د سانتي گراد څلورو درجو ته ټیټیږي.



(۲-۲) شکل: د سمندر نو د اوبو کثافت او تودوخه

د سمندري اوبو کثافت له بېلابېلو

لاملونو لکه تریوالی، تودوخه او په

اوبو کې د معلقو موادو له کچې سره تړاو لري، په هر اندازه چې اوبه تروې او معلق مواد په کې ډېروي، په

همغه اندازه یې کثافت هم ډېروي.

فعالیت: لاندیني منحنی خطونه د اطلس سمندر پر مخ له شمالي ۶۰ درجو څخه تر جنوبي ۶۰ درجو پورې

د تریوالي، کثافت او تودوخې بدلون ښيي، وویایي چې د دې منحنی خطونو ترمنځ څه ډول رابطه موجوده ده.

سمندري رسوبات: خړکنده ده چې سمندرونه او سمندرگي د ځمکې د مخ ډبرې ژورې برخې دي، چې د دانه لرونکو موادو ډبره کچه په کې رسوب کوي او په هغو کې ذخيره کېږي.

سمندري رسوبات په دريوو لاندنيو گروپونو ویشل کېږي: تريجيني (چې قاره يي منشا لري)، کيمياوي (له کيمياوي تعاملونو څخه منځته راځي) او عضوي (د ژونديو موجوداتو له فعاليت سره تړاو لري).

تريجيني رسوبات: هغه مواد چې له و چې څخه د سيندونو په واسطه ليردول کېږي د سمندر په ټولو منطقو کې ليدل کېږي، خو ډبره کچه يې په نيريتي او ليتورالي ساحو کې رسوب کوي. د ليتورال په منطقه کې يا په هغه ساحه کې چې د لنډ مهال لپاره د اوبو لاندې شوې وي، تريجيني مواد رسوب کوي، چې له جغل، شگي او ډبر لږ له لوش څخه عبارت دي. د نوموړو موادو ډبره برخه گرده اوبنويه شوي وي، ځکه د مد او جزر د څپو او جريانونو په واسطه رسوب بندي او راټول شوي دي.

کيمياوي رسوبات: لکه چې په مخکيني لوست کې ورته اشاره وشوه، د سمندر اوبه لږ تر لږه د دوراني جدول ټول عنصرونه له ځان سره لري. دا مواد په حل شوي ډول په اوبو کې ليدل کېږي او د شرايطو په برابرېدو سره رسوب کوي، د بېلگې په ډول: د کسپين په سمندرگي کې د اوږي په موسم کې د خوړو مالگه او په ژمي کې ميرابليت رسوب کوي، د پورتنيو مالگو د رسوب پر عمليه کې تودوخه اصلي رول لري او پدغه دليل په توده هوا کې يو ډول مالگه او په ټيټه تودوخه کې بل ډول مالگه رسوب کوي، دغه راز د اهکي رسوباتو يوه برخه د سمندر په تودو اوبو کې تشکيلېږي او ساحل ته نږدې په څپاند حالت کې اهک د متحدالمرکز قشرونو په بڼه د يو جسم په شاوخوا (لکه د شگو د ډبرو ټوټې، صدف او نورو) کې وده کوي.

عضوي رسوبات

سمندرونه او سمندرگي له ژونديو ارگانيزمونو څخه بلای دي، په هغو کې د ۱۶۰ زرو په شاوخوا کې ژوندي موجودات او ۱۰ زره ډوله الجي ژوند کوي.

د عضوي منشا لرونکو ډبرو په تشکيل کې د سمندر ټول ژوي او نباتات برخه نه اخلي، يوازې هغه چې د خپل دفاعي قشر (صدف) يا داخلي اسکليټ لپاره د اوبو له منرالي ذرو څخه گټه اخلي، مهم رول لوبوي. صدفونه چې په عمومي ډول له کلسيم کاربونيټ ($CaCO_3$) او د سيليسيم اکسايډ (SiO_2) څخه جوړ شوي دي د ژوو له مړينې وروسته په ډبره کچه د سمندرونو د تل پر مخ رسوب کوي او صدفې ډبرې منځته راوړي. دغه ډبرې ډېر مهال د سمندر په لږه ژوره برخه (د شيلف په ناحيه) کې له ۱۰۰ څخه تر ۲۰۰ مترو ژوروالي رسوب کوي. که صدفونه د څپو په واسطه مات شي د اهکي شگې ترميت د رامنځته کيدو لامل گرځي. دغه راز مرجانونه هم له رسوبي ډبرو څخه شمېرل کېږي، کوم چې د سمندر په تل کې د نېنليدونکو ژوو له پاتې شونو څخه منځته راځي.

د څپرکي عمده ټکي

- په سمندرونو او سمندرگيو کې د اوبو د حرکت ډولونه له مد او جزر، څپو او جريانونو څخه عبارت دي.
- څپي د باد په واسطه منځته راځي، په هر اندازه چې د باد چټکوالی ډېروي، په هماغه اندازه لوی څپي جوړېږي.
- مد او جزر د سمندري اوبو له اهتزازاتو څخه عبارت دي، چې د لمر او سپوږمۍ د جاذبوي قوي په واسطه منځته راځي.
- د سمندري اوبو حرکت په لومړي قدم کې د باد په واسطه صورت نيسي او په دويمه درجه د تودوخې د درجې توپير او د سمندر په اوبو کې د حل شوو موادو له کچې سره تړاو لري.
- ډېر مشهور جريانونه له شمالي اتلانتيک جريان، د استوا د شمال جريان او داستوا د جنوب جريان څخه عبارت دي.
- د سمندر په اوبو کې ډېر عنصرونه په حل شوي ډول شتون لري، خو يوازې څلور عنصرونه (اکسيجن، هايډروجن، کلورين او سوډيم) 99.5 په سلو کې د وزن له مخې د سمندر په اوبو کې وجود لري.
- د سمندرونو په اوبو کې د مالگې منځنۍ کچه ۳۵ گرامه په يو ليتر کې ده، خو په ځينو مواردو کې دا کچه تر ۳۱ حتی ۳۷ گرامو پر يو ليتر کې رسېږي.
- هغه مهمې مالگې چې د سمندرونو په اوبو کې پيدا کېږي له کلورايدونو، سلفاتونو او کاربوناتونو څخه عبارت دي.
- د سمندري اوبو د تودوخې درجه په قطبي سيمو کې د سانتي گراد ۳- درجو ته او په استوايي سيمو کې ۳۲+ درجو ته رسېږي.
- د سمندري اوبو د تودېدو اصلي لامل د لمر وړانگې دي، چې تر ۱۰۰ مترو ژوروالي نفوذ کوي.
- د سمندري اوبو تودوخه له ۵۰۰ مترو څخه په ډېر ژوروالي ثابته پاتې کېږي او د سانتي گراد څلور درجو ته رسېږي.
- د سمندري اوبو کثافت په بېلابېلو لاملونو لکه تریووالي، تودوخې او په سمندري اوبو کې د معلقو موادو له شتون سره تړاو لري.
- سمندري رسوبات په درېو گروپونو (تريجنيني، کيمياوي او عضوي) ویشل کېږي.
- تريجنيني مواد په عمومي ډول له جغل، شگي او په لږه اندازه له لوش څخه جوړ شوي دي.
- د کسپين په سمندرگي کې د اوږي پر مهال د خوړو مالگه اوپه ژمي کې ميرابليت رسوب کوي.

- د کیمیاوي رسوباتو د رسوب په عملیه کې تودوخه اصلي رول لوبوي.
- د اهکي ډبرو یوه برخه د سمندرونو په تودو اوبو کې جوړېږي.
- سمندرونه اوسمندرگي له ژونديو ارگانيزمونو څخه بډای دي، په هغو کې د ۱۶۰ زرو په شاوخوا د ژونديو موجوداتو ډولونه او ۱۰ زره ډوله الجي ژوند کوي.
- د عضوي منشا لرونکو ډبرو په جوړېدو کې یوازې هغه ژوي چې د دفاعي قشر (صدف) د بدلون او داخلي اسکلیټ لپاره د اوبو له منرالي ذرو څخه گټه اخلي ارزښتناک رول لري.
- صدفونه په عمومي ډول له کلسیم کاربونیت او د سیلیسیوم اکساید څخه جوړېږي.

د څپرکي پوښتنې

۱. د سمندري اوبو د حرکت نومونه واخلي.
۲. مد او جزر تعريف کړئ.
۳. د سمندري اوبو د حرکت د اصلي لاملونو نومونه واخلي.
۴. هغه کوم څلور کیمیاوي عنصرونه دي، چې 99.5 په سلو کې د سمندري اوبو حل شوي مواد جوړوي؟
۵. د سمندرونو په اوبو کې د مالګې منځنۍ کچه څومره ده او تر کوم حده بدلون مومي؟
۶. د سمندري اوبو د تودوخې کچه په قطبي او استوايي سیمو کې د سانتي گراد څو درجو ته رسېږي.
۷. د سمندري اوبو، د تودیدو اصلي لامل کوم دی واضح یې کړئ؟
۸. سمندري رسوبات په کومو لاندینو گروپونو ویشل کېږي، سم ځواب په نښه کړئ.
 - الف- تریجيني، ب- کیمیاوي، ج- عضوي، د- درې واړه.
۹. د څپې اعظمي لوړوالی په سمندرونو کې څو مترو ته رسېږي؟ سم ځواب په نښه کړئ.
 - الف- له ۱۴ مترو څخه تر ۱۸ مترو،
 - ب- له ۴ مترو څخه تر ۸ مترو،
 - ج- له ۲۰ مترو څخه تر ۳۰ مترو،
 - د- ۳۴ متره.
۱۰. د سمندرونو ډېر مشهور جریانونه له او نورو څخه عبارت دي، چې نړیوال شهرت لري.